
ପ୍ରକାଶକଙ୍କ ନିବେଦନ 


ମଧୁବାବୁଙ୍କ ଚିନ୍ତାଧାରାରେ ଅନୁପ୍ରାଣିତ, ରାଉରକେଲାର ଅନ୍ୟତମ ପୁରାତନ 
ସାଂସ୍କୃତିକ ଅନୁଷ୍ଠାନ ‘ପ୍ରଗତି ଉତ୍କଳ ସଂଘ” ଗତ ପଚାଶ ବର୍ଷ ଧରି ଓଡ଼ିଆ ଭାଷା, ସାହିତ୍ୟ 
ତଥା ସଂସ୍କୃତିର ପ୍ରଚାର ପ୍ରସାର ଉଦ୍ଦେଶ୍ୟରେ ଅବାରିତ ଉଦ୍ୟମ କରିଆସିଛି । ମଧୁବାବ୍ରଙ୍କ 
ବାସସ୍ଥାନ ( ବଉଁମାନର ଶୈଳବାଳା ମହିଳା ମହାବିଦ୍ୟାଳୟ, କଟକ )କୁ ବାଦ୍‌ ଦେଲେ, 
ଓଡ଼ିଶାରେ ପ୍ରଥମ, ତାଙ୍କର ପୂର୍ଣ୍ଠାବୟ୍ମବ ବ୍ରୋଞ୍ଜ ପ୍ରତିମୂର୍ଭି ରାଉରକେଲା ରେଳଷ୍ଟେସନ 
ନିକଟରେ ୧୯୭୬ ମସିହାରେ ଏହି ଅନୁଷ୍ଠାନ ଦ୍ଵାରା ପ୍ରତିଷ୍ଠା କରାଯାଇଥୁଲା । ଏପ୍ରିଲ୍‌ 
ପହିଲାକୁ ଏକ ଜାତୀୟ ଉତ୍ସବ ରୂପରେ ସମ୍ପୂର୍ଣ୍ଣ ବେସରକାରୀ ଉଦ୍ୟମରେ ଅଥଚ 
ମହାସମାରୋହରେ ପ୍ରଗତି ଉ୍କଳ ସଂଘ” ୧୯୬୮ ମସିହାରୁ ପାଳନ କରି ଆସୁଅଛି । 
ପରେ ସରକାରୀ ତଥା ବେସରକାରୀ ସ୍ତରରେ ଏହା ଓଡ଼ିଶା ଦିବସ' / “ଉକ୍ରଳ ଦିବସ 
ରୂପେ ସର୍ବତ୍ର ପାଳିତ ହେଉଅଛି । 

“ପ୍ରଗତି ଉତ୍କଳ ସଂଘ” ର ବିଭିନ୍ନ ଆଭିମୁଖ୍ୟ / କାର୍ଯ୍ୟକ୍ରମ ମଧ୍ୟରେ ଏହାର 
ପ୍ରକାଶନ ବିଭାଗ ଅନ୍ୟତମ । ଏପର୍ଯ୍ୟନ୍ତ ଏହି ଅନୁଷ୍ଠାନ ଉଣେଇଶ ଖଣ୍ଡ ପୁସ୍ତକ ପ୍ରକାଶ 
କରିଛି । ମଧୁବାବୁଙ୍କର ବକ୍ତା ଓ ରଚନାବଳୀ ତଥା ତାଙ୍କ ସମ୍ପର୍କିତ ବିଭିନ୍ନ ଦୂଲିଭ ଉପାଦାନ 
ଆଲୋଚନାକୁ ସଂକଳନ କରାଯାଇ ଇଂରାଜୀରେ ତିନୋଟି ଓ ଓଡ଼ିଆରେ ଗୋଟିଏ ପୁସ୍ତକ 
ଏହି ଅନୁଷ୍ଠାନ ଦ୍ଵାରା ପ୍ରକାଶ କରାଯାଇଅଛି । ଓଡ଼ିଆ ଭାଷାର ପ୍ରାଚୀନ ଓ ନୃତନ 
ସାହିତ୍ୟକମାନଙ୍କର ବିକ୍ଷିପ୍ତ /ଅ ପ୍ରକାଶିତ ଲେଖାର ସଂଗ୍ରହ ସମ୍ପାଦନା ସହିତ ନୃତନ ଧରଣର 
ଆଲୋଚନା ସମ୍ବଳିତ ପୁସ୍ତକାବଳୀ ଏହି ଅନୁଷ୍ଠାନ ପ୍ରକାଶ କରିଆସୁଛି । ଏହି ଅବସରରେ 
ଅସୀମ ଶ୍ରଦ୍ଧା ଓ ଅଙ୍ଗୀକାରବଦ୍ଧତା ସହ ଏହି ପ୍ରକାଶନ ବିଭାଗର ସମସ୍ତ ଦାୟିତ୍ସ ସ୍ବେଚ୍ଛାକୃତ 
ଭାବରେ ମୁଣ୍ଡେଇ ନେଇଥିବା ସାହିତ୍ୟିକ ବନ୍ଧୁଙ୍କର ନାମୋଲ୍ଲେଖ ନ କଲେ କୃତଘ୍ନତା ହେବ । 
ଅନୁଷ୍ଠାନର ଗର୍ବ ଏହି ବିଶିଷ୍ଠ ସଭ୍ୟ ହେଲେ ଶ୍ରୀ ଦେବେନ୍ଦ୍ର କୁମାର ଦାଶ । 

ପୀତାମ୍ବର ଦାସଙ୍କ ଲିଖ୍ତ ନୃସିଂହ ପୁରାଣ ଓଡ଼ିଶାର ଘରେ ଘରେ ପରିଚିତ । 
ପୁରାଣ ହିସାବରେ ନୃସିଂହ ପୁରାଣ ବହୁ ନୂତନତାର ଅଧ୍କାର» ଓ ଗବେଷକମାନେ 
ଏହାକୁ ମୌଳିକ ରଚନାର ମହତ୍ତ୍ ପ୍ରଦାନ କରିଥାଆନ୍ତି । ଅଥଚ ପୀତାମ୍ବର ଦାସଙ୍କ 

ସମ୍ପର୍କରେ କୌଣସି ସ୍ଵତନ୍ତ୍ର ଆଲୋଚନାତ୍ମକ ପୁସ୍ତକ ପାଠକମାନଙ୍କ ପାଇଁ ଉପଲବ୍‌ଧ 
ନୁହେଁ । ଏହି ଅଭାବକୁ ପୂରଣ କରିବାପାଇଁ ପ୍ରାଚୀନ ଓଡ଼ିଆ ସାହିତ୍ୟର ଅନ୍ୟତମ ଶ୍ରେଷ୍ଠ 
ଗବେଷକ ଶ୍ରୀ ସଚ୍ଚିଦାନନ୍ଦ ମିଶ୍ର ଉତ୍ତୀର୍ଣ୍ଣ ବୟସରେ ନୃସିଂହ ପୂରାଣାକାର ପୀତାମ୍ବର 
ଦାସ ମନୋଗ୍ରାଫଟି ରଚନା କରିଛନ୍ତି । ଅନ୍ୟତମ ବିଦ୍ଧାନ ଆଚାର୍ଯ୍ୟ ଭାବାନନ୍ଦଙ୍କ ସହଯୋଗ 
ଫଳରେ ପ୍ରଗତି ଉକ୍କଳ ସଂଘ” ଆଲୋଚ୍ୟ ପୁସ୍ତକକୁ ପ୍ରକାଶ କରିବାର ସୁଯୋଗ ଲାଭ 
କରିଛି । ଶ୍ରୀଯୁକ୍ତ ମିଶ୍ରଙ୍କ ଅଧ୍ୟବସାୟ ଓ ନିଷ୍ଠା ତଥା ଆଚାର୍ଯ୍ୟ ଭାବାନନ୍ଦଙ୍କ ସାଧୁ ଉଦ୍ୟମ 
ଫଳରେ ଓଡ଼ିଆ ସାହିତ୍ୟର ଏକ ଅଭାବ ପୂରଣ ହୋଇପାରିଛି । ସେଥ୍ପାଇଁ ଅନୁଷ୍ଠାନ 
ତରଫରୁ ଶ୍ରୀଯୁକ୍ତ ମିଶ୍ର ଓ ଆଚାର୍ଯ୍ୟ ମହାଶୟଙ୍କୁ କୃତଜ୍ଞତା ଜ୍ଞାପନ କରୁଛି । 

‘ପ୍ରଗତି ଉତ୍କଳ ସଂଘ”ର ଅନ୍ୟ ପ୍ରକାଶନଗୁଡ଼ିକ ଭଳି ନୃସିଂହ ପୁରାଣକାର 
ପୀତାମ୍ବର ଦାସ ପୁସ୍ତକକୁ ଓଡ଼ିଶାର ସୁଧୀମଣ୍ଡଳୀ ଓ ସାଧାରଣ ପାଠକମାନେ ସ୍ଵାଗତ 
କରିବେ ବୋଲି ଆଶା ! 


ରାଉରକେଲା ନିକୁଞ୍ଜ କିଶୋର ସ୍ଵାଇଁ 
୧୫୮୦୧୨୦୧୧ ସଭାପତି, ପ୍ରଗତି ଉତ୍କଳ ସଂଘ 


Digitized by srujanika@gmail.com 


ପ୍ରଥମ ଅଧ୍ୟାୟ 
ଦ୍ଵିତୀୟ ଅଧ୍ୟାୟ 
ତୃତୀୟ ଅଧ୍ୟାୟ 
ଚତୁର୍ଥ ଅଧ୍ୟାୟ 
ପଞ୍ଚମ ଅଧ୍ୟାୟ 
ଷଷ୍ଠ ଅଧ୍ୟାୟ 

ସପ୍ତମ ଅଧ୍ୟାୟ 
ଅଷ୍ଟମ ଅଧ୍ୟାୟ 


ପରିଶିଷ୍ଟ 


ସୂଚୀପତ୍ର 


ପ୍ରକାଶକଙ୍କ ନିବେଦନ ୩ 
ଉପକ୍ରମ 

ଜନ୍ମ ସ୍ଥାନ ଓ ସମୟ ୧୧ 
ବଂଶ ପରିଚୟ ୧୮ 
ଜାତିସ୍ପରତା ଓ ବର ଲାଭ ୨୯ 
ମୌଳିକ ଓଡ଼ିଆ ପୁରାଣ ୪୩ 
ପୂର୍ବସୂରୀଙ୍କ ପ୍ରଭାବ ୫୫ 
ନୃସିଂହ-ପୁରାଣର ବୈଶିଷ୍ଟ୍ୟ D୮ 


ପୀତାମ୍ବର ଦାସଙ୍କ ଜୀବନ ଚରିତ ୮୭ 
ନୃସିଂହ -ପୁରାଣର ପ୍ରଚାର ଓ ପ୍ରଭାବ ୯୮ 


କେତୋଟି କିମ୍ବଦନ୍ତୀ ୧୦୩ 


J 

ଉପକ୍ରମ 


ତିରିଶ ବର୍ଷ ତଳେ, ‘ବଳଦେବ ରଥ ଅଧ୍ୟୟନ! ପୁସ୍ତକ ଲେଖ୍‌ବା ପରିକଳ୍ପନା 
କରୁଥ୍ବା ସମୟରେ, ମୋର ଗୋଟିଏ ଅଭିଳାଷ ଜନ୍ମିଥୁଲା ଯେ ଓଡ଼ିଆ ନୃସିଂହ-ପୁରାଣର 
ପ୍ରଣେତା ପୀତାମ୍ବର ଦାସଙ୍କ ବିଷୟରେ ମଧ୍ଯ ପୁସ୍ତକଟିଏ ଲେଖ୍ବି । କବି ପୀତାମ୍ବର ମୋ 
ଅଞ୍ଚଳର,ଅର୍ଥାଦ୍‌ ଛତ୍ରପୁର ସବ୍‌ ଡ଼ିଭିଜନ ଅନ୍ତର୍ଗତ ପୂର୍ବଖଣ୍ଡ ତାଲୁକାର, ଅଧ୍ବାସୀ 
ହୋଇଥ୍‌ବାରୁ ଏପରି ଅଭିଳାଷ ଜନ୍ମି ଆଇପାରେ ବୋଲି ମୁଁ ଭାବୁନାହିଁ । ସେତେବେଳେ 
ମୁଁ ବିଚାର କରୁଥାଏ କବିସୂର୍ଯ୍ୟ ବଳଦେବଙ୍କ କାବ୍ୟ -କରର ପ୍ରକାଶ ବିଭିନ୍ନ ରାଜସଭାରେ 
ହିଁ ହୋଇଛି; ସେ ଥୁଲେ ନିରୁତା ରାଜଧାନୀର — ଗଡ଼ ବା ନଗରର ¬ କବି । ଅନେକ 
ରାଜଧାନୀର ରାଜସଭାର ପରିଧ୍‌ ମଧ୍ଯରେ ସେ ବଢ଼ିଛନ୍ତି, ସେଠାର ଇର୍ଷାଳୁ କବି - ପଣ୍ଡିତଙ୍କ 
ସହିତ ଲଢ଼ିଛନ୍ତି ଓ ତାହାରି ଭିତରେ ଆପଣାର ସମସ୍ତ କୃତି-କୀର୍ରିକୁ ଗଢ଼ିଛନ୍ତି । ମୋର 
ଏତାଦୃଶ ବିଚାର -ତୁଳାଦଣ୍ଡର ଆର ପଳାରେ ଥଲେ ପୁରାଣକାର ପୀତାମ୍ବର ଦାସ, 
ରାଜକୀୟ ସ୍ଵୀକୃତିହୀନ ବିଶୁଦ୍ଧ ପଲ୍ଲୀର କବି, ଯାହାଙ୍କର ଉନ୍ମେଷ ଓ ବିକାଶ ଗୋଟିଏ 
ଅପନ୍ତରା ଗାଁରେ ହୋଇଥଲା ଓ ଯାହାଙ୍କର କୃତି ପ୍ରତି ଖାତିର୍‌ ଗ୍ରାମ୍ୟ ପରିବେଶରେ ହିଁ 
ଥୁଲା । ଏହି ଦୃଷ୍ଟିରୁ ବଳଦେବ ରଥ ଓ ପୀତାମ୍ବର ଦାସ ଦୃଇ ମେରୁ ପରି ବିଚ୍ଛିନ୍ନ । 

ମୁଦ୍ରାଯନ୍ତ୍ର ଉନବିଂଶ ଶତାବ୍ଦୀର ଶେଷପାଦରେ ଓଡ଼ିଆ ସାହିତ୍ୟର ପ୍ରଚାର ଓ ପ୍ରସାର 
ଭାରକୁ ନିଜ କାନ୍ଧକୁ ନେବା ପୂର୍ବେ ସେ ଦାୟିତ୍ଵ ନିଭାଉଥ୍‌ଲେ ମୂଳରେ ଦୁଇଟି ଅନୁଷ୍ଠାନ ¬ 
ଗୋଟିଏ ପଲ୍ଲୀର ପୁରାଣ ସଭା ଓ ଅନ୍ୟଟି ରାଜଧାନୀର ରାଜସଭା । ଓଡ଼ିଆ ସାହିତ୍ୟର 
ମୂଳ ଉତ୍ସ ମଧ୍ଯ ତାହାକୁ ଧରି ଦୁଇଟି । ଏ ଦୁଇ ମଧ୍ଯରେ ପୁରାଣ ସଭା ଜ୍ୟେଷ୍ଠ, ଅର୍ଥାତ 
ପ୍ରାଚୀନତର, ପଞ୍ଚଦଶ ଶତାବ୍ଦୀର ମଧ୍ଧଭାଗର ସାରଳାଦାସଙ୍କ ସମୟରୁ ଏହା ରହି ଆସିଛି । 
ପହିଲେ ସଂସ୍କୃତ ବାଙ୍‌ ମୟ ହିଁ ରାଜସଭାରେ ଆସ୍ଥାନ ଜମେଇଥ୍‌ଲା । ପଡଶ୍ତିତ - 
ସମାଜ ପଣ୍ଡିତ ବୋଇଲେ ସେ କାଳେ କେବଳ ସଂସ୍କୃତ ଭାଷାଭିଜ୍ଞ ¬ ଯେଉଁମାନେ 
ପରମ୍ପରାକ୍ରମେ ରାଜସଭାରେ ସାଂସ୍କୃତିକ ମୁରବିଗିରି କରି ଆସୁଥ୍‌ଲେ, ପ୍ରାକୃତ ଭାଷାକୁ 
ନାକ ଟେକୁଥୁଲେ | ବୋଧହୁଏ, ଷୋଡ଼ଶ ଶତାବ୍ଦୀର ପ୍ରଥମ ପାଦରେ ପ୍ରତାପରୁଦ୍ର ଦେବ, 
ତେଲୁଗୁ ସାହିତ୍ୟର ମହାପୃଷ୍ଠ ପୋଷକ କୃଷ୍ଣଦେବ ରାୟଙ୍କ ରୀତିନୀତି ଦେଖ୍‌, ରାଜା ଭାବରେ 
ସର୍ବପ୍ରଥମେ ଓଡ଼ିଆ ସାହିତ୍ୟ ପ୍ରତି ଆଗ୍ରହ ଓ ହୁଏତ, ଆନୁକୂଲ୍ୟ ପ୍ରକାଶ କଲେ ପରିମଳା 
ଓ ଗୋପକେଳିର ଶୃଙ୍ଗାରୀ କବି ନରସିଂହ ସେଣଙ୍କ କ୍ଷେତ୍ରରେ । ଏହିଠାରୁ ବିଭିନ୍ନ 

ରାଜସଭାରେ ଲାଳିତ ଓ ରାଜକୀୟ ଅନୁଗ୍ରହପୁଷ୍ଟ ଓଡ଼ିଆ ସାହିତ୍ୟର ଧାରା ପଲ୍ଲୀର ପୁରାଣ 
ସଭାରେ ପାଳିତ ଓ ଗାଉଁଲି ଲୋକଙ୍କ ଦ୍ଵାରା ଆଦୃତ ଓଡ଼ିଆ ସାହିତ୍ୟର ଧାରାଠାରୁ ଅଲଗା 
ହୋଇ ଭିନ୍ନ ରୂପ ପରିଗ୍ରହ କରି ଭିନ୍ନ ଦିଗକୁ ମୁହାଁଇ ଗଡ଼ି ଚାଲିଲା । ମଣିଷଙ୍କ ପରି 
ସାହିତ୍ୟର ମଧ୍ଯ ଭାଷା, ଢଙ୍ଗ ଓ ଭାବ ତାହାର ଅଧୁଷିତ ଅଞ୍ଚଳ ଦ୍ଵାରା ନିୟନ୍ତ୍ରିତ ହୋଇଥାଏ । 
କବି ଯେଉଁ ଉତ୍ସଙ୍ଗକୁ ଆଶ୍ରୟ କରିଥାଏ ତାହାର ସୃଷ୍ଟି ତଦନୁସାରୀ ହୁଏ । ପୁରାଣ ସଭାରେ, 
ଅଶିକ୍ଷିତ ଗ୍ରାମ୍ୟ ସମାଜ ପାଇଁ ଉଦ୍ଦିଷ୍ଟ ସାହିତ୍ୟରେ ଶବ୍ଦାଡ଼ମ୍ବରର ପ୍ରତିଷ୍ଠା ନାହିଁ, ପାଣ୍ଡିତ୍ୟର 
ପ୍ରଚାର ନାହିଁ, ଅଳଂକାରର ପ୍ରୟୋଗ ନାହିଁ, ଶୃଙ୍ଗାରରସର ପ୍ରାବଲ୍ୟ ନାହିଁ କି ଛନ୍ଦର 
ପ୍ରାଚୁର୍ଯ୍ୟ ନାହିଁ। ତାହା ସବୁ ରାଜସ୍ମଭାର ବୁଧଶିଷ୍ଟ ସମାଜ ପାଇଁ ଉଦ୍ଦିଷ୍ଟ ସାହିତ୍ୟରେ 
ସୁଲଭ, ଯେଉଁଠାରେ ସଦାଚାରର ଆହ୍ବାନ କ୍ଷୀଣ, ସାମାଜିକ ମୂଲ୍ୟବୋଧର ମୂଳଦୁଆ 
ଦୁର୍ବଳ, ସାହିତ୍ୟର ପ୍ରତିଷ୍ଠା ପାଇଁ ଧର୍ମ ବିଶ୍ଵାସର ଆଶ୍ରୟ ଅନାବଶ୍ୟକ ଓ ବ୍ୟକ୍ତିର 
ଆତ୍ମସମର୍ପଣ ଦାବି କରୁଥ୍‌ବା ଭକ୍ତିବାଦର ପ୍ରଭାବ ଗୌଣ । ଏ ଦୁଇଟି ମୌଳିକ ଧାରୀ — 
ଏକ ଦିଗରେ ସାରଳା ଦାସ, ବଳରାମ ଦାସ, ଅଚ୍ୟୁତାନନ୍ଦ ଦାସ, ନୀଳାମ୍ବର ଦାସ, 
ମହାଦେବ ଦାସ ପ୍ରଭୁତିଙ୍କୁ ନେଇ ଓ ଅନ୍ୟ ଦିଗରେ ନରସିଂହ ସେଣ, ବିଷୁ ଦାସ, ରଘୁନାଥ 
ହରିଚନ୍ଦନ, ଧନଞ୍ଜୟ ଭଞ୍ଜ, ଉପେନ୍ଦ୍ର ଭଞ୍ଜ ପ୍ରଭୁତିଙ୍କୁ ନେଇ — ବହୁକାଳ ପ୍ରବାହିତ ହେବା 
ପରେ ଦୁଇ ଧାରାର ଆଂଶିକ ମିଶ୍ରଣ ଘଟିଲା ଓ କେତେକାଂଶରେ ବୈଷ୍ଣବ ମଠ-ମହନ୍ତଙ୍କ 
ଆନୁକୂଲ୍ୟ ପ୍ରାପ୍ତ ହୋଇ ଓଡ଼ିଆ ସାହିତ୍ୟରେ ତୃତୀୟ ଧାରା ସ୍ବବିଥ୍ଲା । ବଳଦେବ ରଥ 
କବିସୂର୍ଯ୍ୟ ରାଜସଭା ପରମ୍ପରାର ଭାସ୍ଵର କବି ହେବାପରି ପୀତାମ୍ବର ଦାସ ପୁରାଣ ସଭା 
ପରମ୍ପରାର ତୁଙ୍ଗ ନିଦର୍ଶନ । ବୋଧହୁଏ, କହିଲେ ଅତିଶୟୋକ୍ତି ହେବନାହିଁ ଯେ ସାରଳା 
ଦାସଙ୍କ ପରେ ଓଡ଼ିଆ ଭାଷାର ଶ୍ରେଷ୍ଠ ମୌଳିକ ପୁରାଣକାର ଏହି ପୀତାମ୍ବର ଦାସ ହେବେ । 
ବଳଦେବ ରଥଙ୍କୁ ଅଧ୍ୟୟନ କରୁଥ୍ବାବେଳେ ମୁଖ୍ୟତଃ ଏହି ଦୃଷ୍ଟିଭଙ୍ଗୀ ନେଇ ପୀତାମ୍ବର 
ଦାସଙ୍କୁ ଅଧ୍ୟୟନ ନ କଲେ ରାଜସଭା ପରମ୍ପରାର ପ୍ରତୀପବର୍ଭୀ ପୁରାଣସଭା ପରମ୍ପରା 
ପ୍ରତି ମୁଁ ପାତର ଅନ୍ତର କରିବି ବୋଲି ଆଶଙ୍କା କରିଥୁଲି । 

ଭୁବନେଶ୍ବର-ଅବସ୍ଥାନ ସମୟରେ, ସରକାରୀ କର୍ମର ଦାୟିତ୍ସ ସମ୍ପାଦନ ଭିତରେ, 
ପୀତାମ୍ବର ଦାସଙ୍କ ବିଷୟରେ କିଛି କରିପାରିନଥ୍ଲି । ସରକାରୀ କର୍ମରୁ ଅବସର ନେବା 
ପରେ ମୋର ଜନ୍ମସ୍ଥାନ ଛତ୍ରପୁରକୁ ଫେରିଆସିଲି କିନ୍ତୁ ଦୀର୍ଘ ୩୧ ବର୍ଷ ଭୁବନେଶ୍ବରରେ 
କଟାଇଥ୍‌ବାରୁ ଛତ୍ରପୁରର ସାହିତ୍ୟିକ ବା — ସାହିତ୍ୟବିମୁଖ - ପାଣିପାଗ ମୋତେ 
ସହଜରେ ଆରେଇଲା ନାହିଁ । ଗଛଟିଏ ବଡ଼ ହୋଇଯିବା ପରେ ଚେର ସହିତ ତାକୁ ଉପାଡ଼ି 
ଆଣି ଅନ୍ୟ ଗୋଟିଏ ସ୍ଥାନରେ ରୋପିଲେ ପୁଣି ନୂଆ ମାଟିରେ ଚେର ଲାଗିବାକୁ ଢ଼େର 
ସମୟ ଲାଟିଁବା ସ୍ଵାଭାବିକ । ଏପରି ପରିସ୍ଥିତିରେ ପଡ଼ି ମୁଁ ଛତ୍ରପୁର ଅବସ୍ଥାନ କାଳରେ 
ପୀତାମ୍ବର ଦାସଙ୍କ ବିଷୟରେ ତଥ୍ୟ ସଂଗ୍ରହ କରି ଏକ ପୁସ୍ତିକା ପ୍ରକାଶ କରି ମୋର 
ପୁରୁଣା ଅଭିଳାଷକୁ ସାକାର କରାଇବା ପାଇଁ ଆଗ୍ରହୀ ହେଲି । ଫଳ ଏ ପୁସ୍ତିକା । 


୮ ଠି ନୃସିଂହ ପୁରାଣାକାର ପୀତାମ୍ବର ଦାସ 

ଉଚ୍ଚାଙ୍ଗ ସମାଲୋଚନା କି ଗହନ ଗବେଷଣା ଏହି ରଚନାଟିର ଲକ୍ଷ୍ୟ ନୁହେଁ, କାରଣ 
ଏହା ‘ସାଧାରଣଂ ପାଠକବର୍ଗଙ୍କ ପାଇଁ ଅଭିପ୍ରେତ । ଆଉ ମଧ୍ଯ ବିଚାର କଲି ଯେ ପୁସ୍ତିକାଟିର 
କଳେବର ଡିମାଇ ଆଠ ପେଜି ଶହେ ପୃଷ୍ଠା ମଧ୍ୟରେ ହେବ । ଏହି ପରିସ୍ଥିତିରେ ପୂର୍ବବର୍ୀ 
ଲେଖକମାନେ ପୀତାମ୍ବର ଦାସଙ୍କ ବିଷୟରେ କରିଥ୍୍‌ବା ଆଲୋଚନା ସବୁର ଉଦ୍ଧୃତି ସହ 
ଉପସ୍ଥାପନ ଓ ବିଶଦ ଚର୍ଚା (ଓ ଆବଶ୍ୟକ ସ୍ଥଳରେ ଯୁକ୍ତିଯୁକ୍ତ ଖଣ୍ଡନମଣ୍ଡନ ) କରିବା 
ଆବଶ୍ୟକ ହୋଇନାହିଁ । ତେବେ ଏହି ପୁସ୍ତିକାରେ ସନ୍ପିବେଶିତ ହୋଇଥବା ବିଭିନ୍ନ ତଥ୍ୟ 
ଓ ପ୍ରତିପାଦିତ ହୋଇଥ୍‌ବା ବିଭିନ୍ନ ସିଦ୍ଧାନ୍ତର ସମର୍ଥନରେ ପ୍ରମାଣମାନ ମଧ୍ଯ ଉପସ୍ଥାପିତ 
ହୋଇଛି । ତେଣୁ ଏହାର ପାଠକମାନେ ଯଦି କିଛି ପୂର୍ବ ପ୍ରଚଳିତ ମତର ବିରୋଧ ଏଠାରେ 
ଲକ୍ଷ୍ୟ କରନ୍ତି ତେବେ ଏପରି ବିରୋଧର ଯୁକ୍ତିଯୁକ୍ତତାକୁ ମଧ୍ଯ ସାମାନ୍ୟ ଅନୁସନ୍ଧାନ କଲେ 
ଏହି ପୁସ୍ତିକାରୁ ଠଉର କରିପାରିବେ ବୋଲି ଭାବୃଛି । 

ବଜାରରେ ନୃସିଂହ -ପୁରାଣର ଦ୍ଵିବିଧ ମୁଦ୍ରିତ ସଂସ୍କରଣର ପ୍ରସାର ଘଟିଛି । 
ଗୋଟିଏ ସଂସ୍କରଣ ରାଧାରମଣ ପୁସ୍ତକାଳୟ ଦ୍ଵାରା ଓ ଅନ୍ୟଟି ଧର୍ମଗ୍ରନ୍୍ର ଷ୍ଟୋର ଦ୍ଵାରା 
ପ୍ରକାଶିତ ହୋଇଛି । ଦୁଇଟି ଯାକ ସଂସ୍କରଣର ପାଠ ସୁସମ୍ପାଦିତ ନୁହେଁ । ଏ ଦୁଇ ପ୍ରକାର 
ପାଠ ମଧ୍ଯରେ ଅଳ୍ପ କିଛି ତାରତମ୍ୟ ରହିଛି କିନ୍ତୁ ତାହା ସବୁ ବିଶେଷ ଗୁରୁତ୍ୃପୂର୍ଣ୍ଣ ନୁହେଁ । 
ଗୁରୁତ୍ଵପୂର୍ଣ୍ଣ କିଛି ତାରତମ୍ୟ ଥ୍ବା ପାଠ ତାଳପତ୍ର ପୋଥ୍‌ ଆକାରରେ ରହିଛି । ମୋର 
ବିଶ୍ଵାସ କବି ସ୍ଵୟଂ ପୁରାଣର ପୁନଲୈଖନ କରିବା ଅବସରରେ ସାମାନ୍ୟ ଅଦଳବଦଳ, 
ଯୋଗବିଯୋଗ କରିଛନ୍ତି । ପାଠକମାନେ ସୁବିଧାରେ ପାଇପାରିବେ ବୋଲି ଏହି ପୁସ୍ତିକାରେ 
ସଂପ୍ରତି ବଜାରରେ ସୁଲଭ ଧର୍ମଗ୍ରନ୍ଥ ଷ୍ଟୋର ଦ୍ଵାରା ପ୍ରକାଶିତ ନୃସିଂହ ପୁରାଣର ନୃତନ 
ମୁଦ୍ରଣରୁ ଉଦ୍ଧତି ଓ ତଥ୍ୟାବଳି ଦିଆଯାଇଛି । ଆବଶ୍ୟକ ନ ହେଲେ ଅନ୍ୟ ପାଠ ବିଷୟ 
ଲେଖା ହୋଇନାହିଁ । ନୃସିଂହ -ପୁରାଣର ଉଦ୍ଧତି (ବା ତଥ୍ୟ ) ଦିଆଯାଇଥ୍‌ବା କ୍ଷେତ୍ରରେ 
ଗ୍ରନ୍ତର ନାମ ଲେଖା ନଯାଇ ପରବର୍ତୀ ଚନ୍ଦ୍ର ବନ୍ଧନୀ ମଧ୍ଯରେ ପ୍ରଥମେ ନୃସିଂହ-ପୁରାଣର 
ସାଗର (ବା ରତ୍ଵାକର )ର ସଂଖ୍ୟା ଓ ତୀର୍ଯ୍ୟକ୍‌ ରେଖା ଦେଇ ତାହାର ପୃଷ୍ଠା ସଂଖ୍ୟା 
ସୂଚାଇ ଦିଆଯାଇଛି । ଆଶ୍ରୟ ନିଆଯାଇଥ୍‌ବା ଅନ୍ୟାନ୍ୟ ଗ୍ରନ୍ତର ନାମାଦି ପରିଚୟ ଓ 
ପୃଷ୍ଠା ସଂଖ୍ୟା ଯଥାତସ୍ଥଳରେ ସୂଚାଇ ଦିଆଯାଇଛି । 

 ପୁସ୍ତିକାଟିର ପ୍ରକାଶପାଇଁ ରାଉରକେଲାର ବିଶିଷ୍ଟ ସାଂସ୍କୃତିକ ଅନୁଷ୍ଠାନ ପ୍ରଗତି 
ଉତ୍କଳ ସଂଘ” ମୋର ବନ୍ଧୁ ଡଃ ଭାବଗ୍ରାହୀ ମିଶ୍ରଙ୍କ ପ୍ରେରଣାରେ, ଆଗ୍ରହ ପ୍ରକାଶ କରିଥ୍‌ବାରୁ 
ସେମାନଙ୍କୁ ସାଧୁବାଦ ଜଣାଉଛି । 
© 


ଉପକ୍ରମ ପି ୯ 

gen ZdYId 
ଜନ୍ମ ସ୍ଥାନ ଓ ସମୟ 


ଜନ୍ମ ସ୍ଥାନ : 

ଗଞ୍ଜାମ ଜିଲ୍ଲାର ଛତ୍ରପୁର ସବ୍‌ଡ଼ିଭିଜନ୍‌ ଅନ୍ତର୍ଗତ ପ୍ରାଚୀନ ପୂର୍ବଖଣ୍ଡ ତାଲୁକାର 
ଗୋଟିଏ ଛୋଟ ଗାଁ ତଅର ( ଆଧୁନିକ ଉଚ୍ଚାରଣ ତହର ) । ଏହି ଗାଁର ଗୋଟିଏ ଦରିଦ୍ର 
ବାହୁଣ ପରିନାରରେ ପୀତାମ୍ବର ଜନ୍ମ ଗ୍ରହଣ କରିଥଲେ । ଗାଁଟି ରଷିକୁଲ୍ୟା ନଦୀର ଦକ୍ଷିଣ 
ତଟବତର୍୍ରୀ ଓ ବହ୍ୁପୁରଠାରୁ ଆସିକା ମଧ୍ଯରେ ରାଜ୍ୟ -ରାଜପଥ ସଂ ୭ରେ ଅବସ୍ଥିତ ହିଞ୍ଜିଳି 
ସହରର ଉତ୍ତର ଦିଗରେ, ମାତ୍ର ୬ କିଲୋମିଟର ଦୂରରେ ଅବସ୍ଥିତ । ଜଣାଯାଏ, ଶ୍ରୀକ୍ଷେତ୍ର 
ପୁରୀଠାରୁ ଚିଲିକା, ଖଲିକୋଟ, କୋଦଳା, ଆଠଗଡ଼ପାଟଣା ଦେଇ ଯେଉଁ ପ୍ରାଚୀନ 
ପଥ ଦକ୍ଷିଣାଭିମୁଖେ ଖେମୁଣ୍ଡି ରାଜ୍ୟ ଆଡ଼କୁ ଯାଇଥ୍‌ଲା ତାହା ଏହି ଗାଁ ନିକଟରେ 
ରଷିକୁଲ୍ୟା ନଦୀକୁ ଅତିକ୍ରମ କରୁଥ୍ଲା । ଲୋକେ ଏହିଠାରେ ସାଧାରଣ ଅବସ୍ଥାରେ 
ଚାଲିଚାଲି କିନ୍ୁ ନଦୀରେ ଅଧୁକ ପାଣି ଥ୍ବାବେଳେ ନୌକାରେ ନଦୀ ପାର ହେଉଥ୍ଲେ । 
ନଦୀ ପାର ହେବା ସ୍ଥାନ ଯୋଗୁଁ ସ୍ଥାନଟିର ନାମ ହେଲା ‘ତର!’ ( ତରଣ ସ୍ଥାନ ବା ପାରଘାଟ) 
ଓ ସେଠାରେ ଗଢ଼ି ଉଠିବା ଗାଁଟି ତଅର' ( ଆଦ୍ୟ ତକାରର ଦୀର୍ଘୀକୃତ ଉଚ୍ଚାରଣ ଜନିତ ) 
ଗାଁ ବୋଲାଇଲା ବୋଲି ଅନୁମିତ ହୁଏ । ଅଷ୍ଟାଦଶ ଶତାବ୍ଦୀରେ ରଚିତ ଚମ୍ପୂକାବ୍ୟ 
ଗଙ୍ଗବଂଶାନୁଚରିତମ୍‌ର ନାୟକ-ନାୟିକା ଏହି ନିକଟରେ ପୁଣ୍ୟତୋୟା ରଖିକୁଲ୍ୟା ନଦୀ 
ପାର ହୋଇଥୁବା ବର୍ଣ୍ଣନା ସେହି କାବ୍ୟରେ ( ସପ୍ତମ ପରିଚ୍ଛେଦରେ ) ରହିଛି । ରଷିକୁଲ୍ୟା 
ନଦୀ ଗଞ୍ଜାମ ଜିଲ୍ଲାର ମୁଖ୍ୟ ନଦୀ ଓ ଏହା ଗୋଟିଏ ପବିତ୍ରନୀର। ନଦୀ ଭାବରେ 
ପରମ୍ପରାକ୍ରମେ ଗୃହୀତ ହୋଇଆସୁଛି । ପୀତାମ୍ବର ଦାସ ମଧ୍ଯ ରଷିକୁଲ୍ୟା ନଦୀକୁ ଏକ 
ତୀର୍ଥ ଭାବରେ ପରିଗଣନା କରିଛନ୍ତି ( ୧।୧୮୮) | 

ପୀତାମ୍ବର ନିଜର ଗ୍ରାମର ନାମଟିକୁ କେଉଁଠି ଲେଖୁନାହାନ୍ତି । ତାଙ୍କର ନିବାସ 
ସ୍ଥାନଟି ଶ୍ରୀକ୍ଷେତ୍ର (ପୁରୀ ) ଠାରୁ ୧୨ ଯୋଜନ ( ଅର୍ଥାତ ପ୍ରାୟ ୧୭୪ କିଲୋମିଟର ) 
ଦୂରରେ ରଷିକୁଲ୍ୟା ନଦୀର ତୀରରେ ଥୁବା କଥା ମାତ୍ର ସେ ଜଣାଇଛନ୍ତି ( ୧।୯୮) 

ରଷିକୁଲ୍ୟା ତୀରେ ମୋର ନବର ଆଖଡ଼ା 
ଶ୍ରୀକ୍ଷେତ୍ର ମଣ୍ଡଳକୁ ସେ ବାର ଯୁଣ ଛଡ଼ା ॥ 

ପୀତାମ୍ବର ନିଜର ବାସସ୍ଥାନକୁ ଆଖଡ଼ା ଓ ନବର ବୋଲି କହିବା ତାପୂର୍ଯ୍ୟପୂର୍ଣଣ 
ବୋଧହୁଏ । ସେ ଜଣେ ଗୃହୀ ବୈଷ୍ଣବ ଭାବରେ କାଳାତିପାତ କରୁଥ୍ଲେ ଓ ତାଙ୍କ ନିବାସ 
ସ୍ଥାନଟି ମଠ ବୋଲାଉଥ୍‌ଲା । ପୁରୀରେ ଓ ଭାରତର ଅନ୍ୟାନ୍ୟ ବହୁ ତୀର୍ଥକ୍ଷେତ୍ରରେ କେତେକ 
ମଠ ଆଖଡ଼ା ନାମରେ ଅଭିହିତ ହୁଅନ୍ତି । 'ନଗର” ଶବ୍ଦଳ ନବର ବା ନଅର ରଜାଘର 
ଉଆସ ଅର୍ଥବୋଧକ । କବି ନିଜର ଦରିଦ୍ର କୁଟୀରକୁ ବ୍ୟାଜସ୍ତୁତିରେ ଏପରି ବର୍ଣ୍ଣିଆଇ 
ପାରନ୍ତି । ଅନ୍ୟତ୍ର କବି ସ୍ପଷ୍ଟ କରି ଦେଇଛନ୍ତି ଯେ ତାଙ୍କର ଘର ରଷିକୁଲ୍ୟ ନଦୀ ତୀରବର୍୍ଭୀ 
ଓ ସେ ରଷିକୁଲ୍ୟା ନଦୀତଟରେ ନୃସିଂହ -ପୁରାଣ ରଚନା କରୁଥୁଲେ | 
ବୋଇଲେ ରଷିକୃଲ୍ୟା ନଦୀ ତୀରେ ଯାଅ । 
ବିପ୍ର ପୀତାମ୍ବର ତହିଁ କରିଅଛି ଗୃହ ॥ (୭/୧୧୭) 
ଲେଖ୍ଲି ମୁଁ ଏହି ଗ୍ରନ୍ଧ ରଷିକୁଲ୍ୟା ତଟେ | ( ୧/୧୯୧) 
ଲେଖେ ରଖଷିକୁଲ୍ୟା ତୀରେ ବିପ୍ର ପୀତାମ୍ବର | (୭/୨୧୩) 
ପୀତାମ୍ବରଙ୍କ ପୌତ୍ର ଗୌରାଙ୍ଗ ‘ଦାମୋଦର ପୁରାଣ”ର ଶେଷରେ ପୀତାମ୍ବରଙ୍କ 
ଗ୍ରାମର ନାମ ଓ ଅନ୍ୟାନ୍ୟ ବିବରଣ ଅଧୁକ ସ୍ପଷ୍ଟ ଭାବରେ ଜଣାଇଛନ୍ତି 
ମୋହର ଜନ୍ମ କ୍ଷତ୍ର କହୁଛି ଏବେ ଶୁଣ । 
ଯେବଣ ସ୍ଥାନେ ଧାତା ଦେଇଛି ଆଶ୍ରମ ॥ 
ଜମ୍ବଦ୍ଧୀପ ଭ୍ରତଖଣ୍ଡ ସାରସ୍ଵତ ଭୂମି । 
ମଧ୍ଯ କଳିଙ୍ଗ ଦେଶ ଦକ୍ଷିଣ ପ୍ରସ୍ଥାମି ॥ 
ଉତ୍କଳ ଦେଶ -ସୀମା ଅଳପ ତଡ଼ାନ୍ତ । 
କଳିଙ୍ଗ ଦେଶର ଉତ୍ତର ପ୍ରଶସ୍ତ ॥ 
ନୀଳୀଞ୍ଚଳକୁ ପଥ ଦ୍ଵାଦଶ ଯୁଣ ଛଡ଼ା । 
ରଷିକୁଲ୍ୟା ନଦୀତଟେ ଆଶ୍ରମ ମୋର ତଡ଼ା (ଛିଡ଼ା ? ) ॥ 
ପୂର୍ବଖଣ୍ଡ ପରଗଣା ତହଁର ବୋଲି ଗ୍ରାମ । 
ପିତୃପିତାଙ୍କ କାଳୁ ମୋ ତହିଁରେ ଆଶ୍ରମ ॥ 
ଶ୍ରୀ ରାଧା-ଦାମୋଦର ଅଟନ୍ତି ମୋର ଇଷ୍ଟ । 
ବିଜେ ପ୍ରତିମା ସ୍ଥାପି ମୁଁ ବାନ୍ଧି ଅଛି ମଠ ॥ 
ପିତୃପିତାମହେ ମୋର ସେ ସ୍ଥାନରେ ଥାଇ । 
ପରମଗତି ପାଇଲେ ସେ ଦାମୋଦ୍ର ମନ୍ତ୍ର ଧାଇ | 
ମୋର ପିତୃପିତା ନାମ ଅଟଇ ପୀତାମ୍ବର । 
ସେହୁ ଲେଖ୍ଲେ ନୃସିଂହ-ପୁରାଣ ଗ୍ରନ୍ଷସାର ॥ 
ଗୌରାଙ୍ଗଙ୍କର ପିତୃପିତା କାଳୁ ମୋ ତହିଁରେ ଆଶ୍ରମ” ଉକ୍ତିରୁ ତାହାଙ୍କର ପିଡୃପିତା 
( ' ପିତୃପିତା ନାମ ଅଟେ ପୀତାମ୍ବର ) ଅର୍ଥାତ୍‌ ପିତାମହ ହିଁ ଅନ୍ୟ କୌଣସି ସ୍ଥାନରୁ ତଅରକୁ 
ଉଠି ଆସି ସେଠାରେ ବସତି ସ୍ଥାପନ କରିଥ୍‌ଲେ ବୋଲି ଅନୁମାନ କରାଯାଇ ପାରନ୍ତା, 

କିନ୍ତୁ ଗୌରାଙ୍ଗ ନିଜେ ‘ଦାମୋଦର ପୁରାଣ”ର ଚତୁର୍ଥ ଖଣ୍ଡ ଶେଷରେ ଜଣାଇଛନ୍ତି ଯେ 
ତାଙ୍କର ପୂର୍ବବଭ୍ଭୀ ସପ୍ତପୁରୁଷ ସେହି ସ୍ଥାନରେ ହିଁ ରହି ଆସିଥ୍‌ଲେ — 
ରଷିକୁଲ୍ୟା ନଦୀତୀର୍ଥ ଦକ୍ଷିଣତଟ କତି ॥ 
ସପତ ପୁରୁଷ ତହିଁ ବାସ ମୋ କରିଥ୍‌ଲେ । 
ବିଷ୍ଣୁ ମହିମା ଗାଇ ଦିନକୁ ବଞ୍ଚଗଲେ ॥ 
ପୀତାମ୍ବର ମଧ୍ଯ ସ୍ତଷ୍ଟଭାବରେ ଜଣାଇଛନ୍ତି ଯେ ତାଙ୍କର ପୂର୍ବ ସାତପୁରୁଷ ସେହି 
ସ୍ଥାନରେ ହିଁ ରହି ଆସିଥ୍ଲେ- 
ମୁହିଁ ବିପ୍ର ପୀତାମ୍ବର ଅଟେ ନରାଧମ । 
ରଷିକୁଲ୍ୟା ନଦୀ ତଟେ ଅଟେ ମୋର ଗ୍ରାମ ॥ 
ଗଲାଣି ସପ୍ତପୁରୁଷ ବୈଷ୍ଣବ ମତରେ । 
ରହିଛି ମୁଁ ମଠବାନ୍ଧି ରଷିକୁଲ୍ୟା ତୀରେ ॥ (୪/୧୬୦) 
x x x 
ରଷିକୁଲ୍ୟ। ନଦୀତୀରେ ଅଟେ ମୋର ମଠ । 
ପିତୃପିତାମାତା ଗଲେ ଏଥୁ ସାତ ପାଟ ॥। (୪/୧୮୭) 
ଗୌରାଙ୍ଗ ତାଙ୍କ ଗ୍ରାମର ଅବସ୍ଥିତି ପ୍ରାଚୀନ ଦନକ୍ଷିଣପ୍ରସ୍ତାମି ( ଦକ୍ଷିଣାପଥ ବା 
ଦାକ୍ଷିଣାତ୍ୟ )ର କଳିଙ୍ଗ ଦେଶର ମଧ୍ୟଭାଗରେ ବୋଲି ସୂଚାଇଛନ୍ତି । ସେ ଆଉ ମଧ୍ଯ କହିଛନ୍ତି 
ଯେ ତାଙ୍କ ଗ୍ରାମଟି କଳିଙ୍ଗ ଦେଶର ଉତ୍ତର ପ୍ରସ୍ଥରେ ଉତ୍କଳ ଦେଶର ସୀମା ତଳରେ ଅବସ୍ଥିତ । 
ଏ ଦୁଇ କଳିଙ୍ଗ ଦେଶ ଇତିହାସର ଏକା ସମୟର ନୁହନ୍ତି । ପ୍ରଥମୋକ୍ତ କଳିଙ୍ଗ ଅଶୋକ - 
ଖାରବେଳଙ୍କ ଯୁଗର ଓ ଶେଷୋକ୍ତ କଳିଙ୍ଗ ଚୋଡ଼ଗଙ୍ଗଙ୍କ ପୂର୍ବପୁରୁଷ ଗଙ୍ଗରାଜାମାନଙ୍କ 
ସମୟର । ପୂର୍ବଖଣ୍ଡ ଶେଷୋକ୍ତ କଳିଙ୍ଗର ପୂର୍ବଦିଗସ୍ଥ ଏକ ଖଣ୍ଡ ବା ଅଞ୍ଚଳ ଥୁଲା | ଏହି 
କଳିଙ୍ଗର ଉତ୍ତର ଖଣ୍ଡ, ପଶ୍ଚିମ ଖଣ୍ଡ ଓ ଦକ୍ଷିଣ ଖଣ୍ଡ ନାମଧେୟ ଅଞ୍ଚଳଗୁଡ଼ିକ ବଉଁମାନ 
ଆନ୍ଧ୍ରପ୍ରଦେଶର ଶ୍ରୀକାକୁଲମ୍‌ ଜିଲ୍ଲାର ଅନ୍ତର୍ଗତ । ରଷିକୁଲ୍ୟା ନଦୀ ଏକଦା ଉତ୍କଳ ଓ 
କଳିଙ୍ଗର ସୀମା ନିର୍ଦେଶ କରି ପ୍ରବାହିତ ହେଉଥଲା । ବ୍ରହ୍ମାଣ୍ଡ ପୁରାଣର ଗୋଟିଏ ପାଠ 
ଅନୁସାରେ ¬ ' ରଷିକୁଲ୍ୟା ସମାସାଦ୍ୟ ଯାବତ୍‌ ଝଞ୍ଜାବତୀ ନଦୀ, କଳିଙ୍ଗ ଦେଶ 
ପ୍ରଖ୍ୟାତଃ” । କୋରାପୁଟ ଜିଲ୍ଲାରେ ପ୍ରବାହିତ ନାଗାବଳୀ ନଦୀର ଏକ ଶାଖା ହେଉଛି 
ଝଞ୍ଜାବତୀ | ତଅର ଗ୍ରାମଟି ରଷିକୁଲ୍ୟାର ଦକ୍ଷିଣ ତଟବର୍ଭୀ ହୋଇଥ୍‌ବାରୁ ଗୌରାଙ୍ଗ ତାହା 
ଉତ୍କଳ ଦେଶ ସୀମା ଓ କଳିଙ୍ଗର ଉତ୍ତରପ୍ରସ୍ଥ ବୋଲି ଜଣାଇଛନ୍ତି । 
ଆଧୁନିକ ଗଞ୍ଜାମ ଜିଲ୍ଲା ପୂର୍ବତନ ଜମିଦାରି ଅଞ୍ଚଳରେ ପରିପୂର୍ଣ୍ଣ । କେବଳ ତାହାର 
ପୂର୍ବଖଣ୍ଡ ତାଲୁକା ( ପରଗଣା ) ନାମକ ରଷିକୁଲ୍ୟା ନଦୀର ତଳ ମୁଣ୍ଡରେ ଥୁବା କ୍ଷୁଦ୍ର ଅଞ୍ଚଳ 
ଅଣଜମିଦାରି ଖାସ ଅଞ୍ଚଳ ଥଲା । ତଅର ଗାଁଟି ପୂର୍ବଖଣ୍ଡ ତାଲୁକାର ପଶ୍ଚିମ ସୀମା 
ନିକଟବର୍ୀ । ପୂର୍ବଖଣ୍ଡଟି ଖାସ୍‌ ଅଞ୍ଚଳ ହୋଇଥ୍‌ବାରୁ ସେଠାରେ କେହି ରାଜା ନଥ୍‌ଲେ । 
ବୋଧହୁଏ, ସେଥ୍ଯୋଗୁଁ କବି ଠାଏ ଲେଖ୍ଛନ୍ତି ନୁହେଁ ରାଜାର ମୁଁ ପ୍ରଜା” (୪/୧୭୧) । 

ପୀତାମ୍ବରଙ୍କ ଜୀବନକାଳ ମଧ୍ଯରେ ଏହି ଅଞ୍ଚଳର ଶାସନ ନିଜାମଙ୍କ ଚିକାକୋଲ ( ଆଧୁନିକ 
ଶ୍ରୀକାକୁଲମ୍‌ ) ସିତ ଫୌଜଦାରଙ୍କ କର୍ୃତ୍ଵରୁ କିଛି ବର୍ଷ ପାଇଁ ଫରାସୀ କମ୍ପାନୀ ହାତକୁ 
ଯାଇ ଶେଷରେ ୧୭୬୭ରୁ ଇଂରାଜି କମ୍ପାନୀ ହାତକୁ ଆସିଥୂଲା | ଇଂରାଜିମାନେ ରଷିକୁଲ୍ୟା 
ମୁହାଣ ପାଖ ବ୍ୟବସାୟ କେନ୍ଦ୍ର ଗଞ୍ଜାମଠାରେ ଜିଲ୍ଲାର ଶାସନର ସଦର କାର୍ଯ୍ୟାଳୟ 
ଅବସ୍ଥାପିତ କରିବାରୁ ସେହିଠାରୁ ଜିଲ୍ଲାର ନାମ ଗଞ୍ଜାମ ଜିଲ୍ଲା ହେଲା । 
ତଅର ଗାଁ ଚାରିପଟେ ଅନେକଗୁଡ଼ିଏ ସାଂସ୍କୃତିକ ସ୍ମ ତିଜଡ଼ିତ ଗାଁ ରହିଛି । ଡିଞ୍ଜିଳି 
ହେଉଛି ରାମଚନ୍ଦ୍ର ବିଳାସ, ସୀତେଶ ବିଳାସ, ଶ୍ରୀନିବାସ ଦୀପିକା ( ପଦ୍ୟାନୁବାଦ) ଆଦି 
ବହୁତ ଗ୍ରନ୍ର ପ୍ରଣେତା କବିଚନ୍ଦ୍ର ଭୁବନେଶ୍ବର ପାଠୀଙ୍କର ପୀଠ ! ହିଞ୍ଜଳିଠାରୁ ୧୦ 
କିଲୋମିଟର ଦୂରସ୍ଥ କରାଖଣ୍ଜି ଗ୍ରାମଟି ରଘୁନାଥ କୀରଉଁନ'ର ପ୍ରଖ୍ୟାତ କବି ନରସିଂହ 
ଦାସ ( ୧୮୪୯-୧୯୧୯ )ଙ୍ର ଜନ୍ମ ଓ କର୍ମଭୂମି । ହିଞ୍ଜିଳି ଓ ତଅର ମଝାମଖଝି ଖଣ୍ଡରା 
ଗ୍ରାମ ଦାସକାଠିଆ ଲୋକନାଟ୍ୟର ଗୁରୁ ଗାୟକରତ୍ନ କୃଷ୍ଣଚନ୍ଦ୍ର ସାହୁଙ୍କ ଗାଁ | ତଅରର 
ପଶ୍ଚିମ ସୀମାକୁ ଲାଗି, ରଷିକୁଲ୍ୟାର ସେହି ଦକ୍ଷିଣ ତଟରେ ରହିଛି ସୁପ୍ରାଚୀନ ଗ୍ରାମ 
ପିତଳ, ଯାହାର ଉଲ୍ଲେଖ ଗଙ୍ଗବଂଶାନୁଚରିତମ୍‌ରେ ରହିଛି । ରଷିକୁଲ୍ୟାର ଠିକ୍‌ ଆର 
ତଟରେ ରହିଛି ବ୍ରାହ୍ମଣଛାଇ, କବିଚନ୍ଦ୍ର ହନୁମାନ ରାୟଗୁରୁ ( ୧୮ ୨୭-୧୮୯୧ ) ଓ ତାଙ୍କର 
ସୁପୁତ୍ର କବି ଗୋବିନ୍ଦ ରାୟଗୁରୁ ( ୧୮୬୧-୧୯୦୧ ଙ୍କର ଗ୍ରାମ । ଗୌରାଙ୍ଗ ତାଙ୍କ 
ଦାମୋଦର ପୁରାଣରେ ତାଙ୍କ ଅଞ୍ଚଳକୁ ‘ସାରସ୍ବତ ଭୂମି” ଆଖ୍ୟାରେ ପରିଚିତ କରାଇଥ୍‌ବାର 
ତାପ୍ତର୍ଯ୍ୟ ଏହି ଦୃଷ୍ଟିରୁ ଚିନ୍ତନୀୟ । ଏତାଦୃଶ ସାଂସ୍କୃତିକ ସ୍ମୃତିଜଡ଼ିତ ଅଞ୍ଚଳର ଅଗ୍ରଜ କବି 
ହେଉଛନ୍ତି ନୃସିଂହ ପୁରାଣକାର ପୀତାମ୍ବର ଦାସଙ୍କ ପୂର୍ବକ କବି -ପଶ୍ଡିତ ବଂଶଧରମାନେ । 
ଜନ୍ମ ସମୟ ଓ ଗ୍ରନ୍ଧରଚନା କାଳ 
କବି ପୀତାମ୍ବର ଦାସ ନୃସିଂହ-ପୁରାଣର ରଚନାକାଳ ଓ ସେତେବେଳକୁ ତାଙ୍କ 
ବୟସର ସୂଚନା ଦେଇଛନ୍ତି । ଏଥୁରୁ ତାଙ୍କ ଜନ୍ମ ସମୟ ନିଃସନ୍ଦେହ ଭାବରେ ଗଣନା 
କରାଯାଇପାରୁଛି । 
ପୀତାତ୍ବର ବାଗ୍ଦେବୀ ଶାରଦାଙ୍କ ବରପ୍ରସାଦ ଲୀଭକରି ନୃସିଂହ-ପୁରାଣ ରଚନା 
କରି ପାରିଥ୍ବା କଥା ଜଣାଇଛନ୍ତି । ଏହି ବର ସେ ସ୍ବପ୍ନରେ ଲାଭ କରିଥୁବା ଓ 
ସେତେବେଳକୁ ବୀରକେଶରୀ ଦେବଙ୍କ ରାଜତ୍ଵ ଚଳୁଥ୍ବା ବିଷୟ ସେ ଜଣାଇଛନ୍ତି — 
ବୀରକେଶରୀ ନୃପତି ରାଜୁତିର କାଳେ । 
ଶାରଦାଙ୍କୁ ପଠାଇଲେ ପ୍ରଭୁ ଆଦିମୂଳେ ॥ 
ବୋଇଲେକ ରଷିକୁଲ୍ୟା ନଦୀ ତୀରେ ଯାଅ । 
ବିପ୍ର ପୀତାମ୍ବର ତହିଁ କରିଅଛି ଗୃହ ॥ 
ତାକୁ ତୁମ୍ଭେ ଶୀଘ୍ର ଯାଇ ବର ଦେଇ ଆସ । 
ନୁସିଂହ-ପୁରାଣ ସେହି କରିବ ପ୍ରକାଶ ॥ 
ଏହା ଶୁଣି ସରସ୍ବତୀ ଆଜ୍ଞା ପରମାଣେ । 
ସ୍ଵପନରେ ଆସି ମୋତେ କହିଲେ ତକ୍ଷଣେ ॥। (୭/୧୧୭) 


୧୪୦ ନୃସିଂହ ପୁରାଣାକାର ପୀତାମ୍ବର ଦାସ 

ଏହି ସ୍ଵପ୍ନାଦେଶର ଦିନବାର ମଧ୍ଯ କରି ନିଦ୍ଦିଷ୍ଟ ଭାବରେ ଜଣାଇଛନ୍ତି । ତାହା ଥୂଲା 
ବୀରକେଶରୀ ଦେବଙ୍କ ୩୨ ଅଙ୍କ ସିଂହ ( ଭାଦ୍ରବ ) ମାସ ଶୁକୃପକ୍ଷର ପଞ୍ଚମୀ ତିଥ୍‌, 
ସୋମବାର = 
ଏମନ୍ତେ ଆକୁଳ ମନେ କରନ୍ତେ ମୁଁ ଧ୍ଯାନ | 
ରାତ୍ରେ ବାକ୍ୟ ଦେବୀ ମୋତେ ହୋଇଲେ ପ୍ରସନ୍ନ ॥ 
ବୀରକେଶରୀ ଦେବଙ୍କ ବତିଶ ଅଙ୍କରେ | 
ସିଂହ ମାସ ଶୁକ୍ଳପକ୍ଷ ପଞ୍ଚମୀ ତିଥ୍‌ରେ ॥ 
ସୋମବାର ହୋଇଥଲା ଆସିଣ ସେ ଦିନ । 
ମୋ ଆଗରେ ଉଭା ହୋଇ ବୋଇଲେ ଏସନ ॥ 
ନୃସିଂହ-ପୁରାଣ ଗ୍ରନ୍ କର ତୃହିଁ ଏବେ । 
ଶୁଣି ପଢ଼ି ସର୍ବଜନ ପାପୁ ମୁକ୍ତ ହେବେ ॥ ( ୧/୩) 
ଏହି ବୀରକେଶରୀ ଦେବ, ଯେ କି ବୀରକିଶୋର ଦେବ ନାମରେ ମଧ୍ଯ ପରିଚିତ, 
ଖୋରଧାର ରାଜା ପ୍ରଥମ ବୀରକେଶରୀ ଦେବଙ୍କୁ ହିଁ ବୁଝାଉଛି, କାରଣ ପରବର୍ତୀ 
ବୀରକେଶରୀ ଦେବ ଦ୍ଵୟଙ୍କ ବତିଶ ଅଙ୍କ କଟା ହୋଇନାହିଁ । ଦ୍ବିତୀୟ ବୀରକେଶରୀ ଦେବ 
୧୮୫୫ରୁ ମାତ୍ର ଚାରି ବର୍ଷ ଓ ତୃତୀୟ ବୀରକେଶରୀ ଦେବ ୧୯୫୭ରୁ ମାତ୍ର ଚଉଦ ବର୍ଷ 
ରାଜଗାଦିରେ ଥୁଲେ । ପ୍ରଥମ ବୀରକେଶରୀ ଦେବଙ୍କ ଅଙ୍କଗଣନା ୧୭୩୬ରୁ ଆରମ୍ଭ 
ହୋଇଛି । ଶ୍ରୀ କେଦାରନାଥ ମହାପାତ୍ର ‘ଖୁରୁଧା ଇତିହାସ”ରେ ଗଣନା କରିଛନ୍ତି ଯେ 
ବୀରକେଶରୀ ଦେବଙ୍କ ୩୨ ଅଙ୍କ ୧୭୬୧ ମସିହା ସେପ୍ଟେମ୍ବର ୧୧ ତାରିଖ ସୁନିଆଠାରୁ 
୧୭୬୨ ଅଗଷ୍ଟ ୩୦ ତାରିଖ ଭାଦ୍ରବ ଶୁକ୍ଳ ଏକାଦଶୀ ପର୍ଯ୍ୟନ୍ତ ରହିଥ୍ଲା । ଏହି ଅଙ୍କର 
ସିଂହ ( ଭାଦ୍ରବ ) ଶୁକ ପଞ୍ଚମୀ ୧୭୬୨ ମସିହା ଅଗଷ୍ଟ ୨୩ ତାରିଖ ଅପରାହୁରୁ ଆରମ୍ଭ 
ହୋଇଥ୍‌ଲ। । ସେଭିଦିନଟି ଥ୍ଲ। ସୋମବାର | ତେଣୁ ନୃସିଂହ -ପୁର।ଣ ରଚନା 
୨୩.୮. ୧୭୬୨ ତାରିଖ ରାତି ପରେ ପରେ ଆରମ୍ଭ ହୋଇଥବା ଜଣାପଡୁଛି । 
ନୃସିଂହ-ପୁରାଣ ଲେଖ୍ବା ଆରମ୍ଭ କରିବାବେଳକୁ କବିଙ୍କ ବୟସ ୨ ୭ବର୍ଷ ଥବା 
କଥା ସେ ଜଣାଇଛନ୍ତି — 
ସାଧୁଜନମାନେ ମୋର ନ ଘେନିବା ଦୋଷ । 
ଲେଖ୍ବାବେଳେ ବୟସ ମୋର ସତାଇଶ ॥ ( ୧/୧୪୯) 
x x x 
ଜନ୍ମରୁ ବାଳୁତ ଭାବେ ବୁଦ୍ଧି ମୋର ଗଲା । 
ବୟସ ଲେଖନ୍ତେ ଦୁଇ ଅଙ୍କେ ସାତ ହେଲା ॥ ( ୨/୪୩) 
କବିଙ୍କର ବୟସ ତା ୨୩.୮. ୧୭.୬୨ ବେଳକୁ ୨୭ ବର୍ଷ ହୋଇଥ୍‌ବା ଯୋଗୁଁ 
ତାହାଙ୍କର ଜନ୍ମ ୧୭୩୫ରେ ହୋଇଥବା ସମ୍ଭବ । ତାଙ୍କର ଜନ୍ମ ସମୟଟିକୁ ଅଧ୍କ 
ନିର୍ଦିଷ୍ଟ କରିବାପାଇଁ ପ୍ରମାଣ ମିଳୁନାହିଁ । 


ଜନ୍ମ ସ୍ଥାନ ଓ ସମୟ ଘା ୧୫ 

ନୃସିଂହ ପୁରାଣ ଲେଖା ନିରବଛିନ୍ନ ଭାବରେ ହୋଇନାହିଁ । ପ୍ରଥମ ସାଗର ରଚନା 
ସରିବାବେଳକୁ ଶକାବ୍ଦ ୧୬୮୮ ଅର୍ଥାତଵ ଖ୍ରୀଷ୍ଟାବ୍ଦ ୧୭୬୬-୬୭ ହୋଇ ଯାଇଥ୍‌ବା କଥା 
ଗୋଟିଏ ଅପ୍ରକାଶିତ ପୋଥ୍ପାଠରୁ ଜଣାଯାଉଛି । ଓଡ଼ିଶା ରାଜ୍ୟ ମ୍ୟୁଜିଅମ୍‌ରେ ଥୁବା 
ପୋଥ୍ର ପ୍ରଥମ ରତ୍କାକରର ଶେଷଆଡ଼କୁ ଲେଖାଅଛି — 
ହେ ସୁଜ୍ଞଜନମାନେ ଏ ଗ୍ରନ୍ଥ ହେଲା ଯେଉଁଦିନ । 
ଷୋଳଶ ଅଠାଶୀ ଶକାବ୍ଦରେ ଏ ଗ୍ରନ୍ଧ ନିର୍ମାଣ ॥ 
ଏହା ପ୍ରଥମ ସାଗର ସରିବା ସମୟର ସୂଚନା । ପ୍ରଥମ ସାଗର ଲେଖା ଆରମ୍ଭ 
ହେବା ଓ ସରିବା ମଧ୍ଯରେ ପ୍ରାୟ ଚାରି ବର୍ଷର ବ୍ୟବଧାନ । ପ୍ରଥମ ସାଗର ଲେଖା ସରିବା 
ପରେ ଦ୍ଵିତୀୟ ସାଗର ରଚିତ ହେଲା | ସେତେବେଳକୁ ତାଙ୍କୁ ବୟସ ୩୨ ବର୍ଷ ହୋଇଥ୍‌ବା 
କଥା ସେ ଜଣାଇଛନ୍ତି — 
କି ରୂପରେ ପରକୃତ କରିବି ଲେଖନ । 
ଏହି କଥା ଭାଳୁଭାଳୁ ଗଲା ମୋର ଦିନ ॥ 
କହୁ କହୁ କାଳ ମୋର ହେଲା ଆସି ଶେଷ । 
ପୁରାଣ ବେଳକୁ ମୋତେ ବୟସ ବତିଶ ॥ ( ୨/୧୬୨) 
ସାତ ଖଣ୍ଡବିଶିଷ୍ଟ ନୃସିଂହ-ପୁରାଣର ଗୋଟିଏ ମାତ୍ର ଖଣ୍ଡ ( ସାଗର ) ସାରିବାକୁ 
କବିଙ୍କୁ ଦୀର୍ଘ ଚାରି ବର୍ଷ ଲାଗିଗଲା” । ଲେଖାର ଅଗ୍ରଗତି ମନ୍ଧର ହେବାର କାରଣ ଏହି 
ପୁରାଣର ମୌଳିକତା । ନୃସିଂହ-ପୁରାଣର ଚରିତ ଅନ୍ୟ କୌଣସି ପୁରାଣର ଅନୁସାରୀ 
ତ ନୁହେଁ ଅନେକ ସ୍ଥଳେ ପୂର୍ବେ ପ୍ରଚାରିତ ପୌରାଣିକ ଆଖ୍ୟାନର ବିରୁଦ୍ଧ ମଧ୍ଯ । ଧର୍ମବିଶ୍ଵାସ 
ସମ୍ପର୍କରେ ଏପରି ନୃତନ କଳ୍ପନା ଜଣେ ଧର୍ମପ୍ରାଣକୁ ଶଙ୍କିତ କରାଇବା ସ୍ଵାଭାବିକ । ଏପରି 
ଶଙ୍କା ମନରେ ଉଦୟ ହୋଇଥିବାରୁ ସେ ଡରିଡ଼ରି ପୁରାଣ ଲେଖୁଥ୍‌ବା କଥା, ମଝିରେ 
ମଝିରେ ଲେଖା ବନ୍ଦ କରୁଥ୍ବା କଥା ଓ ରଚନା ଅଟକିଲେ ଦେବୀ ବାରମ୍ବାର ଦେଖାଦେଇ 
ତାଙ୍କୁ ପୁନର୍ବାର ପ୍ରଚୋଦିତ କରୁଥ୍ବା କଥା ସେ ଅନେକତ୍ର ସୂଚାଇଛନ୍ତି । ପୀତାମ୍ବରଙ୍କର 
ନବସ୍ଷ୍ଟିଲିପ୍‌ସୁ କବି - ଚେତନା ହିଁ ବାକ୍ଦେବୀ ରୂପେ ତାଙ୍କୁ ବାରମ୍ବାର ପ୍ରେରଣା ଦେଉଥ୍‌ବା 
କଥା ତାଙ୍କର ନିମ୍ନଲିଖ୍ତ ବକ୍ତବ୍ୟସମୂହରୁ ଅନୁମାନ କରାଯାଇପାରେ ¬ 
ଡରିଣ ଓ ହରି ମୁହିଁ ବସନ୍ତେଣ ଲେଖ୍‌ । 
ରାତ୍ରେ କହିଲେକ ମୋତେ ଶାରଦା ସୁମୁଖୀ ॥ 


ଚତୁର୍ଥ ସାଗର ( ପ୍‌. ୧୭୧ )ରେ କବି “ 'ପୁରାଣେ ଗଲା ମୋ ଦିନ ଚୌରାଶି ବସର” ? ବୋଲି 
ଲେଖ୍ଥ୍ବା ପ୍ରକାଶିତ । 'ଚୌରାଶି”ର ପ୍ରକୃତ ପାଠ ଚୌରାଳ୍ଶି ହୋଇପାରେ | ତାହା ହେଲେ 
ସେତେବେଳକୁ କବିଙ୍କ ବୟସ ୪୪ ବର୍ଷ । ଅଥବା ‘ଚୌରାଶି ବସର ପ୍ରକୃତ ପାଠ “ଚୌଦସଂବସର' 
ହୋଇପାରେ । ତାହା ହେଲେ ସେତେବେଳକୁ କବିଙ୍କ ବୟସ ୪୧ ବର୍ଷ ହେବ । 


୧୬୦ ନୃସିଂହ ପୁରାଣାକାର ପୀତାମ୍ବର ଦାସ 


Digitized by srujanika@gmail.com 


ବୋଇଲେ କାହିଁକି ରହିଲୁରେ ତୃନି ହୋଇ । 
ନିନ୍ଦା କରିବେ ବୋଲିକି ଡରୁଛୁରେ ତୁହି ॥ 
ଏଥକୁ ଭୟ କିଛି ନକର ତୋର ମନେ । 
ଲେଖ ଏ ଗ୍ରନ୍ଭଯାକ ମୋ ଆଜ୍ଞା ପରମାଣେ ॥। (୩/୫୨) 
ତଥାପି ଡରିଣ ମୁହିଁ ପୁରାଣ ଲେଖନ୍ତେ । 
ସ୍ଵପନେ ଚାପୋଡେ ମାରି ଉଠାଇଲେ ମୋତେ ॥ 
ବୋଇଲେ ଆଜ୍ଞା ମୋହର ଲେଖ ତୁହି ବେଗେ । 
ନୋହିଲେଟି ପରାଭବ ଦେବି ତୋର ଅଙ୍ଗେ ॥| ( ୧/୧୮୯) 
x x x 
ଅଲୌକିକ ଗ୍ରନ୍ଥ ଏହି ନୃସିଂହ -ପୁରାଣ | 
କୃପା କରି ଲେଖାନ୍ତି ତ ମୋତେ ନାରାୟଣ ॥। 
ନ ଲେଖନ୍ତେ ସେ ବୋଲନ୍ତି ଲେଖ ହେ ବହନ |. 
ସାନକୁ ଯେ ବଡ଼ କରେ ବଡ଼କୁ ଯେ ସାନ ॥ 
ମୁହିଁ ଯେ ଅନ୍ଧକୁ ପାରେ ଚକ୍ଷୁଦାନ ଦେଇ । 
ଜଡ଼ଲୋକ ମୁଖେ ବାକ୍ୟ ପାରଇ କୁହାଇ ॥ 
ବଧ୍ରକୁ କର୍ଣ୍ଣଦାନ ଦେଇପାରେ ଏକା । 
ତୁହି କିମା ଲେଖ୍ବାକୁ କରୁଅଛୁ ଶଙ୍କା ॥| (୩/୧୫୮) 
ଏ ଏ ଏ 
ଭୋ ସୁଜ୍ଞଜନେ ମୋହର ଅଟେ ବୃଦ୍ଧି ତୁଚ୍ଛ । 
ଭୟରେ ଲେଖ୍ଛି ମୁହିଁ ବୋଲିବ ବା ମିଛ ॥ (୭/୨ ୨୮) 
| | | 
ଭାରତୀମାତା ସୁଦୟା କଲେ ମୋତେ ଦେଖ । 
ବୋଲିଲେ ଗ୍ରନ୍ଧକୁ ପୁରା କରି ବେଗେ ଲେଖ ॥ (୭/୨୨୮) 


ଲୋକଙ୍କର ଚିରପୋଷିତ ଦୃଢ଼ ବିଶ୍ବାସକୁ ଦୋହଲାଇ ନୃତନ ବିଶ୍ଵାସ ଚଳାଇବା 
ପାଇଁ ଚେଷ୍ଟା କରୁଥ୍ବାରୁ ମନରେ ନିରନ୍ତର ଭୟ ଓ ଦୋଦୋପାଞ୍ଚ ଜାତ ହେବା ଯୋଗୁ 
ପୁରାଣ ରଚନା ସାରିବାକୁ କବିଙ୍କୁ ଅନ୍ଦାଜ ୨୦ ବର୍ଷ ଲାଗିଥାଇପାରେ । ପୁରାଣ ଲେଖ୍‌ସାରି 
କବି ତାହାର ପୁନଲୈଖନ କରିଥ୍ବା ଅନୁମିତ ହୁଏ । ଏପରି ପୁନଲୈଖନ ଅବସରରେ 


ms =a ms — 


କବି ଆତ୍ମପରିଚୟ ଦେଇ କିଛି କିଛି ଅଧ୍‌୍କ ପଦ ଯୋଗ କରିଥ୍‌ଲେ ଓ ନୃସିଂହ- ପୁରାଣର 
ଖଣ୍ଡଗୁଡ଼ିକର ସାଗର ନାମ ବଦଳାଇ ରତ୍ନାକର ନାମ ଚଳାଇଥ୍‌ଲେ । ରାଜ୍ୟ ମ୍ୟୁଜିୟମ୍‌ରେ 
ସଞ୍ଚତ ପୋଥ୍ରେ କିଛି ଅଧ୍କ ଆତ୍ମପରିଚୟାତ୍ମକ ବିବରଣ ଲେଖା ରହିଥ୍‌ବାରୁ ସ୍ଵୟଂ କବି 
ପୁନଲୈଖନ ବେଳେ ଯୋଗବିଯୋଗ କରିଛନ୍ତି ବୋଲି ଅନୁମିତ ହେଉଛି । 


ଜନ୍ମ୍‌ ସ୍ଥାନ ଓ ସମୟ ଅଥ ୧୭ 

ଡ଼ିଚ1ୟ 2/4 
ବଂଶ ପରିଚୟ 


ବଂଶ ଲତା : 
ପୀତାମ୍ବର ଦାସ ତଅରର ଏକ ବୈଷ୍ଣବ ପଣ୍ଡିତ କୁଳରେ ଜନ୍ମଗ୍ରହଣ କରିଥୁଲେ । 

କୁଳପରମ୍ପରାଗତ ବ୍ରାହ୍ମଣନି ଷ୍ଠା, ଶାସ୍ତ୍ଦର୍ଶିତା ଓ ବିଷ୍ଣୁଭକ୍ତିର ବେଷ୍ଟନ ଭିତରେ ସେ 
ବଢ଼ିଥ୍‌ଲେ ! ତାଙ୍କର ଗୋତ୍ର କୌଣ୍ଡିନ୍ୟ ଓ ବେଦ ଯଜୁର୍ବେଦର କାଣ୍ଶାଖା ବୋଲି ସେ 
ଜଣାଇଛନ୍ତି । କାଣ୍ଶାଖା ଶୁକ୍ଳ ଯଜୁର୍ବେଦ ନାମରେ ମଧ୍ଯ ପରିଚିତ । କୌଣ୍ଡିନ୍ୟ ଗୋତ୍ରର 
ପ୍ରବର ତ୍ରୟ ହେଲେ ବାସିଷ୍ପ, ମୈତ୍ରାବରୁଣ ଓ କୌଣ୍ଡିନ୍ୟ । ପୀତାମ୍ବର ନୃସିଂହ-ପୁରାଣର 
ଆରମ୍ଭରେ ନିଜର ବଂଶ ପରିଚୟ ଦେଇ ଲେଖ୍‌ଛନ୍ତି — 

ମୋର ପିତାମହ ଥୁଲେ ଲକ୍ଷ୍ମୀଧର ଦାସ 

ବିଷ୍ଣୁଙ୍କର ପଦାମ୍ବୁଜେ ବହୁତ ବିଶ୍ଵାସ ॥ 

କୌଣ୍ଡିନ୍ୟସ ଗୋତ୍ରେ ସେହୁ ହୋଇଲେ ସଂଭୂତ । 

ଜାଣନ୍ତି ସଦଗୁରୁପାଦ ସେବି ବେଦତତ୍ତ୍ ॥ 

ସର୍ବଶାସ୍ତ୍ର ପରିପୂର୍ଣ୍ଣ ସେହି ଯଜୁର୍ବେଦୀ । 

କହିଲଇଁ କାଣ୍ଡଶାଖା ଶାଖା ଯଥାବିଧ୍‌ ॥ 

ପରମହଂସ ଦୀକ୍ଷା ଯେ ତାଙ୍କର ପ୍ରଚାର | 

ବ୍ରହ୍ମରେ ନିପୁଣ ଗଲେ ବଇକୁଣ୍ଠପୁର ॥ 

ବାଲୁକେଶ୍ଵର ନାମରେ ତାଙ୍କ ଜ୍ୟେଷ୍ଠସୁତ । 

ଜାଣନ୍ତି ସଦଗୁରୁ ପାଦ ସେବି ବେଦତତ୍ତ ॥ 

ସେହି ପୁଣି ବିଷ୍ଣୁଙ୍କର ଅତ୍ୟନ୍ତ ଭକତ | 

ପ୍ରଭୁଙ୍କ ପାଦରେ ସେହୁ ଦେଇଥାନ୍ତି ଚିତ୍ତ ॥ 

ବେଦଶାସ୍ତ ପୁରାଣରେ ବହୁ ଶ୍ରମ କରି । 

ଦିନ କାଳ କାଟିଲେ ଯେ ବିଷ୍ଣୁ ନାମ ସ୍ମରି ॥ 

ସେ ମୋହର ପିଅର ମୁଁ ତାଙ୍କର ଆତ୍ମଜ । 

ମୋହର ନାମ ଅଟଇ ପୀତାମ୍ବର ଦ୍ଵିଜ ॥ ( ୧/୨) 


Digitized by srujanika@gmail.com 


ପୀତାମ୍ବର ନୃସିଂହ - ପୁରାଣର ବିଭିନ୍ନ ସ୍ଥାନରେ ନିଜର ପରିଚୟ ଲକ୍ଷ୍ମୀଧର ନାତି, 
‘ବାଲୁକେଶ୍ବର ପୁତ୍ର' ବୋଲି ଦେଇ ବଡ଼ ଗୌରବବୋଧର ସହିତ ସ୍ଵପିତାମହ ଓ ପିତାଙ୍କ 
ନାମୋଲେଲେଖ କରି ଛନ୍ତି । ସେ ତାଙ୍କ ପ୍ରପିତାମହଙ୍କ ନାମ ନୀଳାମ୍ବର ବୋଲି ଠାଏ 
ଜଣାଇଛନ୍ତି — 
ମୋ ପ୍ରପିତାମହ ବିପ୍ର ନୀଳାମ୍ବର ଦାସ । 
ମୋର ପିତାମହ ବିପ୍ର ଲକ୍ଷ୍ମୀଧର ଦାସ ॥! 
ବାଲୁକେଶ୍ଵର ତାହାଙ୍କ ଜ୍ୟେଷ୍ଠପୁତ୍ର ଖ୍ୟାତ । 
ସେ ମୋର ପିଅର ମୁହିଁ ଅଟେ ତାଙ୍କ ପୁତ୍ର ॥ (୭/୩୬) 
କିନ୍ତୁ ଓଡ଼ିଶା ମ୍ୟୁଜିଅମ୍‌ରେ ଥବା ନୃସିଂହ -ପୁରାଣର ଷଷ୍ଠ ରତ୍ନାକରର ୨୦୬ 
ସଂଖ୍ୟକ ପତ୍ରରେ ଲକ୍ଷ୍ମୀଧର ଦାସଙ୍କ ପିତାଙ୍କ ନାମ ମୁକୁନ୍ଦ ବୋଲି ଲେଖାଅଛି । ସେ 
ପିତାମହଙ୍କ ପିତା ବୋଲି ବର୍ଣ୍ଣିତ ହେଲେ ହେ ତାଙ୍କୁ ପ୍ରପିତାମହ ବୋଲି ନ କହି ବୃଦ୍ଧ- 
ପ୍ରପିତାମହ ବୋଲି କୁହାଯାଇଛି — 
ବୃଦ୍ଧ-ପ୍ରପିତାମହ ମୁକୁନ୍ଦ ନାମ ମୋର | 
। | 
ଲକ୍ଷ୍ମୀଧର ଦାସ ପୁଣି ତାହାଙ୍କ ବାଳକ ॥ 
ତେଣୁ କବିଙ୍କ ପ୍ରପିତାମହଙ୍କ ନାମଟି ନୀଳାମ୍ବର ନା ମୁକୁନ୍ଦ ଏ ବିଷୟରେ ସନ୍ଦେହ 
ଜନ୍ମ ଛି । ପୀତାତ୍ବରଙ୍କ ପୌତ୍ର ଗୌରାଙ୍ଗ ଦାସ ମଧ୍ଯ ଜଣେ ପୁରାଣକାର କବି ଥଲେ | 
ଗୌରାଙ୍ଗ ତାଙ୍କ ଦ୍ଵାରା ପ୍ରଣୀତ ‘ଦାମୋଦର ପୁରାଣ”ର ଚତୁର୍ଥ ଖଣ୍ଡ ଶେଷରେ ସ୍ଵୀୟ 
ପୂର୍ବପୁରୁଷମାନଙ୍କର ପରିଚୟ ଦେଇଛନ୍ତି ! ଗୌରାଙ୍ଗଙ୍କ ପୂର୍ବ ସାତପୁରୁଷଙ୍କ ନାମ ହେଲା — 
ଶତେ ପୁରୁଷ ଦେଖ୍ଲେ ଗହଳ ସିନା ହେବ । 
ସାତ ପୁରୁଷ ନାମ କହୁଛି ଶୁଣ ଏବ ॥ 
ମହାପରମ ପିତା ନାମଟି ଉଦ୍ଧବ । 
ତାହାଙ୍କ ପୁତ୍ର ନାମ ଅଟଇ ମାଧବ ॥ 
ମୁକୁନ୍ଦ ନାମ ଅଟେ ପରମପିତା ମର । 
ତାହାଙ୍କ ପୁତ୍ର ନାମ ଅଟଇ ଲକ୍ଷ୍ମୀଧର ॥ 


| | | 
ତାହାଙ୍କର ଜ୍ୟେଷ୍ଠପୁତ୍ର ବାଲୁଙ୍କେଶ୍ବର ଦାସ 


| | | 
ତାହାଙ୍କର ଜ୍ୟେଷ୍ଠ ସୁତ ନାମ ପୀତାମ୍ବର ! 


ମୋହର ପିତାଙ୍କ ସେହୁ ଅଟନ୍ତି ପିଅର ॥ 


ବଂଶ ପରିଚୟ ଓ ୧୯ 

ଏଥ୍‌ରୁ ଲକ୍ଷ୍ମୀଧରଙ୍କ ପିତାଙ୍କ ନାମ ମୁକୁନ୍ଦ ଥ୍ବା ପ୍ରକାଶ ପାଉଛି । ତେବେ ପୀତାମ୍ବର 
ଠାଏଁ ନୀଳାମ୍ବର ନାମ ଲେଖ୍‌ଥ୍ବା ରହସ୍ୟମୟ ମନେହୁଏ । ପ୍ରପିତାମହଙ୍କ ନାମ ପ୍ରାୟ 
ସବୁ ଶ୍ରାଦ୍ଧ ପାଇଁ ଆବଶ୍ୟକ ହୋଇଥ୍‌ବାରୁ ତାହା ପୀତାମ୍ବର ଠିକ୍‌ ଭାବରେ ଜାଣି ନଥ୍‌ବାରୁ 
ଭୁଲ ରହିଥାଇପାରେ ବୋଲି ଅନୁମାନ କରି ହେଉନାହିଁ । ଏ ସମସ୍ୟାର ସମାଧାନ 
ନିମ୍ନଲିଖ୍ତ ପ୍ରକାରେ ହୋଇଥାଇପାରେ । ବୋଧହୁଏ, ଲକ୍ଷ୍ମୀଧର ନୀଳାମ୍ବରଙ୍କର ଓଁରସ 
ସନ୍ତାନ କିନ୍ତୁ ନୀଳାମ୍ବରଙ୍କ ଭାଇ ମୁକୁନ୍ଦ ଅପୁତ୍ରିକ ହୋଇଥ୍‌ବାରୁ ତାଙ୍କୁ ଦତ୍ତ ହୋଇଥ୍‌ଲେ | 
ରସ ସନ୍ତାନ ନଥ୍ଲେ ସାଧାରଣତଃ ଭାଇର ପୁଅକୁ ( ବିଶେଷତଃ ଦ୍ଵିତୀୟ ପୁଅକୁ ) ଦଉକ 
ଗ୍ରହଣ କରାଯାଇଥାଏ । ପୀତାମ୍ବରଙ୍କ ବଂଶଲତା ନିମ୍ନଲିଖ୍ତ ପ୍ରକାରେ ହୋଇପାରେ ! 


ଉଦ୍ଧବ" 
| 
ମାଧବ 
ନୀଳାମ୍ବର ମୁକୁନ୍ଦ 
i 
? ଲକ୍ଷ୍ମୀଧର ଲକ୍ଷ୍ମୀଧର ( ଦତ୍ତକ ପୁତ୍ର) 


(ମୁକୁନ୍ଦଙ୍କୁ ଦତ୍ତ) A 


ବାଲୁକେଶ୍ଵର ଚତୁହ୍କ ରାଜୀବଲୋଚନ 


ପୀତାମ୍ବର ? 


ବଳଭଦ୍ର ? ଶ୍ରୀନିବାସ 


? ଗୌରାଙ୍ଗ 


ପୀତାମ୍ବରଙ୍କର ବଂଶଲତା ପ୍ରସ୍ତୁତି ସମ୍ପର୍କରେ ଲେଖକ ଛତ୍ରପୁରର ଶ୍ରୀ କୃପାସିନ୍ଧୁ ପଣ୍ଡା ଓ କବିଙ୍କ 
ବଂଶଧର ଶ୍ରୀ ସୁଦର୍ଶନ ଦାଶଙ୍କ ସାହାଯ୍ୟ କୃତଜ୍ଞତାର ସହିତ ଉଲ୍ଲେଖ କରୁଛି । ଅଧ୍କକ୍ୁ, ଶ୍ରୀ 
ପଣ୍ଡା ତଅରରେ ପ୍ରଚଳିତ ପୀତାମ୍ବରଙ୍କ ସମ୍ପକିତ କେତେକ କିମ୍ବଦନ୍ତୀ ଓ ଶ୍ରୀ ଦାଶ ନିଜେ 
ଉତାରିଥ୍ବା ‘ଦାମୋଦର ପୁରାଣର ପାଣ୍ଡୁଲେଖ ଲେଖକକୁ ଯୋଗାଇଛନ୍ତି 


୨୦ ୨ ନୁସିଂହ ପୁରାଣାକାର ପୀତାମ୍ବର ଦାସ 


Digitized by srujanika@gmail.com 


ପୀତାମ୍ବରଙ୍କ ପୂର୍ବପୁରୁଷ : 

୧ । ଉଦ୍ଧବ — ଗୋତ୍ର କୌଶିନ୍ୟ, ଯଜୁର୍ବେଦର କାଣ୍ଶାଖା ! 

୨ | ମାଧବ ¬ ଉଦ୍ଧବଙ୍କ ପୁତ୍ର । 

୩ । ମୁକୁନ୍ଦ ¬ ଆନୁମାନିକ ସପ୍ରଦଶ ଶତାବ୍ଦୀର ମୁକୁନ୍ଦ ଦାସ ନାମଧେୟ ଜଣେ 
ବ୍ରାହ୍ମଣ କୁଳୋଭବ କବି ସଂସ୍କୃତ ବେତାଳ ପଞ୍ଚବିଂଶତିକୁ ଓଡ଼ିଆ କାବ୍ୟରୂପ ଦେଇଛନ୍ତି । 
ସେ ହିଁ ‘ପାଞ୍ଚପୋଇ”ର କବି ମୁକୁନ୍ଦ ଦାସ ହୋଇପାରନ୍ତି । ଓଡ଼ିଆର ଏହି କ୍ଷୁଦ୍ରତମ 
ପୋଇରେ ଜଗନ୍ନାଥଙ୍କ ସ୍ତବ ଅତି ସାବଲୀଳ ମଧୁର ଭାଷାରେ ପ୍ରକାଶ ପାଇଛି । ମୁକୁନ୍ଦ 
ଦାସଙ୍କ ରଚିତ ‘କମଳମୁଖୀ ଚଉତିଶା” ମଧ୍ଯ ମିଳେ । କବି ମୁକୁନ୍ଦ ଦାସ ଓ ପୀତାମ୍ବରଙ୍କ 
ପୂର୍ବପୁରୃଷ ମାଧବଙ୍କ ପୁତ୍ର ମୁକୁନ୍ଦ ଦାସ ଏକା ବ୍ୟକ୍ତି ବୋଲି ସ୍ଥିର କରିବାପାଇଁ କୌଣସି 
ପ୍ରମାଣ ମିଳିନାହିଁ । 

୪ । ଲକ୍ଷ୍ମୀଧର ଦାସ ¬ ମୁକୁନ୍ଦଙ୍କ ଦତ୍ତକ ପୁତ୍ର । ପୀତାମ୍ବରଙ୍କ ପିତାମହ । 
ଲକ୍ଷ୍ମୀଧର ଜଣେ ନିଷ୍ଠାପର ବୈଷ୍ଣବ ଥୁଲେ ଓ ବିଭିନ୍ନ ଶାସ୍ତ୍ରପୁରାଣ ପାଠ କରି ପାଣ୍ଡିତ୍ୟ 
ଅର୍କନ କରିଥୁଲେ ( ୧/୨ ) । ସେ କୌଣସି ଜଣେ ଖ୍ୟାତନାମା ଗୁରୁ ( ସଦଗୁରୁ )ଙ୍କ ଦ୍ଵାରା 
ମନ୍ତ୍ର ଦୀକ୍ଷିତ ହୋଇ ବ୍ରହ୍ମାଜ୍ଞାନର ପ୍ରଚାର କରୁଥ୍‌ଲେ | ପୀତାମ୍ବର ଜଣାଇଛନ୍ତି ଯେ ତାଙ୍କ 
ପିତାମହ ଲକ୍ଷ୍ମୀଧର ମଧ୍ବାଚାର୍ଯ୍ୟ ( ଆନନ୍ଦତୀର୍ଥ) ପ୍ରବର୍ଭିତ ବ୍ରହ୍ମସମ୍ପଦାୟଭୁକ୍ତ ଥ୍‌ଲେ ଓ 
ତାଙ୍କର ତିଳକ ଥୁଲା ହରିମନ୍ଦିର ( ୬/୩) । ସେ ବ୍ରହୁଜ୍ଞାନରେ ନିପୁଣ ଥ୍ଲେ ଓ ଲୋକଙ୍କୁ 
ପରମ-ହଂସ ଦୀକ୍ଷା ଦେଉଥ୍‌ଲେ ବୋଲି ପୀତାମ୍ବର ଜଣାଇଛନ୍ତି ( ୧/୨) । 

ପୀତାମ୍ବର ଯେଉଁ ଗୃହୀ ବୈଷ୍ଣବ ମଠର ଅଧ୍କାରୀ ଥଲେ ତାହା, ବୋଧହୁଏ, 
ଲକ୍ଷ୍ମୀଧରଙ୍କ ଦ୍ଵାରା ପ୍ରତିଷ୍ଠିତ ହୋଇଥଲା । ଲକ୍ଷ୍ମୀଧର ସଂସ୍କୃତରେ ପ୍ରଣବବ୍ଯାହୃତି ଗୀତା' 
ଓ ଓଡ଼ିଆରେ ସହସ୍ରନାମ ରଚନା କରିଥୁଲେ । ପୀତାମ୍ବର ତାଙ୍କ ବିଷୟରେ ଲେଖୁଛନ୍ତି - 

ଲକ୍ଷ୍ମୀଧର ଦାସ ପୁଣି ତାହାଙ୍କ ବାଳକ । 

ସେ କରିଛନ୍ତି ତିନିଶ ବୟାଳିଶ ଶ୍ଵ୍ଳୋକ ॥ 

ପ୍ରଣବବ୍ୟାହୃତି ଗୀତା ବୋଲି ସେ ନାମ ଦେଲେ । 

ସହସ୍ର ନାମକୁ ପୁଣି ପରାକୃତ କଲେ ॥ 

(ମ୍ୟୁଜିଅମ୍‌ ପୋଥ୍ର ପାଠ) 
ପୀତାମ୍ବରଙ୍କ ପୌତ୍ର ଗୌରାଙ୍ଗ ‘ଦାମୋଦର -ପୁରାଣ”ରେ ଲକ୍ଷ୍ମୀଧର ଦାସଙ୍କ 
ବିଷୟରେ ଲେଖିଛନ୍ତି — 

ତାଙ୍କର ପୁତ୍ର ନାମ ଅଟଇ ଲକ୍ଷ୍ମୀଧର ॥| 

ସେହି ଲେଖୁଲେ ପ୍ରାକୃତେ ସହସ୍ରନାମ ଗୀତ । 

ନବ ଅକ୍ଷରେ ନାମ ହୋଇଛି ବିଦିତ ॥ 


ବଂଶ ପରିଚୟ ଘି ୨୧ 

ଦଶ ଶତକୁ ଦଶ ଅର୍ଜନ ଭାଷା ହୋଇ । 
ଭାଗବତ ବାଣୀ ଜାଣି ସେ ପଦ କୁହାଇ ॥ 
ପ୍ରଣବବ୍ୟାହୃତି ଗୀତା ସଂସ୍କୃତ ପଦ୍ଧତିରେ । 
କରିଛନ୍ତି ବାର ଅଧ୍ୟା ଷୋଡ଼ଶ ଅକ୍ଷରେ ॥ 
ଲକ୍ଷ୍ମୀଧର ଦାସଙ୍କ ଦ୍ଵାରା ବିରଚିତ କୌଣସି ରଚନା ଅଦ୍ଯାବଧ୍‌ ମିଳିନାହିଁ । 
ସହସ୍ବନାମଟି ବ୍ୟାସୋକ୍ତ ମହାଭାରତଭୁକ୍ତ ବିଷ୍ଣୁସହସ୍ର ନାମର (ଅନୁ ୧୪୯ ଅଧ୍ଯାୟୀ ) 
ଓଡ଼ିଆ ନବାକ୍ଷରୀ ବୃତ୍ତ ଭାଗବତ ବାଣୀରେ ରୂପାନ୍ତର । ଏହା ଅର୍ଚ୍ଚନ ନାମଧେୟ ଦଶଗୋଟି 
ଅଧ୍ୟାୟରେ ସମ୍ପୂର୍ଣ୍ଣ ଓ ପ୍ରତ୍ୟେକ ଅଧ୍ୟାୟରେ ବିଷ୍ଣୁଙ୍କର ଏକ ଶହ ନାମ ଗ୍ରଥ୍ତ । ଲକ୍ଷ୍ମୀଧରଙ୍କ 
ଅନ୍ୟତର ରଚନା ' ପ୍ରଣବବ୍ୟାହୃତି ଗୀତା” ଅନୁଷ୍ଠଭ ଛନ୍ଦରେ ରଚିତ ମୋଟ ୧ ୨ଟି ଅଧ୍ୟାୟରେ 
ବିଭକ୍ତ ୩୪ ୨ ଶ୍ଲୋକାତ୍ମଘକ ଏକ ସଂସ୍କୃତ ରଚନା । 
ଖଣ୍ଡିଏ ପ୍ରଣବବ୍ୟାହୃତି ଗୀତା ' ନାମକ ଅନୁଷ୍ଟୁଭ ଶ୍ଲୋକରେ ରଚିତ ସଂସ୍କୃତ ଗ୍ରନ୍ଧ 
ପ୍ରତ୍ୟେକ ଶ୍ଲୋକର ଓଡ଼ିଆ ଗଦ୍ୟାନୁବାଦ - ଯୁକ୍ତ ହୋଇ ଓଡ଼ିଶାରେ ପ୍ରକାଶ ପାଇଛି । ଏହାର 
ପ୍ରଣେତା ଭକ୍ତ ଯମେଶ୍ବର ଦାସ, ଯେ କି ନିଜକୁ ମହାନ୍ତ ମଧ୍ଯ ବୋଲାଇଛନ୍ତି । ଏହି 
ପ୍ରଣବବ୍ୟାହୃତି ଗୀତାରେ ମୋଟ ୩୫୭ ଶ୍ଲୋକ ( ମୋଠାରେ ଥୁବା ପ୍ରତିଲିପିରେ ୩୫୫ 
ଶ୍ଲୋକ) ଓ ୧୧ଟି ଅଧ୍ୟାୟ ଥ୍ବା ଯୋଗୁଁ ଏହା ଲକ୍ଷ୍ମୀଧରଙ୍କ ରଚନାଠାରୁ ଭିନ୍ନ । ଏହାର 
ପ୍ରତ୍ୟେକ ଶ୍ଲୋକ ପରେ ତାହାର ଅର୍ଥ ଅର୍ଥାତ୍ଵ ଓଡ଼ିଆ ଗଦ୍ୟରେ ଅନୁବାଦ ଦିଆଯାଇଛି । 
ଲକ୍ଷ୍ମୀଧର ଓଡ଼ିଆ ଗଦ୍ୟାନୁବାଦ କରିଥୁଲେ ତାଙ୍କ ବଂଶଧରମାନେ ସେ କଥା ଜାଣିଥାନ୍ତେ 
ଓ ଜଣାଇଥାନ୍ତେ । ଯମେଶ୍ଵବରଙ୍କ ପ୍ରଣବବ୍ୟାହୃତି ଗୀତାର ରଚନା ଆରମ୍ଭ ଯୁଗାବ୍ଦ ୪୭୪୭ 
ଶକାଦ ୧୫୬୮ (ଅର୍ଥାତ ଖ୍ରୀଷ୍ଟାଦ୍ଦ ୧୬୪୬-୪୭) ମୁକୁନ୍ଦଦେବଙ୍କ ୨୪ ଅଙ୍କ ତୁଳ ଶୁକ୍ଳ 
ଦଶମୀରେ ହେବା କଥା ସେଥୁରେ ଲେଖାଅଛି । ପ୍ରକୃତରେ ପ୍ରଥମ ମୁକୁନ୍ଦଦେବଙ୍କ ରାଜତ୍ଵ 
୧୬୫୭ରେ ଆରମ୍ଭ ହୋଇଥବାରୁ ତାଙ୍କର ୨୪ ଅଙ୍କ ପଡ଼ିଥ୍ଲା ୧ ୬୭୬-୭୭ରେ | 
ତେଣୁ ତାହାର ରଚନା ସମୟ ନିରୂପଣ କରାଯାଇ ପାରୁନାହିଁ । ଯମେଶ୍ବରଙ୍କ  ପ୍ରଣବବ୍ୟାହୃତି 
ଗୀତା”ର ଶେଷ ପୁଷ୍ପିକାରୁ ଜଣାଯାଏ ଯେ ତାହା ନୃସିଂହ-ପୁରାଣରେ କଥ୍ତ ବିଷୟ 
“ ଇତି ଶ୍ରୀ ନୃସିଂହ -ପୁରାଣୋକ୍ତଂ ପ୍ରଣବବ୍ୟାହୃତି ଗୀତାନାଂ ବ୍ରହ୍ମା-ନୃସିଂହ 
ସମ୍ବାଦେ ପରମହଂସ, ପ୍ରବଣ, ଓଁକାର, ଗାୟତ୍ରୀ, ବିରାଟ ଆତ୍ମା, ଓକାର 
ମହାମନ୍ତ୍ର ନିର୍ଣ୍ଠୟଃ ଶ୍ରୀ ନୃସିଂହ ଅନ୍ତର୍ବାନେ ବ୍ରହ୍ମାଦି ଦେବ ସହିତେ ସ୍ଵର୍ଗାଦି 
( ଛାନ ) ଗମନେ ଭକ୍ତ ମହାନ୍ତ ଯମେଶ୍ଵବର ଦାସ ବିରଚିତ ଏକାଦଶୋଃଧ୍ୟାୟଃ ।” 
ପ୍ରକାଶିତ ୬୮ ଅଧ୍ଯାୟବିଶିଷ୍ଟ ସଂସ୍କୃତ ନରସିଂହ ପୁରାଣ ( ‘କଲ୍ୟାଣ”ର ୪୫ତମ 
ବର୍ଷ .ଏଂଖ୍ୟା ଓ ପରବର୍ତୀ ସଂଖ୍ୟା ) ମଧ୍ଯରେ ପ୍ରଣବ-ବ୍ୟାହୃତି ବିଷୟ ନାହିଁ । ପୀତାମ୍ବରଙ୍କ 
ନୃସିଂହ- ପୁରାଣରେ ମଧ୍ଯ ଏ ବିଷୟରେ ଚର୍ଚା ସ୍ଥାନ ପାଇନାହିଁ । ସଂସ୍କୃତରେ ଅନ୍ୟ କୌଣସି 
ନୃସିଂହ-ପୁରାଣ ଥାଇପାରେ ଓ ପ୍ରଣବବ୍ୟାହୃତି ଗୀତା ସେଥ୍‌ରେ ସ୍ଥାନ ପାଇଥ୍‌ବା ସମ୍ଭବ । 


୨୨ ଓ ନୃସିଂହ ପୁରାଣାକାର ପୀତାମ୍ବର ଦାସ 

ଉପଲ୍‌ବଧ ପ୍ରଣବବ୍ୟାହୃଚି ଗୀତାର ବିଷୟବସ୍ତୁ । ଲକ୍ଷ୍ମୀଧର ପ୍ରଣୀତ ଗୀତାର ବିଷୟବସ୍ତୁ 
ସହିତ ସମାନ ହୋଇ ଥାଇପାରେ କିନ୍ତୁ ଲକ୍ଷ୍ମୀଧରଙ୍କ ଲେଖାଟି ଯମେଶ୍ବରଙ୍କ ଲେଖାର 
ପରକାଳୀନ ସୃଷ୍ଟି ହେବା ସମ୍ଭବ । 

ଶୁଣାଯାଏ ଯେ ଲକ୍ଷ୍ମୀଧର ପାରଳାଖେମୁଣ୍ଡି ଆଦି ଦୂର ଅଞ୍ଚଳରେ ଧର୍ମପ୍ରଚାର 
କରି ଅନେକ ଶିଷ୍ୟ ସଂଗ୍ରହ କରିପାରିଥ୍‌ଲେ । ଜନଶ୍ରୁତି ଅନୁସାରେ ଲକ୍ଷ୍ମୀଧରଙ୍କ ଜଣେ 
ପୁତ୍ରଙ୍କ ନାମ ଚତୃଭୁଜ ଓ ତାଙ୍କର କନିଷ୍ଠ ପୁତ୍ର ଥୁଲେ ରାଜୀବଲୋଚନ । 

୫ | ବାଲୁକେଶ୍ଵର ଦାସ — ନାମଟି ବାଲୁକେଶ୍ଵର ଓ ବାଲୁଙ୍କେଶ ଭାବରେ ମଧ୍ଯ 
ଲେଖାହୁଏ । ଲକ୍ଷ୍ମୀଧରଙ୍କ ବଡ଼ ପୁଅ | ଏହାଙ୍କର ବଡ଼ପୁଅ ପୀତାମ୍ବର, ଅନ୍ୟାନ୍ୟ ପୁଅଙ୍କ 
ବିଷୟରେ କିଛି ଜଣାନାହିଁ । 

ବାଲୁକେଶ୍ଵର ତାଙ୍କ ପିତାଙ୍କ ପରି ‘ସଦ୍‌ଗୁରୁ'ଙ୍କ ଠାରୁ ଦୀକ୍ଷା ନେଇଥ୍‌ଲେ ଓ 
ବେଦଶାସ୍ତ୍ରପୁରାଣ ଅଧ୍ୟୟନ କରି ପାଣ୍ଡିତ୍ୟ ଅର୍ଜିଥ୍ଲେ ( ୧/୨) । ପୀତାମ୍ବର ଆଉ ମଧ୍ଷ 
ଜଣାଇଛନ୍ତି ' ଜନ୍ମକାଳୁ ପିଡା ମୋର ବିଷ୍ଣୁର ଭକତ ' ( ୬/୮୦) । ପୀତାମ୍ଭରଙ୍କ ପୌତ୍ର 
ଗୌରାଙ୍ଗ ' ଦାମୋଦର ପୁରାଣରେ ବାଲୁକେଶ୍ବରଙ୍କ ଇଷ୍ଟମନ୍ତ୍ର ଦାମୋଦର ମନ୍ତ୍ରୀ ବୋଲି 
ସୂଚାଇଛନ୍ତି । ଲକ୍ଷ୍ମୀଧରଙ୍କ ପରି ବାଲୁକେଶ୍ଵର ମଧ୍ଯ ଜଣେ ଗୃହୀ ବୈଷ୍ଣବ ଭାବରେ କୌଳିକ 
ମଠ ଚଳାଉଥ୍‌ଲେ । ଓଡ଼ିଶା ରାଜ୍ୟ ମ୍ୟୁଜିଅମ୍‌ରେ ଥ୍‌ବା ନୁସିଂହ-ପୁରାଣ ପୋଥ୍‌ର ଷଷ୍ଠ 
ରତ୍ନାକର ( ପତ୍ର ୨୦୬ ) ପାଠ ଅନୁସାରେ ଲକ୍ଷ୍ମୀଧର ଜଣେ ଓଡ଼ିଆ କବି — 

ତାହାଙ୍କର ପୁତ୍ର ପୁଣି ବାଲୁକେଶ୍ଵର ଦାସ । 
ତିନି ଗୋଟି ଗ୍ରନ୍ଧ କରି ଅଛନ୍ତି ହରିରସ ॥ 
ପ୍ରଥମ ଖଣ୍ଡ ନାମ ବସନ-ବୋଲି କହି । 
ଦୂଜେ ବସନ ଚୋରି ଅଛନ୍ତି ଜାଣ ଲିହି ॥ 
ତୃତୀୟ ଖଣ୍ଡି ଦୃଡୀୟ ରମଣି ବାମ । 

ଏ ରୂପେ ମୋ ପିତାଙ୍କର ଅଟେ ପରିଶ୍ରମ ॥ 

ମୁଦ୍ରିତ ପୁସ୍ତକର ପାଠରେ ଏହା ଲେଖାନାହିଁ । ବୋଧହୁଏ ପୀତାମ୍ବର ଗ୍ରନ୍ର 
ପୁନଲେର୍ଖନବେଳେ ଏହାକୁ ଯୋଗ କରିଥ୍‌ଲେ । ଏଥ୍ରୁ ଜଣାଯାଏ ଯେ ବାଲୁକେଶ୍ଵର 
ଓଡ଼ିଆ ପଦ୍ୟରେ ତିନିଗୋଟି କୃଷ୍ଣଲୀଳା ( ହରିରସ ) ବିଷୟକ ପୁସ୍ତକ ଲେଖ୍ଥ୍ଲେ( ୧ ) 
ବସନ -ବୋଲି-ନାମାନ୍ତର ବସନବିକା, ଏଥ୍‌ରେ କୃଷ୍ଣ ଛଦ୍ଧବେଶରେ ଗୋପୀମାନଙ୍କୁ ଶାଢ଼ୀ 
ବିକିବା ବିଷୟ ଏକାଦଶାକ୍ଷରୀ (ଚକ୍ରକେଳି) ବୃତ୍ତରେ ବର୍ଣ୍ଣ; ( ୨) ବସନ ଚୋରି — 
ଗୋପଲୀଳାର ବସ୍ତହରଣ ଆଖ୍ୟାନ ହୋଇଥ୍‌ବା ସମ୍ଭବ; (୩) ଦୂତୀରମଣି — ସାରଳା 
ମହାଭାରତର ଖଲ୍ୟକାର ବୃତ୍ତାନ୍ତ — କୃଷ୍ଣ ରାଧା ବୋଲି ଭାବି ଗୋଟିଏ ଦୂତୀକୁ ରମଣ 
କରିଥ୍ବା ବିଷୟ ଏଥ୍‌ରେ ବର୍ଣ୍ଣିତ ହୋଇଥାଇପାରେ । ଉପରେ ଉଦ୍ଧୃତ ଅଂଶରେ ଥୂବା 
‘ଦୃତୀୟ ରମଣି ବାମ'ର ପ୍ରକୃତ ପାଠ '‘ଦୂତୀରମଣି ନାମ” ହେବା ନିଶ୍ଚିତ । ଗୌରାଙ୍ଗ 

ଦାସଙ୍କ ଦାମୋଦର ପୁରାଣର ଚତୁର୍ଥ ଖଣ୍ଡ ଶେଷରେ ଥ୍ବା ବାଲୁକେଶ୍ବରଙ୍କ ବିବରଣରୁ 
ଏହା ଜଣାଯାଏ । 
ତାହାଙ୍କର ଜ୍ୟେଷ୍ଠପୁତ୍ର ବାଲୁଙ୍କେଶ୍ବର ଦାସ । 

ସେହୁ ଶ୍ରୋକେ ବର୍ଣ୍ଣିଛନ୍ତି ବିଷ୍ଣୁର ଲୀଳାରସ । 

ବସନ ବୋଲି ନାମ ଭାଷାରେ ପୟାର । 

ଚରଣକେ ଗଣିତ ଯେ ଅକ୍ଷର ଏଗାର ॥ 

ଗୋପୀମାନଙ୍କୁ ବସନ ବିକନ୍ତି ଭାବଗ୍ରାହୀ | 

ତେଣୁ ବସନ-ବିକା ପୁସ୍ତକ ନାମ ହୋଇ ॥ 

ଦୂତୀରମଣି ବୋଲି ଆବର ଖଣ୍ଡିଏ ॥ 

ସେହୂ ଲେଖ୍ଛନ୍ତି ଗୀତେ ଶାରଦା ଆଜ୍ଞାୟେ । 

ଗୌରାଙ୍ଗ ଶ୍ଲୋକାତ୍ମକ ( ସଂସ୍କୃତ ) ବିଷୁଲୀଳା କଥା ଲେଖ୍ଛନ୍ତି କିନ୍ତୁ ବସନ- ଚୋରି 
କଥା ଲେଖ୍‌ନାହାନ୍ତି । ବାଲୁକେଶ୍ଵରଙ୍କ କୌଣସି ରଚନା ବର୍ଭମାନ ମିଳୁନାହିଁ । 

ଲକ୍ଷ୍ୟ କରିବାର କଥା, ପୀତାମ୍ବରଙ୍କ ସାଂସ୍କୃତିକ ଚେତନା, ଆଧ୍ୟାମ୍ଭିକ ଦର୍ଶନ ଓ 
ଜୀବନାଦର୍ଶର ମୂଳଦୁଆ ତାହାଙ୍କର ପିତୃପିତାମହଙ୍କ ବେଳରୁ ପ୍ରସ୍ତୁତ ହୋଇ ଆସିଥ୍ଲା । 
ବଂଶର ଉଚ୍ଚ ପରମ୍ପରା ଓ କୁଳର ଏତିହ୍ୟ ତାଙ୍କୁ ଅନେକାଂଶରେ ଗଢ଼ିଛି । ପିତାମହ ଓ 
ପିତା ନିରନ୍ତର ଶାସ୍ତ୍ରାଭ୍ୟାସ କରୁଥ୍ବା ଦେଖ୍‌ ଦେଖ୍‌ ସେ ବଢ଼ିଛନ୍ତି । ତାହାହିଁ ହୋଇଛି 
ତାଙ୍କର ଆଦର୍ଶ | ଘରେ ଗୁଡ଼ିଏ ପୋଥ୍ପତ୍ର ଅବଶ୍ୟ ରହିଥ୍ବ । ଏ ପ୍ରକାର ସୁଯୋଗ 
ସମସ୍ତଙ୍କୁ ମିଳେ ନାହିଁ । ଚାଟ ଘର ପୁଅ ଚାଟ, ଭାଟ ଘର ପୁଅ ଭାଟ ¬ ଏ ଲୋକୋ 
ପୀତାମ୍ବରଙ୍କ କ୍ଷେତ୍ରରେ ଷୋଳପଣ ସତ । 
ପୀତାନ୍ବରଙ୍କ ଉତ୍ତରପୁରୁଷ : 

୧ । ବଳଭଦ୍ର ଦାସ ¬ ପୀତାମ୍ବରଙ୍କ ଜ୍ୟେଷ୍ଠପୁତ୍ର । ଏହାଙ୍କର ଜନ୍ମ ବିଷୟ 
ପୀତାମ୍ବର ନୃସିଂହ -ପୁରାଣରେ ଲେଖ୍ଛନ୍ତି । ପୀତାମ୍ବରଙ୍କ ବୟସ ୨ ୭ବର୍ଷ ହେବା ସମୟରେ 
ବଳଭଦ୍ର ବଡ଼ ଠାକୁର ସ୍ବପ୍ନରେ ଦର୍ଶନ ଦେଇ ପୀତାମ୍ବରଙ୍କୁ ତାଙ୍କ ପୂର୍ବଜନ୍ମ ବିଷୟ ଚେତାଇ 
ଦେଇ ଏ ଜନ୍ମରେ ନୃସିଂହ-ପୁରାଣ ଲେଖ୍ବା ପାଇଁ କହିଥ୍ଲେ । ପୀତାମ୍ବର ଭୂଲୋକରେ 
ନିଜର ସଙ୍କେତ ଛାଡ଼ିଯିବା ପାଇଁ ଅଭିଳାଷ କରି ପୁତ୍ରସନ୍ତାନ ହେବାପାଇଁ ବର ମାଗିଥ୍‌ଲେ । 
ବର ଲାଭ କରିବା ପରେ ପୀତାମ୍ବରଙ୍କର ପୁତ୍ର ଜାତ ହେଲା ଓ ବଳଭଦ୍ରଙ୍କ ବର ଯୋଗୁଁ 
ପୁତ୍ର ଜାତ ହୋଇଥ୍‌ବାରୁ ସେହି ପ୍ରଥମ ସନ୍ତାନର ନାମ ସେ ରଖୁଲେ ବଳଭଦ୍ର — 

ଶେଷ ଜନ୍ମ ବୋଲିଣ ଯେ ଆଜ୍ଞା ଦେଇ ମୋତେ । 
ପୁତ୍ର ଦାନ ଦେବା ମୋତେ ରହିବି ଜଗତେ ॥ 
ବଡ଼ ଠାକୁରେ ବୋଇଲେ ଶୁଣି ହେଉ ହେଉ । 
ପ୍ରଥମ ଗର୍ଭେ ବାଳକ ହୋଇ ତୋର ରହୁ ॥ 


୨୪୦ ନୃସିଂହ ପୁରାଣାକାର ପୀତାମ୍ବର ଦାସ 

ଆମ୍ଭର ନାମଟି ଏକା ଦେବୃ ତାର ନାମ । 
ଏମନ୍ତ ବୋଲିଣ ଆଜ୍ଞା ଦେଲେ ବଳରାମ ॥ 
ଏ ରୂପେ ସେ ମହାପ୍ରଭୁ ଆଜ୍ଞା ଦେଲେ ମୋତେ । 
ପ୍ରତ୍ୟକ୍ଷେ ପୁତ୍ର ଜନମ ହୋଇଲା ଜଗତେ ॥ 
ସେ ପୁତ୍ରର ନାମ ଦେଲି ବଳଭଦ୍ର ବୋଲି । 
ପ୍ରଭୁ ଆଜ୍ଞା ପାଳି ଏହା ପୂରାଣେ କହିଲି ॥ ( ୨/୪୩-୪୪ ) 
ବଳଭଦ୍ରଙ୍କ ଜନ୍ମ ୧୭୬୩ରୁ ୧୭୬୬ ମଧ୍ଯରେ । ଏହାଙ୍କ ବିଷୟରେ ଅଧକ କିଛି 
ଜଣାଯାଇନାହିଁ । 
୨ । ଶ୍ରୀନିବାସ ଦାସ ¬ ପୀତାମବରଙ୍କ କନିଷ୍ଠ ପୁତ୍ର । ଶ୍ରୀନିବାସଙ୍କ କନିଷ୍ଠ ପୁତ୍ର 
ଗୌରାଙ୍ଗ ଦାସ ଦାମୋଦର -ପୁରାଣ ୪ର୍ଥ ଖଣ୍ଡରେ ଲେଖ୍‌ଛନ୍ତି 
ତାଙ୍କର ଜ୍ୟେଷ୍ଠପୁତ୍ର ନାମ ପୀତାମ୍ବର । 
ମୋହର ପିତାଙ୍କ ସେହୁ ଅଟନ୍ତି ପିଅର ॥ 
I | | 
ତାଙ୍କ ତହୁଁ ତିନି ପୁତ୍ର ହୋଇଲେ ଜନମ । ( " ପାଠାନ୍ତର “ବେନି! ) 
ଶ୍ରୀନିବାସ ବୋଲି ନାମ କନିଷ୍ଠ ନନ୍ଦନ ॥ 
ସେହି ମୋହର ପିତା ମୁହିଁ ତାହାଙ୍କ ସୁତ । 
ଏହାଙ୍କର ପୁତ୍ର ଗୌରାଙ୍ଗ ପୈତୃକ ଗୃହୀମଠର ଅଧ୍କାରୀ ହୋଇଥ୍‌ବାରୁ ଅନୁମିତ 
ହୁଏ ଯେ କୌଣସି କାରଣରୁ ¬ ହୁଏତ ଜ୍ୟେଷ୍ଠପୁତ୍ରଦ୍ଵୟ ଉଦାସୀ ହୋଇ ବିବାହ ନ କରିବାରୁ 
ବା ଅକାଳ ମୃତ୍ୟୁମୁଖରେ ପଡ଼ିବାରୁ ¬ ମଠଟି କନିଷ୍ଠ ପୁତ୍ର ଶ୍ରୀନିବାସଙ୍କ ଅଧୀନ ହୋଇଥ୍‌ଲା । 
୩ । ଗୌରାଙ୍ଗ ଦାସ - ଶ୍ରୀନିବାସଙ୍କ କନିଷ୍ଠ ପୁତ୍ର ଗୌରାଙ୍ଗ, ଜ୍ୟେଷ୍ଠପୁତ୍ରଙ୍କ 
ନାମ ଜଣାଯାଇନାହିଁ । ଗୌରାଙ୍ଗ ପୈତୃକ ମଠର ଦାୟିତ୍ଵ ନେଇ ˆ କେତେକ ଉନ୍ନତିମୂଳକ 
କାର୍ଯ୍ୟ କରାଇଥ୍‌ବା ଜଣାଇଛନ୍ତି : ବିଜେ ପ୍ରତିମା ସ୍ଥାପି ବାନ୍ଧିଣ ଅଛି ମଠ | ଠାକୁରଙ୍କ 
ଯାତ୍ରା ଉତ୍ସବ ପାଇଁ ଚଳନ୍ତି ପ୍ରତିମା (ବିଜେ ପ୍ରତିମା ) ଆବଶ୍ୟକ ହୁଏ ! ବୋଧହୁଏ, 
ଗୌରାଙ୍ଗ ଯାତ୍ରା ଉତ୍ସବ ପ୍ରବର୍ଭନ କରିଥ୍‌ବାରୁ ଠାକୁରଙ୍କ ଚଳନ୍ତି - ପ୍ରତିମା ବ୍ୟବସ୍ଥା ଆବଶ୍ୟକ 
ହେଲା । ପୂର୍ବେ ମଠର ଗୃହ ତୋଳିଥ୍‌ଲେ ପୀତାମ୍ବର : “ ରହିଛି ମୁଁ ମଠ ବାନ୍ଧି ରଷିକୁଲ୍ୟା 
ତୀରେ’ ( ୪/୧୬୦ ) । ବୋଧହୁଏ, ସେ ଗୃହ ଭାଙ୍ଗ ପଡ଼ିବାରୁ ଗୌରାଙ୍ଗ ପୁଣି ମଠ 
ଗୃହ ତୋଳିଥ୍‌ଲେ । ମଠର କୌଣସି ଭୂସମ୍ପଭି ବା ଆୟର ଅନ୍ୟ ପନ୍ଥା ନଥୁଲା, ତେଣୁ 


” ସଂପ୍ରତି ପୀତାମ୍ବରଙ୍କ ବଂଶଧରମାନଙ୍କ ମଧ୍ଯରୁ ଅନେକେ ଲୋକଙ୍କୁ ଦୀକ୍ଷା ଦେଇ ଗୁରୁଗିରି 
କରୁଛନ୍ତି । ପୁରୋହିତଙ୍କ ଯଜମାନକୁ ତାଙ୍କ ପୁଅମାନେ ବାଣ୍ଟିବା ପରି ଏମାନେ ଭିନ୍ନ ଭିନ୍ନ 
ଗୃହୀମଠ” କରି ଶିଷ୍ୟ -ବାଣ୍ଟିବା ଅସମ୍ଭବ ନୁହେ । କିନ୍ତୁ ପୀତାମ୍ବର ଓ ଗୌରାଙ୍ଗ ଦକ୍ଷିଣା, 
ଦର୍ଶିନୀ କଥା ନ କହି ଭିକ୍ଷା କଥାହିଁ କହୁଥ୍ବାରୁ ଏପରି ସମ୍ଭାବନା କମ୍‌ । 

ଭିକ୍ଷା ହିଁ ଅବଲମନ ଥୁଲା । ଗୌରାଙ୍ଗ ସ୍ଵଭାବତଃ ଅନ୍ତ୍ମୁଖ (1ନrovert) ଥ୍‌ଲେ ଓ ବାହାର 
ଜଗତ ସହିତ ମିଳାମିଶା କରିବାକୁ ଭଲ ପାଉନଥ୍‌ଲେ | ତଥାପି ଭରଣପୋଷଣ ପାଇଁ 
ପିତୃପିତାମହଙ୍କ ପରି ଭିକ୍ଷା ମାଗି ବୁଲୁଥ୍‌ଲେ । ସେ ନିଜ କଥା ଲେଖ୍ଛନ୍ତି — 
ରଷିକୁଲ୍ୟା ନଦୀ ତଟେ ଦକ୍ଷିଣ ପାରୁଶେ | 
ଗୃହ ଖଣ୍ଡେ ବାନ୍ଧି ମାତ୍ର ରହିଛି ତୀର୍ଥ ଆସେ ॥ 
ମୋର ମନମତି ତହିଁ ନ ଯାଇ କାହିଁ ମେଳ । 
ଏଣୁ ଗୃହେ ବସି ରହିଥାଏ ସର୍ବକାଳ ॥ 
ପେଟ ପୋଷା ନିମନ୍ତେ ବୁଲଇ ଥୋକେ ଦିନ । 
ଦାତାଙ୍କୁ ମାଗି ଭିକ୍ଷା ଆଣଇ ତୋଷ ମନ || 
ତାହା ଆଣି ଅନ୍ନ ରାନ୍ଧି ନୈବେଦ୍ୟ ବଢ଼ାଇ । 
ସେହି ବିଷ୍ଣୁ ଅବଶେଷ ଖାଇ ମୁଁ ବଞ୍ଚଇ | 
ଦାତାଙ୍କ ସୁକଲ୍ୟାଣ ବାଞ୍ଚଇ ବିଷ୍ଣୁ ପାଶ । 
ପୁଣି ସରନ୍ତେ ଆଧାର ଚଳଇ ତାଙ୍କ ଦେଶ ॥ 
ପୁଣି ହିଁ ଆଣେ ମାଗି ପୁଣି ହିଁ ବଞ୍ଚେ ଦିନ | 
ଏ ରୂପେ ବିଷୟା ମୋତେ ଖଞ୍ଜିଛି ଭଗବାନ ॥ 
(ଦାମୋଦର -ପୁରାଣ, ତୃତୀୟ ଖଣ୍ଡ ଶେଷ ) 
ପାଣ୍ଡିତ୍ୟ, ପ୍ରତିଭା, ଚିନ୍ତା, ଜୀବିକା ଓ କର୍ମ ସବୁ ଦୃଷ୍ଟିରୁ ବିଚାର କଲେ ଗୌରାଙ୍ଗ 
ତାଙ୍କ ବିଖ୍ୟାତ ପିତାମହଙ୍କ ଯଥାର୍ଥ ଉତ୍ତରାଧ୍କାରୀ ଥୁଲେ । ପୀତାମ୍ବରଙ୍କ ପରି ଗୌରାଙ୍ଗ 
ମଧ୍ଯ ଥୁଲେ ଜଣେ ମୌଳିକ ଓଡ଼ିଆ ପୁରାଣକାର | ପୀତାମ୍ବର ଅନେକାନେକ ପୌରାଣିକ 
ଆଖ୍ୟାନର ପରିକଳ୍ପନା କରିବା ମଧ୍ଯରେ ବିଷ୍ଣୁ ପଞ୍ଚମ ଅବତାରରେ ଦାମୋଦର ରୂପରେ 
ଅବତୀର୍ଣ୍ଣ ହୋଇ ଜମ୍ଭଦୈତ୍ୟର ଦୁଇ ଦୁର୍ଦ୍ଦାନ୍ତ ପୁତ୍ର ଦନୁ ଓ ଦାନବଙ୍କୁ ମାରିଥ୍ବା ବିଷୟ ମଧ୍ଯ 
ପରିକଳନା କରିଥ୍ଲେ | ( ୧/୧୫୮; ୫/୧୪) | କୃଷ୍ଣଙ୍କର ଦାମୋଦର ନାମ ମହାଭାରତ, 
ହରିବଂଶ ଆଦିରେ ସ୍ଥାନ ପାଇଛି ଓ ବିଷ୍ଣୁଙ୍କର ପ୍ରସିଦ୍ଧ ୨୪ ମୃୂର୍ଭି ମଧ୍ୟରୁ ଏକତମ ମୂ 
ଦାମୋଦର । ଏହି ନାମଟି ସମ୍ଭବତଃ ଯାମଳାର୍ଦୁନ -ଭଞ୍ଜନ ପୂର୍ବେ ଯଶୋଦା କ୍ରଷ୍ଣଙ୍କ ପେଟ 
( ଉଦର) କୁ ରନ ( ଦାମନ୍‌ )ରେ ବାନ୍ଧିବା ଚରିତରୁ ଜନ୍ମିଛି ଯଦିଚ ମହାଭାରତ ( ଉଦ୍‌ଯୋଗ 
୭୦/୮ ) ଏହାର ବ୍ୟୁପୁତ୍ତି ଦମ ଶବ୍ଦରୁ କରିଛି । ଗୌରାଙ୍ଗ ଦାସ ବିଷ୍ଣୁଙ୍କ ଦାମୋଦର ଅବତାରର 
ଚରିତ ବର୍ଣ୍ଣନା କରି ପାଞ୍ଚ ଖଣ୍ଡରେ ବିଭକ୍ତ ଦାମୋଦର -ପୁରାଣ ରଚନା କରିଛନ୍ତି । ଦାମୋଦର- 
ପୁରାଣ ମଧ୍ଯ ନୃସିଂହ -ପୁରାଣ ପରି ପ୍ରାୟଶଃ ଚତୁଦ୍ଦଶାକ୍ଷରୀ ବୃତ୍ତରେ ରଚିତ କିନ୍ତୁ ଏହା ପ୍ରାୟ 
ଅଠର ହଜାର ପଦ ସମ୍ଭଳିତ ହୋଇଥ୍‌ବାରୁ ଆକାରରେ ନୃସିଂହ-ପୁରାଣଠାରୁ ଛୋଟ | 
ଦାମୋଦର -ପୁରାଣର ତୃତୀୟ ଖଣ୍ଡର ରଚନା ଶେଷ ହେବା ସମୟ ଶକାବ୍ଦ ୧୭୯୦ 
ଅର୍ଥାତ ଖ୍ରୀ. ୧୮୬୮ ବୋଲି ଗୌରାଙ୍ଗ ଜଣାଇଛନ୍ତି 

ଏ ପୁରାଣ ପ୍ରକାଶ ବେଳକୁ ଶକାବଦ । 
ସତରଶ ନଉ ଲେଖା ଅଟଇ ଅବଦ ॥ 
( ଦାମୋଦର -ପୁରାଣ, ତୃତୀୟ ଖଣ୍ଡ ଶେଷ ) 
ପୁର।ଣର ଅବଶିଷ୍ଟ ଦୁଇଖଣ୍ଡ ଲେଖ୍‌୍ବାକୁ ଗୌରାଙ୍ଗଙ୍କୁ ଆଉ ତିନି ବଷ 
ଲାଗିଥାଇପାରେ । ପୁରାଣ ଲେଖା ସରିବା ବେଳକୁ କବିଙ୍କୁ ବୟସ ହୋଇଥଲା ୩୬ ( ' ‘ତିନିରେ 
ଛଅ ଅଙ୍କ ବୟସ ମୋତେ ହୋଇ! '— ଦାମୋଦର -ପୁରାଣ ଶେଷ ) । ତେଣୁ ଗୌରାଙ୍ଗଙ୍କ 
ଜନ୍ମ ପ୍ରାୟ ୧୮ ୬୮+୩-୩୬= ୧ ୮୩୫ ଖ୍ରୀଷ୍ଟାବ୍ଦରେ ବୋଲି ହିସାବ ହେଉଛି । ପିତାମହ 
ପୀତାମ୍ବରଙ୍କ ଜନ୍ମ ୧୭୩୫ରେ ; ପୌତ୍ର ଗୌରାଙ୍ଗଙ୍କ ଜନ୍ମ ତାହାର ଏକ ଶହ ବର୍ଷ ପରେ । 
ଶ୍ରୀନିବାସ ପୀତାମ୍ବରଙ୍କ କନିଷ୍ଠ ପୁତ୍ର ଓ ଗୌରାଙ୍ଗ ମଧ୍ଯ ଶ୍ରୀନିବାସଙ୍କ କନିଷ୍ଠ ପୁତ୍ର ବୋଲି 
ଜଣାଅଛି । ହେଲେ ହେଁ ଦୁଇ ପୁରୁଷର ବ୍ୟବଧାନ ଏକ ଶହ ବର୍ଷ ହେବା ଖୁବ୍‌ ଅଧ୍କ ମନେ 
ହେଉଛି । ତିନିରେ ଛଅ! ଅଙ୍କାନାଂ ବାମତୋ ଗତିଃ” ନିୟମରେ ୬୩ ହୋଇପାରେ ବୋଲି 
ସନ୍ଦେହ ଜନ୍ମଛି । 
ଦାମୋଦର ପୁରାଣ ରଚନା ବେଳକୁ ଓଡ଼ିଶାକୁ ମୁଦ୍ରାଯନ୍ତ୍ର ଆସିଗଲାଣି ଓ ତାହା ସହିତ 
ଆଧୁନିକ ଚେତନା ପ୍ରବେଶ କରିସାରିଲାଣି । ଦକ୍ଷିଣ ଓଡ଼ିଶାରେ ସିଂହାଚଳର ବରାହ -ନୃସିଂହଙ୍କୁ 
କେନ୍ଦ୍ରକରି ନୃସିଂହ ଉପାସନା ଖୁବ୍‌ ବ୍ୟାପିଥୁଲା | ନୃସିଂହଙ୍କଠାରେ ଭୟ ଓ ଭକ୍ତି ଲୋକଙ୍କ 
ମନରେ ପ୍ରବଳ ଥାଏ । କିନ୍ତୁ ଦାମୋଦର ଉପାସନାର ପ୍ରାଦୃ୍ଭାବ ନଥୁଲା | ତେଣୁ ଦାମୋଦର- 
ପୁରାଣ ପୁରାଣ ଭାବରେ ଲୋକପ୍ରିୟତା ଅର୍ଜନ କରି ପାରିନାହିଁ । ଏହା ଅଦ୍ୟାବଧ୍‌ ଅପ୍ରକାଶିତ 
ରହିଛି । 
ପୀତାମ୍ବରଙ୍କ ଅନ୍ୟାନ୍ୟ ବଂଶଳଙ୍କ ବିଷୟରେ ନିର୍ଦିଷ୍ଟ ଭାବରେ କିଛି ଜଣାଯାଇନାହିଁ । 
ଲୋକମୁଖରୁ ପ୍ରକାଶ ଯେ ଗୌରାଙ୍ଗଙ୍କ ତିନି ପୁଅ ( ୧) ଦାମୋଦର ( ୨ ) ବିମ୍ବାଧର ଓ 
(୩) ଲକ୍ଷଣ । ଦାମୋଦରଙ୍କ ପୁଅ ଭରତ" ଓ ଭରତଙ୍କର ତିନି ପୁଅ ¬ ( ୧) ଗଣପତି, 
( ୨ ) ରାଧାମୋହନ ଓ (୩) ବାଞ୍ଚାନିଧ୍‌ । ବିମ୍ବାଧରଙ୍କର ଦୁଇ ପୁଅ ¬ ( ୧) କନ୍ଧ, ଓ ( ୨) 
ଦଣ୍ଡପାଣି । କନ୍ଧଙ୍କର ତିନି ପୁଅ — ( ୧) ସୀମାଞ୍ଚଳ, ( ୨) ଉପେନ୍ଦ୍ର ଓ (୩) ସୁବାସ । 
ଲକ୍ଷ୍ମଣଙ୍କର ପୁଅ ବସ୍ସ ପୁତ୍ରହୀନ । ବସୁଙ୍କର ଏକମାତ୍ର କନ୍ୟା ନୟାଗଡ଼ କୁମଣ୍ଡ ନିକଟ କୁରାଳ 
ଗ୍ରାମର କବିଚନ୍ଦ୍ର ପାଢ଼ୀଙ୍କୁ ବିବାହ କରିଥୁଲେ । କବିଚନ୍ଦ୍ର ଜଣେ ପ୍ରାଚୀନ ସାହିତ୍ୟପ୍ରେମୀ | 
ପୀତାମ୍ବରଙ୍କ ବଂଶଜମାନେ ତଅରରେ କ୍ରମାଗତ ଭାବରେ ନାନା ଦୁର୍ଯ୍ୟୋଗରେ ପଡ଼ି 
ପୈତୃକ ବାସସ୍ଥାନ ଛାଡ଼ି ହୁଗୁଳାପଟା, କାଚଖଣ୍ଡି, ଗୁଡ଼ିଆପଲ୍ନୀ, କୃଷ୍ଣାଇ, ସାଆରୁ ଆଦି 
ଅନ୍ୟାନ୍ୟ ଗ୍ରାମକୁ ପଳାଇଥ୍ବାର ଜଣାଯାଏ । ତଅରରେ ବର୍ଁମାନ ପୀତାମ୍ବରଙ୍କ ପିତୃବ୍ୟ 
ରାଜୀବଲୋଚନଙ୍କ ବଂଶଜମାନେ ହିଁ ଅଛନ୍ତି । 
ରାଜୀବଲୋଚନଙ୍କ ବଂଶଜ ନରସିଂହ ( ଜନ୍ମ ପ୍ରାୟ ୧୯ ୨୦ ) ବରଁମାନ ଜୀବିତ 
ଅଛନ୍ତି । ତାହାଙ୍କ କହିବା ଅନୁସାରେ ରାଜୀବଙ୍କ ପୁଅ ଭଗବାନ ଓ ଭଗବାନଙ୍କ ପୁଅ ମାଗୁଣି । 
କେତେକ ବଂଶଜଙ୍କ ମତରେ ଭରତ ଗୌରାଙ୍ଗଙ୍କ ପୌତ୍ର ନ ହୋଇ ପୁତ୍ର । 


ବଂଶ ପରିଚୟ ଓ ୨୭ 

ମାଗୁଣିଙ୍କ ଦୁଇପୁଅ — ( ୧) ଗୋପାଳ, ( ୨ ) ବନମାଳି | ଗୋପାଳଙ୍କ ପୁଅ ମୋହନ ଓ 
ମୋହନଙ୍କ ତିନିପୁଅ ¬ ( ୧) ( ବଂଶ ବିବରଣ ପ୍ରଦାତା ) , ( ୨) ରାମଚନ୍ଦ୍ର ଓ (୩) ଉଦୟ । 
ବନମାଳିଙ୍କର ଚାରି ପୁଅ ¬ (୧) ଖଲି, ( ୨) ହରି , (୩) ବାସୁଦେବ ଓ ( ୪) ବାଉରି । 
ଖଲିଙ୍କର ତିନି ପୁଅ — ( ୧) ରଘୁନାଥ, ( ୨) ରାଧାଶ୍ୟାମ ଓ (୩) (ନାମ ଅଜ୍ଞାତ) । 
ହରିଙ୍କ ପୁଅ ନରସିଂହ । ବାସୁଦେବଙ୍କର ଛଅ ପୁଅ । ବାଉରିଙ୍କର ତିନି ପୁଅ ¬ ( ୧) ଉପେନ୍ଦ୍ର, 
( ୨ ) ବିଜୟ ଓ (୩) ଶରତ । 

ଗଞ୍ଜାମରେ ବ୍ରାହ୍ମଣମାନଙ୍କ ମଧ୍ଯରେ ବିଭିନ୍ନ ଉପଜାତି ଅଛନ୍ତି । ପୀତାତ୍ବରଙ୍କ ଉପଜାତିର 
ନାମ ପାଢ଼ିଆ । ସାରୁଆ ଉପଜାତିର ବିବରଣାମତ୍ମକ ‘ଉତ୍କଳ ପୁରୁଷୋତ୍ତମପୁରୀୟ ସାରସ୍ବତ 
ବ୍ରାହ୍ମଣ ସମାଜର ଇତିହାସ ( ୧୯୯ ୦ ) ନାମକ ପୁସ୍ତକରେ ତାହାର ଲେଖକ ହରିହର ପଣ୍ଡା 
ପୀତାତ୍ବର ଦାସ ସାରୁଆ ବ୍ରାହ୍ମଣ ବୋଲି ଦାବି କରିଛନ୍ତି (ପୃ-୩୧ ) । କିନୁ ତାହା ସତ୍ୟାଶ୍ରିତ 
ନୁହେ । 


୨୮0 ନୃସିଂହ ପୂରାଣାକାର ପୀତାମ୍ବର ଦାଶ 

ଚୁଚାୟ 2/2 
ଜାତିସ୍ପରତା ଓ ବର ଲାଭ 


ଶୂଦମୁନି ସାରଳାଦାସଙ୍କ ପରି ବିପ୍ର ପୀତାମ୍ବର ଦାସ ମଧ୍ଯ ଜଣେ ମୌଳିକ ଓଡ଼ିଆ 
ପୁରାଣକର୍ା । ଅନ୍ୟ ପକ୍ଷରେ, ଜଗନ୍ନାଥ ଦାସ, ବଳରାମ ଦାସ, ନୀଳାମ୍ବର ଦାସ ଆଦି 
ଓଡ଼ିଆ ପୁରାଣକର୍ଭାମାନେ ମୋଟାମୋଟି ଭାବରେ ବିଚାର କଲେ ସ୍ଵଭାବତଃ ଅନୁବାଦକ । 
ମୂଳ ପୁରାଣଗୁଡ଼ିକ ସଂସ୍କୃତ ଭାଷାରେ ( ଅଷ୍ଟାଦଶ ପୁରାଣ ବା ବହୁତର ଉପପୁରାଣ 
ରୂପରେ ), ଅଥବା, ଦୀନବନ୍ଧୁ ସୋମନିଶିଙ୍କ କ୍ଷେତ୍ରରେ, ତେଲୁଗୁ ଭାଷାରେ ଥୁଲା, 
ସେମାନେ ତାହାର ଓଡ଼ିଆ ଭାଷାନ୍ତର କରିଯାଇଛନ୍ତି । ଜଣେ ମୌଳିକ ପୁରାଣକାର ପାଇଁ 
ସବୁଠାରୁ ବଡ଼ ସମସ୍ୟା ହେଉଛି ତା'ର ପରିକଳ୍ଜିତ ପୁରାଣଟିକୁ ଲୋକରେ ଆଦୃତ 
କରାଇବା, ସମାଜର ଗ୍ରହଣୀୟ କରାଇବା । ପୁରାଣ ବୋଇଲେ ପୁରୁଣା କଥା, ପୁରାଣରେ 
ଅତୀତର କଥା ବର୍ଣ୍ଣିତ ହୋଇଛି ବୋଲି ଲୋକଙ୍କ ମନରେ ବିଶ୍ଵାସ ଜନ୍ମାଇ ନ ପାରିଲେ 
ପୁରାଣ ଅକୃତକାର୍ଯ୍ୟ ହେବ, ସମାଜର ଗ୍ରହଣୀୟ ହେବନାହିଁ ଓ ଜନସମାଦର ପାଇପାରିବ 
ନାହିଁ। ଏପରି ସମସ୍ୟା ଅନୁବାଦକ ପାଇଁ ନଥାଏ, କାରଣ ସେ ଅନୁବାଦ କରୁଥ୍ବା 
ପୁରାଣଟି ପୂର୍ବରୁ ଲୋକରେ ଗୃହୀତ ହୋଇ ସାରିଥାଏ, ପୁରାଣ କଥା ଭାବରେ ପ୍ରତିଷ୍ଠା 
ଆସିଯାଇଥାଏ, ଯଦିଚ ଭିନ୍ନ କୌଣସି ଭାଷାରେ । ଅନୁବାଦକ ସେହି ପ୍ରତିଷ୍ଠାକୁ ପୁଞ୍ଜି 
କରି ଅନୁବାଦିତ ପୁରାଣଟିକୁ ଲୋକରେ ପରିବେଷିତ କଲେ ଲୋକେ ତାକୁ ସହଜରେ 
ଗ୍ରହଣ କରି ନେଇଥାନ୍ତି । ଏ ସମସ୍ୟା ଜଣେ କାଳ୍ପନିକ କାବ୍ୟକ୍ଭା ପାଇଁ ମଧ୍ଯ ନଥାଏ, 
ଭାଷାର ଚମକ୍କାରିତା ମାଧ୍ଯମରେ ଲୋକଙ୍କୁ ସେ ତାର କଳ୍ପନାର ଝଲକ ଦେଖାଇ ପାରିଲେ 
ହେଲା । କିନ୍ତୁ ମୌଳିକ ପୁରାଣକାର ¬ ଯେ ଅନୁବାଦକ ନୁହେଁ ¬ ତାର ଉଦ୍ଭାବିତ 
ଅଭିନବ ଚରିତକୁ ଲୋକରେ ଗ୍ରହଣୀୟ କରାଇବ କିପରି ? କଳ୍ପନାକୁ ବାସ୍ତବ ବୋଲି 
ଚଳାଇବ କିପରି ? ପୁରାଣ ଯେତେ ଅଭିନବ ହେବ, ପାଠକ/ ଶ୍ରୋତା ତାହାକୁ ଅମୂଳକ 
କପୋଳକଳ୍ପନା ବୋଲି ତେତେ ଅଗ୍ରାହ୍ୟ କରିବେ ନାହିଁ କି ? ମୌଳିକ ପୁରାଣକୁ ଲୋକରେ 
ଗ୍ରହଣୀୟ କରାଇନେବା ଲକ୍ଷ୍ୟରେ ସାରଳା ଦାସ ମହାଭାରତ ଓ ଚଶ୍ଡୀପୁରାଣରେ ଦ୍ଵିବିଧ 
କାବ୍ୟକୌଶଳ ଅବଲମ୍ବନ କରିଛନ୍ତି - ଗୋଟିଏ ଜାତିସ୍ପରତା ଓ ଅପରଟି ଦୈବୀପ୍ରସାଦ 
ଲାଭ । ପୀତାମ୍ବର ଦାସ ଅନୁରୂପ ଲକ୍ଷ୍ୟ ରଖ୍‌ ସାରଳା ଦାସଙ୍କ ଦ୍ଵାରା ପୂର୍ବପରୀକ୍ଷିତ 
ଉଭୟବିଧ କୌଶଳକୁ ଆଶ୍ରୟ କରିଛନ୍ତି । 

ଜାତିସ୍ମରତା : 
ପୀତାମ୍ବର ଦାସ ତାଙ୍କ ପୂର୍ବଜନ୍ମର କଥା କହି ତାହାକୁ ହସରେ ଉଡ଼ାଇ ନଦେବା 
ପାଇଁ ନିବେଦନ କରିଛନ୍ତି :  'ପୂର୍ବଜନୁ ମୋର ଶୁଣ ହୋଇ ସାବଧାନେ, ଏ କଥା ହାସ ନ 
କର ଘେନ କିଛି ମନେଂ ` ( ୨/୪୨ ) । ତାଙ୍କ ପୂର୍ବଜନ୍ମର ବିବରଣ ସେ ନିମ୍ପଲିଖ୍ତ ପ୍ରକାରେ 
ଦେଇଛନ୍ତି — 
ଆଦି ସତ୍ୟଯୁଗରେ ଥରେ ମହର୍ଷି ମନୁ ବିଷ୍ଣୁଙ୍କ ଦର୍ଶନାଭିଳାଷୀ ହୋଇ ବୈ କୁଣ୍ଠକୁ 
ଗଲେ । ବିଷ୍ଣୁଙ୍କ ଭବନର ସିଂହଦ୍ଧାରରେ ଦ୍ବାରପାଳ ରୂପେ ଥୁବା ଦୁଇ ଭାଇ ଜୟ ଓ ବିଜୟ 
ତାଙ୍କୁ ଚିହ୍ନି ନପାରି ଗଳଥା ଦେଇ ତଡ଼ିଲେ । ମନୁ ତଥାପି ପୁନର୍ବାର ପ୍ରବେଶ କରିବା ଉଦ୍ୟମ 
କରିବାରୁ ଜୟ-ବିଜୟ ତାଙ୍କୁ ପୁଣି ଗଳଥା ଦେଇ ଭୁଲୁଣ୍ଡିତ କଲେ | ଅପମାନରେ କ୍ରୋଧାନ୍ବିତ 
ହୋଇ ମନୁ ଜୟବିଜୟଙ୍କୁ ଶାପ ଦେଲେ ଯେ ସେ ଦୁହେଁ ମର୍ଭ୍ୟରେ ଅସୁର ହୋଇ ଜନ୍ମଲାଭ 
କରିବେ । ମନୁଙ୍କ ପରିଚୟ ପାଇ ଓ ଶାପ ଶୁଣି ଜୟବିଜୟ ଶାପରୁ ଉଦ୍ଧାର ପାଇବା 
ଉପାୟ ବତାଇବାକୁ ମନୁଙ୍କୁ ଆକୁଳ ନିବେଦନ କଲେ । ମନୁ କହିଲେ, ˆ ତୁମେ ଦୁହେଁ 
ଚାରିଜନ୍ସ ଅସୁର ହେବ, ପ୍ରଥମ ଜନ୍ମରେ ସୁର ଓ ଦାରୁଣ ହେବ, ତାହା ପରେ ହିରଣ୍ୟକଶିପୁ 
ଓ ହିରଣ୍ୟାକ୍ଷ ହେବ, ତାହା ପରେ ରାବଣ କୁମ୍ଭକର୍ଣ୍ଣ ହେବ ଓ ଶେଷରେ ହେବ ଶିଶୁପାଳ 
ଓ ଦନ୍ତବକ୍ତ । ତୁମକୁ ବିନାଶ କରିବା ପାଇଁ ସ୍ଵୟଂ ବିଷ୍ଣୁ ବିଭିନ୍ନ ଅବତାର ହେବେ । ଏହି 
ଚାରି ଜନ୍ମ ପରେ ତୁମେ ଶାପରୁ ନିସ୍ତାର ପାଇବ । 
ଯେତେବେଳେ ବିଷ୍ଣୁ ଜାଣିଲେ ଯେ ମନୁଙ୍କ ଶାପ ଫଳରେ ତାଙ୍କର ଦ୍ବାରପାଳ ଦ୍ଵୟ 
ମର୍ଭ୍ୟରେ ଅସୁର ହେବେ ଓ ତାଙ୍କୁ ନିହତ କରିବାପାଇଁ ନିଜକୁ ଅବତୀର୍ଣ୍ଣ ହେବାକୁ ପଡ଼ିବ, 
ସେ ମନୁଙ୍କ ପ୍ରତି ରୁଷ୍ଟ ହୋଇ କହିଲେ 
ମୁଁ ଯେବେ ତାହାଙ୍କୁ ମାରି ଜନ୍ମିବି ସଂସାରେ । 
ତେବେ ତୁମ୍ଭେ ଯାଇ ପୂଜା କର ମଞ୍ଚପୁରେ ॥ 
ମୁଁ ତାହାଙ୍କୁ ଯେତେ ଥର ମାରୁଥ୍ବି ଯାଇ | 
ତୁମ୍ଭେ ତାହା ଲେଖୁଥ୍ବ ମହାକବି ହୋଇ ॥ 
ନର ରୂପେ ଅବତରି ବାନ୍ଧ ତାହା ଗ୍ରନ୍ଧ । 
ସେ ଗ୍ରନ୍ଥକୁ ଲୋକେ ଶୁଣି ହୁଅନ୍ତୁ କୃତାର୍ଥ ॥ 
bh 
ମୁନି ଅଂଶ ନ ଥଲେ ଯେ କବିତା ନ କରି । 
ବିଷ୍ଣୁର ଅଂଶ ନ ଥୁଲେ ନୁହେଁ ଦଣ୍ଡଧାରୀ ॥ 
ଏ ଘେନି ବିଷ୍ଣୁ ଆଜ୍ଞାରେ ହେଲି ମୁଁ ମନୁଷ୍ୟ । 
ଆଦି ଜନ୍ମେ ବୋଲାଇଲି ନାମ କାଳିଦାସ ॥ 
ସେ ଜନ୍ମେ ପ୍ରସନ୍ନ ମୋତେ ହେଲେ ବାକ୍ୟଦେବୀ । 


୩୦ ଘି ନୃସିଂହ ପୁରାଣାକାର ପୀତାମ୍ବର ଦାସ 

ମହାକାବ୍ୟ ଲେଖ୍‌ କରି ରଖ୍ଗଲି ଭୂବି ॥ 
ଦ୍ଵିତୀୟ ଜନ୍ମେ ହୋଇଲି ଜଗନ୍ନାଥ ଦାସ 

ଶ୍ରୀ ଭାଗବତ ଗ୍ରନ୍ଥ ମୁଁ କଲଇ ପ୍ରକାଶ ॥ 
ତୃତୀୟ ଜନ୍ମରେ ବଳରାମ ଦାସ ହେଲି । 
ରାମାୟଣ ଗ୍ରନ୍ଥ ମୋର ହୃଦ୍ଧ ପ୍ରକାଶିଲି । 
ଚତୁର୍ଥ ଜନ୍ମରେ ହେଲି ନାରାୟଣ ଦାସ । 
ବାନ୍ଧିଲି ପୁରାଣ ହରିବଂଶ ଗୀତ ରସ ॥! 
ତହିଁ ଉତ୍ତାରୁ ପଞ୍ଚମ ଜନ୍ମେ ଯାଇ ପୁଣ । 

ଶ୍ରୀ ସାରଳାଦାସ କବି ହେଲି ଜଗତେଣ ॥ 
ଶ୍ରୀ ମହାଭାରତ ଯାକ ବାନ୍ଧିଲି ପ୍ରାକୃତେ | 
ଅଠର ଖଣ୍ଡ ହୋଇଣ ରହିଲା ଜଗତେ ॥ 
ତହିଁ ଉତ୍ତାରୁ ବାନ୍ଧିଲି ଚଣ୍ଡିକାପୁରାଣ । 
ତଦନ୍ତେ କଲି ବିଲଙ୍କା ନାମେ ରାମାୟଣ ॥! 
ଷଷ୍ଠ ଜନ୍ମେ ମହାଦେବ ଦାସ ହେଲି ମୁହିଁ । 
ବିଷ୍ଣୁକେଶରୀ ଯେ ବିଷୁ -ପୁରାଣକୁ ଲିହି ॥ 
ଏ ଅନ୍ତେ ପଦ୍ଧପୁରାଣ କରିଣ ଲିହିଲି । 

ଶ୍ରୀ ଗୋବିନ୍ଦ କୃପାରୁ ମୁଁ ପଦ ନିଭା କଲି ॥ 
ସପ୍ତମ ଜନ୍ମ ଶୁଣିମା ମୋର ସାଧୁଜନେ । 
ଗୋବିନ୍ଦ ସଞ୍ଚଲେ ଆଣି ମୋତେ ବଡ଼ ସ୍ଥାନେ ॥ 
ମନେ ନ ଥୁଲା ଶାରଦା ଏହା ଦେଲେ କହି । 
ଶିଶୁ ଅଜ୍ଞାନ ବୁଦ୍ଧି ମୁଁ ବାଳକ ଅଟଇ ॥ 
ବିପ୍ରକୂଳେ ଜନ୍ମି ବୋଲାଇଲି ଯଜୁର୍ବେଦୀ । 
କଷ୍ଟେ ନୃସିଂହ-ପୁରାଣ କଲି ହଂସଭେଦୀ ॥( ୨/୪୩) 


ଧର୍ମଗ୍ରନ୍ଥ ଷ୍ଟୋର ପ୍ରକାଶିତ ନୃସିଂହ -ପୁରାଣର ଉପରିଉଦ୍ଧୃତ ଅଂଶ ସହିତ ରାଧାରମଣ 
ପୁସ୍ତକାଳୟ ପ୍ରକାଶିତ ପାଠ ସମାନ । କିନ୍ତୁ ତାଳପତ୍ର ପୋଥ୍‌ରେ ଥବା ପାଠରେ ଦୁଇଟି ସ୍ଥାନରେ 
ଅଲଗା ପାଠ ରହିଛି । ଏହି ପୋଥ୍ପାଠର ଉଦ୍ଧୃତି ପଣ୍ଡିତ ଗୋପୀନାଥ ନନ୍ଦ ଶର୍ମାଙ୍କ ଶ୍ରୀ 
ଭାରତ ଦର୍ପଣ”ର ପ. ୩୦୧ରେ ରହିଛି । ଉଦ୍ଧତାଂଶରେ “ଚତୁ ଜନ୍ମରେ ହେଲି ନାରାୟଣ 
ଦାସ” ସ୍ଥାନରେ ପୋଥ୍ପାଠ ହେଉଛି ' ଚତୁର୍ଥ ଜନ୍ନେଣ ହେଲି ମୁଁ ଅଚ୍ୟୁତ ଦାସ ” ଓ ଉଦ୍ଧୂତାଂଶର 
ତଦନ୍ତେ କଲି ବିଲଙ୍କା ନାମେ ରାମାୟଣ” ସ୍ଥାନରେ ପୋଥ୍‌ର ପାଠ ହେଉଛି “ସାଧୁଙ୍କ କଲ୍ୟାଣୁ 
ମୁଁ ଅଟଇ ବଡ଼ ଜଣ । ଜନୈକ କବି ବିପ୍ର ନାରାୟଣ ଦାସ ଖଣ୍ଡିକିଆ ହରିବଂଶ ଲେଖ୍‌ଥ୍‌ବା 
କଥା ଜଣାଅଛି । ନାରାୟଣ ଦାସ ନାମଧେୟ ଜଣେ କବି ପଞ୍ଚଶାୟକ, ବାଆ ଚଉତିଶା ଓ 
ପଞ୍ଚାମୃତ ସିନ୍ଧୁ ରଚନା କରିଥ୍ଲେ ଓ କବିଶେଖର ଉପାଧ୍ଧାରୀ ଥୁଲେ | କବିଶେଖର ନାରାୟଣ 


ଜାତିସ୍ମରତା ଓ ବର ଲାଭ ଅଆ ୩୧ 

ଦାସ ଓ ବିପ୍ରନାରୀୟଣ ଦାସ ଏକା ବ୍ୟକ୍ତି ହେବା ସମ୍ଭାବନା କମ୍‌ । ଓଡ଼ିଆରେ ବିପ୍ରନାରାୟଣ 
ଦାସଙ୍କର ଖଣ୍ଡିକିଆ ହରିବଂଶର ପ୍ରସାର ନାହିଁ । ହରିବଂଶର ଲେଖକ ଭାବରେ ଅଚ୍ୟୁତାନନ୍ଦ 
ଦାସ ହିଁ ପ୍ରସିଦ୍ଧ । ପୀତାମ୍ବର ପ୍ରସିଦ୍ଧ ଅଚ୍ୟୁତ ଦାସଙ୍କ ନାମ ଲେଖ୍‌ଥଲେ କିନ୍ତୁ ନୃସିଂହ -ପୁରାଣର 
ପ୍ରକାଶକ ଅନ୍ୟ ପ୍ରକାଶକଙ୍କ ଦ୍ଵାରା ପ୍ରକାଶିତ ସାତଖଣ୍ଡିଆ ହରିବଂଶର ପ୍ରଚାରକୁ ଏଡ଼ିବା 
ଲକ୍ଷ୍ୟରେ ନାରାୟଣ ଦାସ ନାମ ତାଲିକାଭୁକ୍ତ କରିଥ୍‌ବା ସମ୍ଭବ । ପୁଣି, ସାରଳାଦାସ ବିଲଙ୍କା 
ରାମାୟଣ ରଚନା କରିଥ୍ବା ନେଇ ଯେଉଁ ବିଶ୍ଵାସ ସମ୍ପତି ପ୍ରଚଳିତ ତାହା ଜମାରୁ ସତ୍ୟ ଉପରେ 
ପ୍ରତିଷ୍ଠିତ ନୁହେଁ । ଏହା ମୁଁ ଡଗର”ର ୧୯୭୪ ଜାନୁଆରୀ ସଂଖ୍ୟାରେ ପ୍ରକାଶିତ 'ସିବେଶ୍ବର 
ଦାସଙ୍କ ବିଚିତ୍ର ରାମାୟଣ” ଶୀର୍ଷକ ପ୍ରବନ୍ଧରେ ପ୍ରତିପାଦନ କରିଛି । ଏହି ଦୃଷ୍ଟିରୁ ପୋଥ୍ପାଠ 
ହିଁ ପୀତାମ୍ବର ଦାସଙ୍କ ମୂଳ ଲେଖା ଅନୁସାରୀ ବୋଲି ଅନୁମିତ ହେଉଛି । 

ଦେବୀ ସରସ୍ଵତୀ ପୀତାମ୍ବର ଦାସଙ୍କୁ ତାହାଙ୍କର ପୂର୍ବଜନ୍ମଗୁଡ଼ିକର ଯେଉଁ ବିବରଣ 
ଦେଇଥ୍‌ଲେ ତଦନୁସାରେ ସେ ଥଲେ ବ୍ରହ୍ମାଙ୍କ ପୁତ୍ର ମହି ମନୁ | ମନୁ ବିଷ୍ଣୁଙ୍କ ଆଜ୍ଞା ଅନୁସାରେ 
ମାନବ ଜନ୍ମ ବାରମ୍ବାର ଲାଭ କରି ବିଷ୍ଣୁଙ୍କ ଲୀଳାଗର୍ଭକ ଗ୍ରନ୍ ରଚନା କରିଥୁଲେ | ପ୍ରଥମ 
ଜନ୍ମରେ ସେ ହେଲେ କାଳିଦାସ । କାଳିଦାସଙ୍କ ଦ୍ଵାରା ରଚିତ ଗ୍ରନ୍ଧର ନାମ ପୀତାମ୍ବର ଏଠାରେ 
ଲେଖ୍ନାହାନ୍ତିୟ କେବଳ ଜଣାଇଛନ୍ତି ଯେ କାଳିଦାସ ମହାକାବ୍ୟ ଲେଖୁଥୁଲେ | ସେହି 
ମହାକାବ୍ୟଟିର ନାମ ରଘୁବଂଶ ବୋଲି କବି ଅନ୍ୟତ୍ର ଜଣାଇଛନ୍ତି ( ୪/୧୮୭ ) । ମନୁ ଦ୍ଵିତୀୟ 
ଜନ୍ମରେ ଜଗନ୍ନାଥ ଦାସ ହୋଇ ଭାଗବତ ଓ ତୃତୀୟ ଜନ୍ମରେ ବଳରାମ ଦାସ ହୋଇ ରାମାୟଣ 
ଲେଖ୍ଲେ । ଚତୁର୍ଥ ଜନ୍ମରେ ସେ ହେଲେ ହରିବଂଶ ପ୍ରଣେତା ଅଚ୍ୟୁତାନନ୍ଦ ଦାସ । ପଞ୍ଚମ 
ଜନ୍ମରେ ମନୁ ସାରଳାଦାସ ହୋଇ ମହାଭାରତ ଓ ଚଶ୍ଡୀପୁରାଣ ଲେଖ୍‌ଥୁଲେ ଓ ଷଷ୍ଠ ଜନ୍ମରେ 
ମହାଦେବ ଦାସ ହୋଇ ବିଷ୍ଣୁକେଶରୀ ନାମକ ବିଷ୍ଣପୁରାଣ ଓ ପଦ୍ମପୁରାଣୋକ୍ତ କାର୍ରିକ-ମାହାତ୍୍ୟ 
ରଚନା କରିଥୁଲେ । ମନୁ ସପ୍ତମ ଓ ଶେଷ ଜନ୍ମରେ ହେଲେ ପୀତାମ୍ବର ଦାସ । 

ପୀତାମ୍ବରଙ୍କ ଉଲ୍ଲିଖ୍ତ ବର୍ଣ୍ଣନାର ଦୁଇଟି କଥା ସ୍ପଷ୍ଟ | ପ୍ରଥମ କଥା, ସେ ସଂସ୍କୃତ 
ଭାଷାରେ ପୁରାଣାଦି ରଚିତ ହୋଇଥ୍‌ବା ବିଷୟକୁ ଗଣନା ନ କରି ମନୁ ମାନବ ହୋଇ ଓଡ଼ିଆରେ 
ହିଁ ମୌଳିକ ପୁରାଣ ଲେଖ୍‌ଥ୍ବା-କଥା କହିଛନ୍ତି । ଏହାର ଏକମାତ୍ର ବ୍ୟତିକ୍ରମ କାଳିଦାସ, ଯେ 
କି ଓଡ଼ିଆ କବି ତ ନୁହଁନ୍ତି ପୁରାଣକାର ମଧ୍ଯ ନୁହନ୍ତି । ତାଙ୍କୁ ଏ କ୍ରମ ମଧ୍ୟରେ ଭରିବାର କାରଣ 
ପରେ ଆଲୋଚିତ ହେବ । ଦ୍ଵିତୀୟ କଥା, ମନୁଙ୍କ ଅବତାରଗୁଡ଼ିକରେ ଏତିହାସିକ କ୍ରମ ବିପର୍ଯ୍ୟସ୍ତ 
ହୋଇଛି । ଇତିହାସ ଦୃଷ୍ଟିରୁ କାଳିଦାସଙ୍କ ପରେ ସାରଳାଦାସଙ୍କ ସମୟ ଓ ଜଗନ୍ନାଥ ଦାସ 
ବଳରାମ ଦାସଙ୍କ ପରେ ଉଲ୍ଲିଖ୍ତ ହେବା କଥା । ପୀତାମ୍ବର ଓଡ଼ିଆ କବିମାନଙ୍କର ଆବିର୍ଭାବ 
କାଳ ବିଷୟରେ ପ୍ରକୃତ କଥା ଜାଣିନଥ୍‌ବାରୁ ଏପରି ଭ୍ରମ ଘଟିଛି । ଏକଥା ମଧ୍ଯ ଦେଖାଇ 
ଦେଉଛି ଦେବୀ ସରସ୍ଵତୀ ତାଙ୍କୁ ସବୁ କଥା ସ୍ବପ୍ନରେ ଜଣାଇଥୁବା ଦାବିକୁ ଇତିହାସ କିପରି 
ଚୁରମାର୍‌ କରିପାରେ । 

ମହର୍ଷି ମନୁ ବିଷ୍ଣୁଙ୍କ ଆଜ୍ଞାନୁସାରେ ମାନବ ଜନ୍ମ ଲଭି ବିଷ୍ଣୁଲୀଳାଗ୍ରନ୍ତ ରଚନା କରିବା 
ଆଖ୍ୟାନଟିର ଉଦ୍‌ଭାବକ ସାରଳାଦାସ । ଏହି ଉଭାବନ ସେ ଓଡ଼ିଆ ଭାଷାର ପ୍ରଥମ ମୌଳିକ 


୩୨ 0 ନୁସିଂହ ପୁରାଣାକାର ପୀତାମ୍ବର ଦାସ 


Digitized by srujanika@ gmail.com 


ପୁରାଣ ' ଚଣ୍ଡୀପୁରାଣ”ର ପରିକଜନ। ବେଳେ ହିଁ କରିଥ୍‌ଲେ । ପୂର୍ବରୁ ମହାଭାରତ ଲେଖ୍‌ଥ୍ବା 
ବେଳେ ସେ ନିଜକୁ ମୂଳରେ କୈଳାସର ଦ୍ବାରପାଳ ନନ୍ଦୀ ବୋଲି ପ୍ରକାଶ କରିଥ୍‌ଲେ । 
ମହାଭାରତ ଅନୁସାରେ ନନ୍ଦୀ ଶିବ ପାର୍ବତୀଙ୍କୁ ତାନ୍ତ୍ରିକ ( ଆଗମ ) ମାର୍ଗରେ ଚିନ୍ତା କରିବାରୁ 
ଗଣେଶ ରୁଷ୍ଟ ହୋଇ ତାଙ୍କୁ ମାନବ ଦେହଧାରୀ ହେବାକୁ ଶାପ ଦେଇଥ୍‌ଲେ — 
କୋପ କରି ଗଜାନନ ଦିଲେକ ମୋତେ ଶାପ । 
ସେ ଦୋଷରୁ ହୋଇଲି ମୁଁ ମାନୁଷ ସରୂପ ॥ 
ପ୍ରଥମ ଜନ୍ମରେ ମୁଁ ହୋଇଲି କାଳିଦାସ । 
ମହାକାଳିକା ବିଜୟ ନାମେ ଅଂଶ ॥ 
ତୃତୀୟ ଜନ୍ମରେ ମୁଁ ସାରୋଳଦାସ କବି । 
ଆର ଜନ୍ମରେ ପୁଣି ମୃତ୍ୟୁମଣ୍ଡଳେ ଜନ୍ମିବି ॥ 
(ସାଂସ୍କୃତିକ ବ୍ୟାପାର ବିଭାଗ ପ୍ରକାଶିତ ମହାଭାରତ, ସ୍ଵର୍ଗାରୋହଣ, ପ୍‌, ୨୨) 
ଅଧ୍ୟାପକ ଆଉଁବଲ୍ଲଭ ମହାନ୍ତିଙ୍କ ଦ୍ଵାରା ସମ୍ପାଦିତ ଏହି ପାଠର “ମହାକାଳିକା ବିଜୟ 
ନାମେ ଅଂଶ' ନିରର୍ଥକ | ଅନ୍ୟ ମୁଦ୍ରିତ ପୁସ୍ତକରେ ଏହାର ପାଠାନ୍ତର ରହିଛି : ଦିତୀୟ ଜନ୍ମରେ 
ମୁଁ ମହାକାଳ ଧ୍ଵଂସ ।” ପାଠାନ୍ତରର ଅର୍ଥ ମଧ୍ୟ ଅସ୍ପଷ୍ଟ । ମହାଭାରତ ଲେଖ୍‌ସାରି ସାରଳାଦାସ 
ଚଣ୍ଡୀପୁରାଣ ଲେଖ୍ଲେ ଓ ସେଠାରେ ନିଜକୁ ମୂଳତଃ କୈଳାସର ଦ୍ବାରପାଳ ନନ୍ଦୀ ବୋଲି 
ପ୍ରକାଶ ନ କରି ବ୍ରହ୍ମାଙ୍କ ପୁତ୍ର ମହର୍ଷି ମନୁ ବୋଲି କହିଥୂଲୈ । ଚଣ୍ଡୀପୁରାଣର ବର୍ଣ୍ଣନା ଅନୁସାରେ 
ମହର୍ଷି ମନୁ ବିଷ୍ଣୁଙ୍କ ନିକଟକୁ ଯିବାବେଳେ ବିଷ୍ଣୁଙ୍କ ଦ୍ଧାରପାଳ ଜୟ ଓ ବିଜୟ ତାଙ୍କୁ ଚିହ୍ନି ନ 
ପାରି ବାଧା ଦେଇଥ୍‌ଲେ ! ଏଥରେ କ୍ରେଧାନ୍ଧିତ ହୋଇ ମନୁ ସେ ଦୁହେଁ ଅସୁର ଜନ୍ମ ଲଭିବେ 
ବୋଲି ଶାପ ଦେଲେ । ମନୁଙ୍କ ପରିଚୟ ପାଇ ଜୟ ବିଜୟ ଅନୁନୟପୂର୍ବକ ଶାପ ଖଣ୍ଡନ 
ହେବାର ଉପାୟ ଜିଜ୍ଞାସା କଲେ । ମନୁ କହିଲେ ଯେ ସେମାନେ ପ୍ରଥମ ଜନ୍ମରେ ହିରଣ୍ୟକଶିପୁ- 
ହିରଣ୍ୟାକ୍ଷ ଦିତୀୟ ଜନ୍ମରେ ରାବଣ କୁମ୍ଭକର୍ଣ୍ଣ ଓ ତୃତୀୟ ( ଶେଷ ) ଜନ୍ମରେ ଦନ୍ତବକ୍ତ- ଶିଶୁପାଳ 
ହେବେ ଓ ବିଷୁ ଅବତୀର୍ଣ୍ଣ ହୋଇ ତାଙ୍କୁ ନିହତ କଲେ ସେମାନେ ଶାପରୁ ମୁକ୍ତି ପାଇବେ । ମନୁ 
ତାଙ୍କ ଦ୍ବାରପାଳ ଦ୍ଵୟଙ୍କୁ ଶାପ ଦେବାରୁ ବିଷ୍ଣୁ ମନୁଙ୍କ ଉପରେ ରାଗିଲେ ଓ ଜୟ-ବିଜୟ ତ୍ରିବାର 
ଅସୁର ହେବା ପରି ମନୁ ମର୍ଭ୍ଯରେ ନରରୂପରେ ତ୍ରିବାର ଜନ୍ମଲାଭ କରିବେ ବୋଲି ଶାପ 
ଦେଇଥ୍‌ଲେ ¬ 
ଦ୍ଵାର ଶୂନ୍ୟ ହେଲା ଯହୁଁ ବୈକୁଣ୍ଠପୁରର । 
ବିଷ୍ଣୁ କୋପ କଲେ ବ୍ରହ୍ମାତନୟ ଉପର ॥ 
ଆରେ ଅଳ୍ପ ଦୋଷେ ଦ୍ବାରପାଳ ମୋ ନାଶିଲୁ । 
ଯାଇ ମର୍ର୍ୟ ପୁରେ ନର ହୁଅ ତୁ ରେ ଓଲୁ ॥ 
ମନୁ ମହରଷି ଶୁଣି ହୋଇଲେ ବିନୟୀ । 
ପିତାର ଆଞ୍ଞାରେ ଦେବ ଅଇଲି ଯେ ମୁହିଁ ॥ 
ତୁମ୍ଭ ଅଭିଶାପେ ମୁହିଁ ହୋଇବି ମନୁଷ୍ୟ । 

ମୁକତି ପଥକୁ ମୋତେ କହ ଜଶଦୀଶ ॥ 
ପ୍ରଭୁ ବୋଲନ୍ତି ମନୁଷ୍ୟ ହୋଇବୁ ନିଶ୍ଚୟ | 
ମମ ଲୀଳା କହି ପୁଣି ବୈକୁଣ୍ଠକୁ ପାଅ ॥| 
ପ୍ରଥମ ଜନ୍ମରେ ମୁହିଁ ହେଲି କାଳିଦାସ । 
ସେ ଜନ୍ମରେ ବିଷ୍ଣୁଲୀଳାଂ କଲି ପରକାଶ ॥ 
ଦ୍ଵିତୀୟ ଜନ୍ମରେ ମହାକାଳୀ ନାମେ କବି । 
ପଙ୍କଜବଦନୀ ସୁପ୍ରସନ୍ନା ବାକ୍ୟଦେବୀ ॥! 
ତୃତୀୟ ଜନ୍ମରେ ହେଲି ଶ୍ରୀ ସାରଳାଦାସ । 
ଶ୍ରୀ ବିଷ୍ଣଲୀଳାକୁ ମୁଖେ କରିଲି ଅଭ୍ୟାସ ॥ 
ପ୍ରଥମେ ଶ୍ରୀରାମାୟଣ ଦ୍ଵିତୀୟେ ଭାରତ । 
ତୃତୀୟେ ଲିଖନ କଲି ଶିରୀ ଭାଗବତ ॥ 
(ଓଡ଼ିଶା ଜଗନ୍ନାଥ କମ୍ପାନି ପ୍ରକାଶିତ ' ଚଣ୍ଡୀପୁରାଣ, ୧୯୬୧, ପୃ-୩୫) 
ସାରଳାଦାସ ଯେଉଁ ସମାଜର ଗ୍ରହଣୀୟ ହେବା ଲକ୍ଷ୍ୟ ରଖ୍‌ ଗ୍ରନ୍ଧରଚନା କରୁଥ୍‌ଲେ 
ତାହା ଥୁଲା ଓଡ଼ିଶାର ଗ୍ରାମ୍ୟ ସମାଜ ଗ୍ରାମାଞ୍ଚଳର ପ୍ରାୟଶଃ ଅଶିକ୍ଷିତ, ସଂସ୍କୃତ ଭାଷା ବୁଝୁ 
ନଥ୍‌୍ବା ଲୋକଙ୍କ ପାଇଁ ସେ ପୁରାଣ ଲେଖୁଥ୍ଲେ ! ଗାଉଁଲି ଲୋକେ ଧର୍ମଭୀରୁ ଓ 
ସରଳବିଶ୍ଵାସୀ । ଏମାନେ ପରମ୍ପରାକ୍ରମେ ସଂସ୍କୃତ ଭାଷାରେ ରଚିତ ପୁରାଣଗୁଡ଼ିକର ଓ 
ରାମାୟଣ -ମହାଭାରତର କାହାଣୀ ସବୁ ଶୁଣି ଆସିଛନ୍ତି ଓ ତାହା ସବୁ ଧୁବସତ୍ୟ ବୋଲି ଗ୍ରହଣ 
କରିଆସିଛନ୍ତି । ସେମାନଙ୍କ ମନରୁ ପୁରୁଣା କାହାଣୀକୁ ହଟାଇ ତା” ସ୍ଥାନରେ ନୂଆ କାହାଣୀକୁ 
ଭର୍ଭି କରିବା ଓ ନୂଆ କାହାଣୀକୁ ବିଶ୍ବାସଯୋଗ୍ୟ କରାଇନେବା ସୁସାଧ୍ଯ ବ୍ୟାପାର ନୁହେଁ । 
ଏଥ୍ପାଇଁ ମୌଳିକ ପୁରାଣକାରକୁ ନିଜ ସମ୍ପର୍କରେ ମଧ୍ଯ ପୁରାଣ କଥା (Mh) ସୃଷ୍ଠି କରିବାକୁ 
ପଡ଼ିଥାଏ ଓ ସେ ଦୈବୀପ୍ରସାଦ ଦାବି କରିଥାଏ | ସାରଳାଦାସ ମହାଭାରତରେ ନିଜେ ମୂଳତଃ 
ଶିବାନୁଚରା ନନ୍ଦୀ ଥ୍ବା କଥା ପ୍ରକାଶ କରିଥୁଲେ ! ନିଜ ଭିତରେ ବୈଷ୍ଣବ, ଶାକ୍ତ ଓ ଶୈବ 
ଢିଛିଧ ଧର୍ମଧାରାର ମିଶ୍ରଣ ଦେଖାଇବା ପାଇଁ ଏହା ଅଭିପ୍ରେତ ଥ୍ବା ମନେହୁଏ । ଧର୍ମରାଜ୍ୟରେ 
ସାମ୍ପଦାୟିକ ସମନ୍ଧୟ କଥାଟି ପୁରୀର ମନ୍ଦିରରେ ପୂର୍ବରୁ ଲାଳିତ ହେଉଥଲା ରଙ୍ଗବେଦୀରେ 
ଜଗନ୍ନାଥ ( ବୈଷ୍ଣବ), ଭଦ୍ରା ( ଶାକ୍ତ ) ଓ ବଳଭଦ୍ର ( ଶୈବ ) ତ୍ରିମୂ୍ଭିଙ୍କୁ ନେଇ । ସାରଳାଦାସ 
ସେହି କଥାଟିକୁ ନିଜ ଭିଡ଼ରେ ଦେଖାଇଛନ୍ତି ନିଜକୁ ଶିବାନୁଚର ନନ୍ଦୀ ( ଶୈବ), ସାରୋଳାଚଣ୍ଡୀ 
ଉପାସକ ( ଶାକ୍) ଓ ବଷ୍ପଙ୍କ ମହିମା ପ୍ରଖ୍ୟାପକ ମହାଭାରତ ରଚୟିତା କବି (ବୈଷବ) 
କରି । ଚଣ୍ଡୀପୁରାଣ ଲେଖ୍ବାବେଳେ ମହାଭାରତ ପ୍ରଚାରିତ ଜାତିସ୍ମରିତାକୁ ବଦଳାଇବା 
ଆବଶ୍ୟକ ହେଲା, କାରଣ ମହାଭାରତର ସ୍ଵଭାବ ବୈଷ୍ଣବ ଥବା ସ୍ଥଳେ ଚଣ୍ଡୀପୁରାଣର ସ୍ଵଭାବ 
ଶାକ୍ତ ଥୁଲା । ନୂଆ ଜାତିସ୍ମରିତା ପାଇଁ ସାରଳାଦାସ ସଂସ୍କୃତ ଭାଗବତ ପୁରାଣର ସପ୍ତମ ସ୍ପନ୍ଦ 
ପ୍ରଥମ ଅଧ୍ୟାୟରେ ବର୍ଣ୍ଣିତ ଜୟବିଜୟଙ୍କ ଶାପ ଆଖ୍ୟାନର ଆଶ୍ରୟ ନେଇଛନ୍ତି । ସମ୍ପୂର୍ଣ ଅଭିନବ 
ଆଖ୍ୟାନ ଅପେକ୍ଷା ସୁବିଦିତ ଆଖ୍ୟାନର ନବୀକରଣ ଅଧୁକ ବିଶ୍ଵବାସ୍ୟ ହେବା ଆଶାରେ ସେ 

ଏପରି କରିଥ୍‌ବା ସମ୍ଭବ । ଭାଗବତର ବିବରଣ ଅନୁସାରେ ବୈକୁଣ୍ଠର ଜୟ ଓ ବିଜୟ ନାମଧେୟ 
ଦୁଇ ଦ୍ଧଵାରପାଳ ଚତୁଃସନଙ୍କୁ ଚିହ୍ନି ନ ପାରି ବିଷ୍ଣୁଙ୍କ ଦର୍ଶନକୁ ଛାଡ଼ି ନ ଥୁଲେ | ସନକ, ସନନ୍ଦନ, 
ସନାତନ ଓ ସନତୃକୁମାର ନାମଧ୍ଧେୟ ବ୍ରହ୍ମାଙ୍କର ଏହି ଚାରିଜଣ ପୁଅ ମରୀଚି ଆଦି ମହୂର୍ଷିଙ୍କଠାରୁ 
ମଧ୍ଯ ବୟୋଜ୍ୟେଷ୍ଠ ହେଲେ ହେ ଚିରକାଳ ପାଞ୍ଚ ଛ” ବର୍ଷୀୟ ବାଳକ ରୂପଧାରୀ ହେବାରୁ 
ଏପରି ଭ୍ରମ ହୋଇଥଲା । ଏଥୁରେ କୁଦ୍ଧ ହୋଇ ଚତୁଃସନ ସେମାନଙ୍କୁ ଶାପ ଦେଲେ ଯେ 
ସେମାନେ ତିନି ଜନ୍ମ ଯାଏ ଅସୁର ହୋଇ ଜନ୍ମଲାଭ କରିବେ । ଶାପାନୁସାରେ ଜୟ -ବିଜୟ 
କ୍ରମାନ୍ନୟରେ ହେଲେ ହିରଣ୍ୟକଶିପୁ -ହିରଣ୍ୟାକ୍ଷ ( ସତ୍ୟ ), ରାବଣ-କୁମ୍ଭକର୍ଣ୍ଣ ( ତ୍ରେତା) ଓ 
ଶିଶୁପାଳ -ଦନ୍ତବକ୍ତ ( ଦ୍ଵାପର ) । ସାରଳାଦାସ ବ୍ରହ୍ମାତନୟ ଚତୁଃସନଙ୍କ ସ୍ଥାନରେ ବ୍ରହ୍ମାତନୟ 
ମନୁଙ୍କୁ ରଖ୍‌ ଭାଗବତର ଆଖ୍ୟାନର ପରିବର୍ଭନ ( ଚାରିଜଣ ଏକ ଅବତାର ହେବାର ଅସୁବିଧା 
ଯୋଗୁଁ ଜଣେ ରଶଷିଙ୍କ ଆବଶ୍ୟକତା ଅନୁମେୟ) ଓ ନିଜକୁ ମନୁଙ୍କ ଅବତାର କରି ତାହାର 
ପରିବର୍ବନ କଲେ । ଜୟ-ବିଜୟଙ୍କ ତିନି ଜନ୍ମ ସହିତ ସାମ୍ୟ ରଖ୍‌ ମନୁ ମଧ୍ଯ ତିନି ଅବତାର 
ହେବା କଥା କୁହାଗଲା । ଅଥଚ ମହାଭାରତରେ ସାରଳାଦାସ ଚାରି ଅବତାର କଥା ଲେଖ୍ଥଲେ 
ହେଁ ଚତୁର୍ଥ ଅବତାର ଭବିଷ୍ୟତ୍ଵରେ ଘଟିବା ସୂଚନା ଦେଇଥ୍‌ଲେ । 

ପୀତାମ୍ବର ଦାସ ଚଣ୍ଡୀପୁରାଣରେ ବର୍ଣ୍ଣିତ ସାରଳା ଦାସଙ୍କ ଜାତିସ୍ମରତାକୁ ପରିବର୍ଭିତ 
କରି ନିଜର ଜାତିସ୍କରତାର ବିବରଣ ପ୍ରସ୍ତୁତ କରିଛନ୍ତି । ଏହି ଅବସ୍ଥାରେ ଓଡ଼ିଆ ଭାଷାର କବି 
ପରମ୍ପରାର ଆଦ୍ୟରେ ଜଣେ ସର୍ବଜନବିଦିତ ସଂସ୍କୃତ ଭାଷାର କବି କାଳିଦାସ ସ୍ଥାନ ପାଇ 
ଯାଇଛନ୍ତି । ପୀତାମ୍ବର ମହାକାଳିକା ବା ମହାକାଳ ଧ୍ଵଂସକୁ ତ୍ୟାଗ କରିଛନ୍ତି କାରଣ ସେହି 
ନାମର କୌଣସି କବି ପ୍ରସିଦ୍ଧ ନୁହନ୍ତି । ପୀତାମ୍ବରଙ୍କ ବର୍ଣ୍ଣନାରେ ତାଙ୍କ ପୂର୍ବ ଜନ୍ମଗୁଡ଼ିକ 
ଏହିପରି — 

୧ମ ଜନ୍ମ : କାଳିଦାସ ସଂସ୍କୃତ ମହାକାବ୍ୟ ( ରଘୁବଂଶର ପ୍ରଣେତା ) 

୨ୟ ଜନ୍ମ : ଜଗନ୍ନାଥ ଦାସ ( ଓଡ଼ିଆ ଭାଗବତର ପ୍ରଣେତା ) 

୩ୟ ଜନ୍ମ : ବଳରାମ ଦାସ ( ଓଡ଼ିଆ ରାମାୟଣର ପ୍ରଣେତା ) 

୪ର୍ଥ ଜନ୍ମ : ଅଚ୍ୟୁତାନନ୍ଦ ଦାସ ( ଓଡ଼ିଆ ହରିବଂଶର ପ୍ରଣେତା ) 

୫ମ ଜନ୍ମ : ସାରଳାଦାସ ( ଓଡ଼ିଆ ମହାଭାରତ ଓ ଚଣ୍ଡୀପୁରାଣର ପ୍ରଶେତା ) 

୬ଷ୍ଠ ଜନ୍ମ : ମହାଦେବ ଦାସ ( ଓଡ଼ିଆ ବିଷୁକେଶରୀ ଓ କାଉଁକ ମାହାତ୍ମ୍ୟର ପ୍ରଣେତା ) 

୭ମ ଜନ୍ମ : ପୀତାମ୍ବର ଦାସ ( ଓଡ଼ିଆ ନୃସିଂହ- ପୁରାଣର ପ୍ରଣେତା ) 

ଏଥ୍‌ରେ ଓଡ଼ିଆ କବିମାନଙ୍କର ଆବିର୍ଭାବର ଏତିହାସିକ କ୍ରମ ରକ୍ଷା କରାଯାଇନାହିଁ 
ସଂସ୍କୃତ ଓ ସଂସ୍କୃତାନୁସାରୀ କବିମାନଙ୍କୁ ପୂର୍ବବର୍ଭୀ ଓ ଓଡ଼ିଆ ପୁରାଣକାରମାନଙ୍କୁ ପରବର୍ଭଭୀ 
କରାଯାଇଛି । ସଂସ୍କୃତ ପ୍ରାଚୀନ ଓ ପ୍ରାକୃତ ( ଓଡ଼ିଆ ) ଅର୍ବାଚୀନ; ଏହି ବିଚାର ନେଇ ସେ 
. ଚଣ୍ଡୀପୁରାଣ ଓ ବିଷ୍ଣକେଶରୀ ନାମକ ମୌଳିକ ଓଡ଼ିଆ ପୁରାଣର କବିମାନଙ୍କୁ ଭାଗବତ, 
ରୀମାୟଣ ଓ ହରିବଂଶର ଅନୁବାଦକ କବିମାନଙ୍କର ପରବର୍ଭୀ କରିଛନ୍ତି । ଅନୁବାଦକ 
କବିମାନଙ୍କ ମଧ୍ୟରେ ଯାହାର ଭାଷା ସଂସ୍କୃତ ପ୍ରାୟ ସେ ( ଜଗନ୍ନାଥ ଦାସ ) ହୋଇ ପଢ଼ିଛନ୍ତି 


ଜାତିସ୍ମରତା ଓ ବର ଲାଭ ଓ ୩୫ 

ପ୍ରାଚୀନତମ । ପୀତାମ୍ବର ଦାସଙ୍କର ପୂର୍ବ ଜନ୍ମଗୁଡ଼ିକର କ୍ରମର ଯଥାର୍ଥତା ଏହି ଦୃଷ୍ଟିରୁ 
ସମର୍ଥନୀୟ କିନ୍ତୁ ସେମାନଙ୍କର ଆବିର୍ଭାବ କାଳ ଦୃଷ୍ଟିରୁ ନୁହେଁ । 
ପୀତାମ୍ବର ନୃସିଂହ -ପୁରାଣର ୨ୟ ସାଗରରେ ନିଜକୁ ମନୁଙ୍କ ସପ୍ତମ ଅବତାର ବୋଲି 
ଲେଖଛନ୍ତି କିନ୍ତୁ ଅନ୍ୟତ୍ର ନିଜକୁ ଷଷ୍ଠ ଅବତାର ରୂପେ ଆଖ୍ୟାତ କରାଇଛନ୍ତି 
ଆଜକୁ ଗଲାଣି ପାଞ୍ଚ ଜନ୍ମ ମୋର ପୁଣି । 
ସ୍ଵପନେ କହିଲେ ଏହା ମୋତେ ଗୋସାମଣୀ ॥! 
ଏ ଜନ୍ମ ମିଶି ମୋହର ଷଡ଼ ଜନ୍ମ ହେଲା । 
ଶାରଦା ଆଜ୍ଞାରୁ ମୁହିଁ ଲେଖେ ଏହା ଭଲା ॥ (୩/୧୮୯) 
ପୁଣି, ଦେବୀ ସରସ୍ଵତୀ କବିଙ୍କୁ କହିଥ୍ବା କଥା ଲେଖାଅଛି — 
ତୁହି ମୋହର ପ୍ରତ୍ୟକ୍ଷେ ପୁତ୍ର ଅଟୁ ଜାଣ । 
ଆଜକୁ ହେଲାଣି ଷଷ୍ଠ ଜନ୍ମ ତୋର ପୁଣ ॥ 
ଜନ୍ମକେ ପୁରାଣେ ଯାଉଅଛୁ ଜାଣ ଲେଖ୍‌ । 
ଏଥ୍‌କୁ ନ କର ହେଉଅଛୁ ଆମ୍ଭେ ସାକ୍ଷୀ ॥| (୪/୧୮୭) 
ଏଥ୍‌ରୁ ଅନୁମିତ ହୋଇପାରେ ଯେ ପୀତାମ୍ବର କାଳିଦାସଙ୍କୁ ଛାଡ଼ି ଅନ୍ୟ ଛଅ ଜନ୍ମକୁ 
ଗଣିଛନ୍ତି । କାଳିଦାସ ତ୍ୟକ୍ତ ହେବାର କାରଣ ଦ୍ଵିବିଧ, ପ୍ରଥମତଃ କାଳିଦାସ ଓଡ଼ିଆ କବି ନୁହନ୍ତି, 
ଦ୍ଵିତୀୟତଃ କାଳିଦାସ ପୁରାଣକାର ନୁହନ୍ତି ଅଥଚ ଅନ୍ୟମାନେ ସମସ୍ତେ ଓଡ଼ିଆ ପୁରାଣକାର । 
“କନ୍ଧକେ ପୁରାଣେ? ଲେଖ୍ବା ମଧ୍ଯରେ ପୀତାମ୍ବର ପୂର୍ବ ପାଞ୍ଚ ଜନ୍ମରେ ପାଞ୍ଚଟି ପୁରାଣ 
ଲେଖ୍ଥ୍ବା କଥା କହିଛନ୍ତି । ପୀତାମ୍ବରଙ୍କ ପୂର୍ବଜନ୍ମ ନିର୍ବାରଣ ସହିତ ‘ପଞ୍ଚପୁରାଣ'ର ସମ୍ପର୍କ 
ରହିଛି । 
ପଞ୍ଚପୁରାଣ : 
ପୀତାମ୍ବର ଦାସଙ୍କ ଅନେକାନେକ ମୌଳିକ କଳ୍ପନା ମଧ୍ଯରେ ' ପଞ୍ଚପୁରାଣ ? ଗୋଟିଏ । 
ସଂସ୍କୃତ ପରମ୍ପରାର ଅଷ୍ଟାଦଶ ପୁରାଣ ଓ ଉପପୁରାଣ କଥା ସୁବିଦିତ । ପୀତାମ୍ବର ପୁରାଣର 
ସଂଖ୍ୟା ୧୮ ବୋଲ ମାନିଛନ୍ତି କିନ୍ଧୁ ସଂସ୍କୃତର ୧୮ ପୁରାଣର ଅନ୍ତର୍ଗତ ଅନେକ ପୁରାଣର 
ନାମକୁ ଛାଡ଼ି ସେ ନୂଆ ନାମ ଯୋଗ କରିଛନ୍ତି । ସେ ଅଷ୍ଟାଦଶ ପୁରାଣ ମଧ୍ଯରେ ( ୧ ) ନୃସିଂହ, 
( ୨) ବ୍ରହ୍ମ, (୩) ମାର୍କ, (୪) ବସିଷ୍, (୫) ମସ୍ୟ, (୬) କୂର୍ମ, (୭) ବରାହ, 
( ୮ ) ବାମନ, ( ୯ ) ବାଗ୍ଦେବୀ, ( ୧୦ ) ଲକ୍ଷ୍ମୀ, ( ୧୧ ) ପଦ ଓ ( ୧୨ ) ବହାଣ୍ଡ ପୁରାଣର 
ନାମୋଲ୍ଲେଖ କରି ନୃସିଂହ -ପୁରାଣର ଶ୍ରେଷ୍ଠତ୍ଧ ପ୍ରତିପାଦନ କରିଛନ୍ତି 
ବେଦବ୍ୟାସ -କୃତ ଏହି ସବୁ ଶାସ୍ତ୍ର ଜାଣ । 
ଅଷ୍ଟାଦଶ ପୁରାଣ ଯେ ବାନ୍ଧିଲେକ ପୁଣ ॥ 
ନୃସିଂହ -ପୁରାଣ କଲେ ତାଙ୍କ ମଧ୍େ ରାଜା | 
ତହିଁକି ବ୍ରହ୍ମପୁରାଣ ପାତ୍ର ପଣେ ଖଞ୍ଜା ॥ 
ମନ୍ତ୍ରୀପଣରେ ଖଟିଲେ ମାର୍କଣ୍ଡ ପୁରାଣ । 


୩୬୦ ନୃସିଂହ ପୁରାଣାକାର ପୀତାମ୍ବର ଦାସ 


Digitized by srujanika@ gmail.com 


ବସିଷ୍ଠ ପୁରାଣ କଲେ ପ୍ରୋହିତ ବରଣ ॥ 

ମତ୍ସ୍ୟ ପୁରାଣ ବେହେରା ମହାପାତ୍ର ହେଲେ । 

ସୈନ୍ୟବଳ ଛତ୍ର କୂର୍ମପୁରାଣକୁ କଲେ ॥ 

ବରାହ ପୁରାଣ ହେଲେ ସର୍ବ ଅଧ୍କାରୀ । 

ପରୀଛା କଲେ ବାମନ ପୁରାଣ ବିଚାରି ॥ 

ବୀଣା ବଜାଇ ରହିଲେ ବାଗ୍ଦେବୀ ପୁରାଣ ! 

ଲକ୍ଷ୍ମୀ ପୁରାଣ ସେବିଲେ ପ୍ରିୟା ହୋଇ ଜାଣ ॥ 

ପଦ୍ମପୁରାଣ ନିଯୋଗ ହେଲେ ସେବାକାରୀ । 

ବ୍ରହ୍ମାଣ୍ଡ ପୁରାଣ ହେଲେ ସଭା-ପଢ଼ିହାରୀ ॥ 

ଏହା ଉତ୍ତାରୁ ଆବର ଯେତେକ ପୁରାଣ । 

ପରିଚାର ହେଲେ ରାଜା ପାଦରେ ରହିଣ ॥ ( ୧/୪୯) 

ଏଥ୍‌ରେ ଉଲ୍ଲିଖ୍ତ ବାଗ୍ଦେବୀ ପୁରାଣ ଓ ଲକ୍ଷ୍ମୀପୁରାଣ ସଂସ୍କୃତ ପରମ୍ପରାର ପୁରାଣ 

ନୁହଁନ୍ତି । ସଂସ୍କୃତ ପରମ୍ପରାରେ ବସିଷ୍ଠ ଏକ ଉପପୁରାଣ ଓ ଅଧ୍କାଂଶ ମତରେ ନୃସିଂହ- 
ପୁରାଣ ମଧ୍ଯ ଏକ ଉପପୁରାଣ । ଭାଗବତ ପରି ସୁବିଦିତ ପୁରାଣ ଏଠାରେ ଅନୁକ୍ତ ରହିବାର 
କାରଣ ହେଲା କବି ଭାଗବତକୁ ଅଷ୍ଟାଦଶ ପୁରାଣ ମଧ୍ଯରେ ଗଣନା ନକରି ଅଷ୍ଟାଦଶ ପୁରାଣ 
ଅପେକ୍ଷା ମହତ୍ତର ‘ପଞ୍ଚପୁର।ଣ” ମଧ୍ଯରେ ଗଣି ଛନ୍ତି । ଏକା ନୃସିଂହ -ପୁରାଣର ଶ୍ରବଣ 
ପଞ୍ଚପୁରାଣ ଶ୍ରବଣର ସମ୍ମିଳିତ ପୁଣ୍ୟଫଳ ଦେବାଙ୍କୁ ସମର୍ଥ ବୋଲି ସେ ବହୁ ସ୍ଥାନରେ 
ସୂଚାଇଛନ୍ତି — 

ନୃସିଂହ-ପୁରାଣକୁ ଯେ ଯେତେ ପ୍ରାଣୀ ଶୁଣି । 

ଲଭିବେ ପଞ୍ଚପୁରାଣ ପୁଣ୍ୟକୁ ସେ ପୁଣି ॥ (୭/୧୧୮) 

ପଞ୍ଚ ପୁରାଣ ପୁଣ୍ୟ ଏ ଗ୍ରନ୍ଥ ଶୁଣି ଲଭେ ॥ (୭/୧୪୬) 

ଏ ଗ୍ରଛ୍େ ପଞ୍ଚପୁରାଣ ଫଳ ପ୍ରାଣୀ ଲଭେ । (୭/୧୫୪ ) 

ପାଞ୍ଚ ପୁରାଣର ଫଳ ଏଥୁ ଜାଣ ମିଳେ । (୭/୧୫୮) 

ପଞ୍ଚ ପୁରାଣ ଫଳ ଏ ଗ୍ରନ୍ତେ ଅଛି ଭରି । (୭/୧୬୫) 

ପଞ୍ଚ ପୁରାଣ ଶୁଣିମା ପୁଣ୍ୟ ଏଥ୍‌ ପାଇ । (୭/୧୮୧) 

ଶୁଣିଣ ପଞ୍ଚପୁରାଣ ଫଳକୁ ସେ ଲଭେ । (୭/୧୮୫) 

ପୀତାମ୍ବର ପଞ୍ଚପୁରାଣର ଅନ୍ତଭୁକ୍ତ ପାଞ୍ଜୋଟିଯାକ ପୁରାଣର ସୂଚନା ଦେଇଛନ୍ତି ଯଦିଚ 

ସ୍ପଷ୍ଟଭାବରେ ନୁହେଁ । ତାଙ୍କ ପୌତ୍ର ଗୌରାଙ୍ଗ ଦାମୋଦର ପୁରାଣ ପ୍ରଥମ ଖଣ୍ଡରେ ତାହା 
ପ୍ରାଞ୍ଜଳ କରି ଦେଇଛନ୍ତି । ଗୌରାଙ୍ଗଙ୍କ ବର୍ଣ୍ଣନା ଅନୁସାରେ ଅଷ୍ଟାଦଶ ପୁରାଣ ହେଲା — 
( ୧ ) ବୃହ, ( ୨ ) ପଢୁ, (୩) ବିଷ, ( ୪) ଶିବ, ( ୫) ନାରଦ, ( ୬ ) ମାର୍କଣ୍ଡ, ( ୭ ) ଅଗ୍ର, 
(୮) ଭବିଷ୍ୟ, ( ୯) ବ୍ରହୁବୈବରଁ, (୧୦) ଲିଙ୍ଗ, ( ୧୧) ବରାହ, (୧୨) ସ୍ନ୍ଦ, 
( ୧୩) ବାମନ, (୧୪) କୂର୍ମ, (୧୫) ମସ୍ୟ, (୧୬) ଗରୁଡ଼, (୧୭) ବ୍ରହ୍ମାଣ୍ଡ ଓ 

( ୧୮) ଧର୍ମ । ସଂସ୍କୃତର ସୁବିଦିତ ଅଷ୍ଟାଦଶ ପୁରାଣ ତାଲିକା ମଧ୍ୟରେ ଭାଗବତ ପୁରାଣ 
ବଦଳେ ଏଠାରେ ଧର୍ମପୁରାଣ ସ୍ଥାନ ପାଇଛି । ସଂସ୍କୃତରେ ଶିବଧର୍ମ ପୂରାଣ ନାମରେ ଏକ 
ଉପପୁରାଣ ରହିଛି କିନ୍ଧ ଧର୍ମପୁରାଣ ନାମରେ କୌଣସି ପୁରାଣ ନାହିଁ । ସଂସ୍କୃତ ପୁରାଣ 
ମଧ୍ଯରେ ଭାଗବତର ସ୍ଥାନ ବିଷୟରେ ( ତାହା ବୈଷ୍ଣବ ଶ୍ରୀମଦଵଭାଗବତ ହେଉ କିମ୍ବା ଶାକ୍ତ 
ଦେବୀ ଭାବବତ ହେଉ) ସନ୍ଦେହ ନାହିଁ । କିନ୍ତୁ ଦାମୋଦରି ପୁରାଣ ଅନୁସାରେ ଭାଗବତ 
‘ପଞ୍ଚପୁରାଣ”? ନାମରେ ଅଭିହିତ ମହାଶୟ ( ଅର୍ଥାତ ବିଶାଳ ଆଧାରବିଶିଷ୍ଟ ) ପୁରାଣର 
ଅନ୍ତଭୁକ୍ତ | 
ଏ ରୂପେ ଅଷ୍ଟାଦଶ ପୁରାଣ ନିର୍ଣ୍ଣୟ । 
ଏ ତହୁଁ ଉପୁଜିଲା ପୁରାଣ ମହାଶୟ ॥ 
ପଞ୍ଚପୁରାଣ ନାମ ଯାହାକୁଟି କହି । 
ନୁସିଂହ- ପୁରାଣ ରାମାୟଣ ଯେ ଅଟଇ ॥ 
ଶ୍ରୀ ମହାଭାରତ ଭାଗବତ ହରିବଂଶ । 
ଏ ରୂପେ ପଞ୍ଚପୁରାଣ ହୋଇଲା ପ୍ରକାଶ । 
( ଦାମୋଦର ପୁରାଣ, ପ୍ରଥମ ଖଣ୍ଡ ) 
ପଞ୍ଚପୁରାଣର ନାମ ¬ ( ୧ ) ନୁସିଂହ-ପୁରାଣ, ( ୨ ) ରାମାୟଣ, (୩) ମହାଭାରତ, 
( ୪) ଭାଗବତ ଓ ( ୫) ହରିବଂଶ । ପୀତାମ୍ବର ପଞ୍ଚପୁରାଣର ସମ୍ମିଳିତ ପୁଣ୍ୟଫଳ ଏକା 
ନୃସିଂହ-ପୁରାଣରୁ ଲଭ୍ୟ ବୋଲି କହୁଥ୍ବାରୁ ପଞ୍ଚପୁରାଣଭୁକ୍ତ ନୃସିଂହ-ପୁରାଣ ପୀତାମ୍ବର 
ଲେଖୁଥ୍‌ବା ନୃସିଂହ -ପୁରାଣଠାରୁ ଭିନ୍ନ ଥ୍ବା ସୂଚିତ ହେଉଛି । ପୀତାମ୍ବର ଲେଖୁଥ୍‌ବା ନୁସିଂହ- 
ପୁରାଣ ଅଷ୍ଟାଦଶ ପୁରାଣ ଅନ୍ତଭୁକ୍ତ ବୋଲି ସେ ଜଣାଇଛନ୍ତି : ଅଷ୍ଟାଦଶ ପୁରାଣେ ଏ ଗ୍ରନ୍ନ 
ଅଟେ ଉକ୍ତଂ ( ୧।୧ ୬୪ ) | ତାହା ଅଷ୍ଟାଦଶ -ପୁରାଣ ମଧ୍ଯରେ ରାଜା ବୋଲି ମଧ୍ଯ ସେ ଲେଖ୍ଛନ୍ତି 
( ୧/୪୯) । ପଞ୍ଚପୁରାଣ ଅନ୍ତର୍ଗତ ନୃସିଂହ-ପୁରାଣ ପ୍ରଥମ ନୃସିଂହ ଗ୍ରନ୍ଥ ଓ ପୀତାମ୍ବରଙ୍କ 
ନୃସିଂହ -ପୁରାଣ ଦ୍ବିତୀୟ ନୃସିଂହ-ଗ୍ରନ୍ଧ : ଦିତୀୟ ନୁସିଂହ- ଗ୍ରନ୍ଥ ଲେଖ୍ଲି ସଂସାରେ” ' ( ୫/ 
୨୩୨) | 
ଏହି ପଞ୍ଚପୁରାଣର ଓଡ଼ିଆ କବି ପଞ୍ଚକଙ୍କୁ ପୀତାମ୍ବର ନିଜର ପୂର୍ବଜନ୍ମ ରୂପେ ସ୍ବୀକୃତି 
ଦେଇଛନ୍ତି । ପୀତାମ୍ବର ନିଜେ ବିଭିନ୍ନ ଜନ୍ମରେ ଏହି ପାଞ୍ଚଟି ପୁରାଣ? ଲେଖ୍ଥ୍ବା କଥା 
କହିଛନ୍ତି — 
ଶୁଣ ସାଧୁଜନମାନେ ନ ଥୁଲା ମୋ ଏହା | 
ପୁରାଣ କଲେ ଶ୍ରୀ ବାକ୍ୟଦେବୀ ମାତ ଯାହା ॥ 
ହରିବଂଶ ରାମାୟଣ ଆଉ ଶ୍ରୀ ଭାରତ | 
ଦ୍ଵାଦଶ ଖଣ୍ଡ ଅଟଇ ଜାଣ ଭାଗବତ ॥ 
ଏହାଙ୍କ ସଙ୍ଗତେ ସରି ନୃସିଂହ -ପୁରାଣ ! 
ଜନ୍ମେ ଜନ୍ମେ ଏ ପୁରାଣ କରିଲି ବଖାଣ ॥ ( ୨/୪୪) 


୩୮ ଠି ନୃସିଂହ ପୁରାଣାକାର ପୀତାମ୍ବର ଦାସ 

ଅତଏବ ପୀତାମ୍ବରଙ୍କ ପୂର୍ବଜନ୍ମ ମଧ୍ୟରେ କାଳିଦାସଙ୍କ ସ୍ଥାନ ରହୁନାହିଁ । ପୀତାମ୍ବର 
ତାଙ୍କ ନୃସିଂହ -ପୁରାଣ ମଧ୍ଯରେ ମୁର ଦୈତ୍ୟର ବିନାଶକ ନୃସିଂହଙ୍କ ଚରିତର ବିସ୍ତାରିତ ବିବରଣ 
ଦେବା ସଙ୍ଗେ ସଙ୍ଗେ ଦ୍ଵାଦଶ ସ୍ପନ୍ଦାୟ୍‌କ ଭାଗବତ ପୁରାଣର ସଂକ୍ଷେପସାର ଦେଇଛନ୍ତି, 
ସଂକ୍ଷେପରେ ରାମାୟଣ ଚରିତକୁ ଆମୂଳଚୂଳ ବର୍ଣ୍ଣନା କରିଛନ୍ତି, ହରିବଂଶ ବର୍ଣ୍ଣିତ କୃଷ୍ଣଲୀଳାର 
ସାରାଂଶ ଲେଖ୍‌ଛନ୍ତି, ସଂକ୍ଷିପ୍ତ ଆକାରରେ ଶ୍ରୀମଭଗବତ୍ବ ଗୀତା ସମେତ ମହାଭାରତ ଚରିତ 
କହିଛନ୍ତି ଓ ହିରଣ୍ୟକଶିପୁ ବିଦାରକ ନୃସିଂହ ଓ ତାଙ୍କ ଉକ୍ତ ପ୍ରହ୍ଲାଦ ଚରିତ ମଧ୍ଯ ବର୍ଣ୍ଣନା କରିଛନ୍ତି । 
ଏହି ଦୃଷ୍ଟିରୁ ପୀତାତ୍ବରଙ୍କ ନୃସିଂହ -ପୁରାଣ ପଞ୍ଚପୁରାଣର ସମଷ୍ଚିଭୂତ ଗୁଣୀତ୍ମାକ | ଭାଗବତକାର 
ଜଗନ୍ନାଥ ଦାସ, ରାମାୟଣକାର ବଳରାମ ଦାସ, ହରିବଂଶ ( ସାତଖଣ୍ଡିଆ ) ଲେଖକ ଅଚ୍ୟୁତାନନ୍ଦ 
ଦାସ, ମହାଭାରତକାର ସାରଳା ଦାସ ଓ ‹ବିଷ୍ଣୁଙ୍ଟେଶରୀ” ନାମକ ନୃସିଂହ-ପୂରାଣର ଲେଖକ 
ମହାଦେବ ଦାସ ପୀତାମ୍ବରଙ୍କ ପୂର୍ବ ଜନ୍ମ ଭାବରେ ସ୍ଵୀକୃତି ପାଇବାର ରହସ୍ୟ ଏହି ‘ପଞ୍ଚପୁରାଣ ' 
କଳ୍ପନା । ତେଣୁ ପଞ୍ଚପୁରାଣର ସମଷ୍ଟି ଭୂତ ନୃସିଂହପୁରାଣର: କବି ପୀତାମ୍ବର ଦାସ ମହର୍ଷି 
ମନୁଙ୍କର ଷଷ୍ଠ ଜନ୍ମ ହିଁ ହେଉଛନ୍ତି । 

ଗ୍ରନ୍ତକାରଙ୍କର ପ୍ରତିଷ୍ଠା ଓ ଦୈବୀସମର୍ଥନ ଉଭୟ ଦାବି ଗ୍ରନ୍ଧକୁ ସରଳବିଶ୍ଵାସୀ ସମାଜର 
ଗ୍ରହଣୀୟ କରାଇବାରେ ସାହାଯ୍ୟ କରିଥାଏ । ଶୂଦ୍ରମୁନି ସାରଳାଦାସ ଲେଖୁଛନ୍ତି : “ ମୁନି 
ଅଂଶେ ଜାତ ହେଲେ କାବ୍ୟ ପାରଇ କହି ? (ସାରଳା ମହାଭାରତ, ବନ ପର୍ବ, ଦିତୀୟ ଖଣ୍ଡ, 
ପୃ- ୧୯୧) । ପୀତାମ୍ବର ମଧ୍ଯ ସେହି କଥା ହିଁ ଲେଖ୍ଛନ୍ତି : “ମୁନି ଅଂଶେ ଜନମିଲେ ପାରେ 
ଶାସ୍ତ ବାନ୍ଧି"? ( ୧/୧୯୧ ) । ଏହି ମୁନି ମହର୍ଷି ମନୁ ବୋଲି ସାରଳାଦାସ ସ୍ଥିର କରିଥୁଲେ । 
ପୀତାମ୍ବର ଦାସ ତାହାକୁ ସ୍ଵୀକୃତି ଦେଇ ସାରଳାଦାସଙ୍କ ପରିକଳ୍ପନାକୁ ସଂପ୍ରସାରିତ କରିଛନ୍ତି 


ବରପ୍ରସାଦ ଲାଭ 

ଅନ୍ୟାନ୍ୟ ବନ୍ଧୁ ପ୍ରାଚୀନ କବିଙ୍କ ପରି ପୀତାମ୍ବର ଦାସ ଦୈବୀପ୍ରସାଦ ଲାଭ କରିଥ୍‌ବାରୁ 
ହିଁ ଗ୍ରନ୍ତ ରଚନା କରି ପାରିଥ୍‌ବା କଥା କହିଛନ୍ତି । 

ପୀତାମ୍ବର ଏକ ନିଷ୍ଠାପର ବୈଷ୍ଣବ ପରିବାରର ସନ୍ତାନ ଓ ଆଜନ୍ମ ବିଷ୍ଣୁ ଭକ୍ତ । ତାଙ୍କ 
ବିବେଚନାରେ ଯେ ବିଷ୍ଣୁ ସେ ହିଁ ନୃସିଂହ (ହରି ), ସେ ହିଁ ରାମ ଓ କୃଷ୍ଣ । ସେ ଭକ୍ତିମାର୍ଗରେ 
କାଳାତିପାତ କରୁଥ୍ଲେ ଓ ଜ୍ଞାନ ଆହରଣ କରିବାରେ ନିଯୁକ୍ତ ରହୁଥ୍‌ଲେ ¬ 

ଦେହ ବହିଲାଠାରୁ ମୁଁ କରେ ବିଷ୍ଣପୁଜା । 

ସାହୁର ଖାତକ ନୁହେଁ ରାଜାର ମୁଁ ପ୍ରଜା ॥ 

ହରିବାଣୀ ବ୍ୟତୀତ ନ ଜାଣେ ଆନ ମୁହିଁ 

ଜ୍ଞାନ ଅମୃତକୁ ଭୁଞ୍ଜି ଗୃହେ ବସି ଥାଇ ॥ 

ହରିଙ୍କୁ ମୁଁ ଦୃଷ୍ଟି ଅଗ୍ରେ ଦେଖେ ଅବିକ୍ଷଣେ । 

ଦେଖନ୍ତି ସକଳେ ତାଙ୍କୁ ଚିହ୍ନେ ନାହିଁ ଜଣେ ॥ ( ୪/୧୭୧ ) 

କବିଙ୍କ ୨୭ ବର୍ଷ ବୟସ ହୋଇଥ୍‌ବାବେଳେ ସେ ନୃସିଂହଙ୍କ ନିକଟରେ ଗୁହାରିଆ 
ହେଲେ । ଦୀର୍ଘ ଅଢ଼େଇ ମାସ ଗୁହାରିଆ ହେବା ପରେ ନୃସିଂହ ତାଙ୍କ ପ୍ରତି ପ୍ରସ୍ତ ହେଲେ । 


ଜାତିସ୍ମରତା ଓ ବର ଲାଭ ଓ ୩୯ 

ତାଙ୍କୁ ବର ଦେବା ନୃସିଂହ ଭଗବାନ ହିରଣ୍ୟକଶିପୁ ବିଦାରକ ଭୟଙ୍କର ରୂପଧାରୀ ନୁହନ୍ତି । 
ସେ ଗରୁଡ଼ଧ୍ଵଜ ଓ ତାଙ୍କର ପଦ୍ଧମୁଖର ପ୍ରଭା ଶୁକ୍ଳ ଓ ମନୋହର ¬ 

ଶୁକ୍ସରୂପ ଶୁଦ୍ଧବର୍ଣ୍ଣ ଅତି ଶୋଭାମୂର୍ରି । 

ବ୍ରହ୍ମସ୍ବରୂପ ଶତେକ ଆଦିତ୍ୟର ଜ୍ୟୋତି ॥ ୩/୮୧ ) 

ନୃସିଂହ ପ୍ରସନ ହେବା କାଳ ଭାଦ୍ରବ ଶୁକ୍ଳ ପଞ୍ଚମୀ ( ୧୭୬ ୨ ଖ୍ରୀଷ୍ଟାବ୍ଦ ଅଗଷ୍ଟ ୨୩ 

ତାରିଖ ରାତି) ଥ୍ବା ସେ ଜଣାଇଛନ୍ତି ତେଣୁ ତାହାର ପୂର୍ବବ୍ଭୀ ଆଷାଢ଼ କୃଷ୍ଣ ପଞ୍ଚମୀ ( ୧୭୬୨ 
ଜୁନ୍‌ ୧୦ ତାରିଖ ) ତିଥ୍ରୁ ସେ ଗୁହାରିଆ ପଡ଼ିଥ୍‌ଲେ ବୋଲି ନିରୂପଣ କରାଯାଇପାରେ ।! 

ବର୍ଣ୍ଣରେ ବ୍ରାହ୍ମଣ ମୁହିଁ ଅଟେ ସଦା ମୂର୍ଖ । 

ଜଣାଇଲି ନୃସିଂହଙ୍କୁ ବସି ପଞ୍ଚ ପକ୍ଷ | 

ଭଜିଲି ଅହୋରାତ୍ରରେ ନିମିଷେ ନ ଛାଡ଼ି । 

ବହଇ ଯେତେ ନିଃଶ୍ବାସ ତେତେ ମନ୍ତ୍ର ପଢ଼ି | ( ୬/ ୨୪) 

ଏଥୁରେ ଯେଉଁ ମନ୍ତ୍ର କଥା କୁହାଯାଇଛି ତାହା ପ୍ରତ୍ୟେକ ଜୀବର ନିଃଶ୍ଵାସପ୍ରଶ୍ବାସ ରୂପ 

ମନ୍ତ୍ର ଦିନକେ ୨୧,୬୦୦ ବୋଲି ବିଶ୍ଵାସ କରାଯାଏ (ଏଥ୍‌ରେ ମିନିଟକେ ନିଃଶ୍ବାସ ସଂଖ୍ୟା 
୧୫ ଧରାଯାଇଛି କିଳୁ ଆଧୁନିକ ବିଜ୍ଞାନ ମତରେ ଏ ସଂଖ୍ୟା ୧୬ କି ୧୭ ହୋଇପାରେ) | 
ନିଃଶ୍ବାସ -ପ୍ରଶ୍ନାସର ଧ୍ବନି ଅହଂ -ସଃ ଜୀବାମ୍ମା-ପରମାତ୍ମାର ଅବଚ୍ଛିନତାର ବୋଧକ | ଅହଂ 
ଜୀବାମ୍ମା, ସଃ ପରମାତ୍ମା | ଅହଂ- ସଃ ଭଜନ ସ୍ବୟଂଚାଳିତ । ଏହା ହଂସଭଜନ ନାମରେ ମଧ୍ଯ 
କଥ୍ତ | ବିଷୁ ପୀତାମ୍ବରଙ୍କ ପ୍ରତି ପ୍ରସନ୍ନ ହୋଇ ଦେବୀ ଶାରଦାଙ୍କୁ (ଅର୍ଥାତ୍‌ ବିଷ୍ଣପତ୍ନୀ 
ସରସ୍ବତୀଙ୍କୁ ) ଆଜ୍ଞା ଦେଲେ ପୀତାତ୍ବରଙ୍କ କଣ୍ଠରେ ବସି ତାଙ୍କୁ ନୃସିଂହ-ପୁରାଣ ରଚନା 
କରିପାରିବା ଲାଗି ସମର୍ଥ କରାଇବା ପାଇଁ । 

ତାଙ୍କ ( ବିଷୁଙ୍କ ) ନାମ ଘୋଷୁଘୋଷୁ ସେ ହେଲେ ପ୍ରସନ୍ନ 

ଶାରଦାଙ୍କୁ ଆଜ୍ଞା ଦେଲେ ଯାଅ ଗୋ ବହନ ॥ 

ବିପ୍ର ପୀତାମ୍ବର ଜଣେ ହୋଇଲେ ପ୍ରସନ୍ନ 

ମୋ ନାମ -ଗୁଣାନୁବାଦ କରୁଥ୍ବ ଗାନ ॥ 

ଯାହା ମନେ ବିଚାରିବ ହେବ ତାର ବଶ । 

ନ ଆସିବା ଠାରେ ପଦ କରିବାର ଦୃଶ୍ୟ ॥ 

ଏମନ୍ତ ହୋଇ ସେ ଜନମନକୁ ହରିବ । 

ନୃସିଂହ -ପୁରାଣ ନାମ ବ୍ୟାଖ୍ୟାନ କରିବ ॥ 

ଅନେକ ଅନେକ ଶାସ୍ତ୍ର ଆଉ ବିଦ୍ୟା ଯେତେ । 

ନାଟ ଗୀତ -ରଙ୍ଗ ଆଉ ଚୌପଦୀ ସହିତେ ॥ 

ସକଳ ହୋଇବ ଦୃଶ୍ୟ କଣ୍ଡେ ଦେବୁ କହି । 

ମୋଠାରେ ଅହଂଗୁଣ କାଳେ ହିଁ ନ ବହି ॥ ( ୫/୯୩) 


୪୦୦ ନୃସିଂହ ପୁରାଣାକାର ପୀତାମ୍ବର ଦାସ 

ପୀତାମ୍ବରଙ୍କ ବିଚାରରେ ସେ ନିମିତ୍ତ ମାତ୍ର । ମହାପ୍ରଭୁଙ୍କ ଆଜ୍ଞା ଅନୁସାରେ ବାଗ୍‌ଦେବୀ 
ଶାରଦା ତାଙ୍କ ପ୍ରତି ସଦୟ ହେଲେ । ଏଥୁରେ ତାଙ୍କର କୃତିତ୍ସ କିଛି ନାହିଁ । ମହାପ୍ରଭୁ ହିଁ ତାଙ୍କ 
ହାତରେ ଏହା ଲେଖାଉଛନ୍ତି — 
ପ୍ରାଣୀଙ୍କି ମାୟା ବହୁତ ଯହୁଁ କଟାଳିଲା । 
ତେଣୁ କରି ମହାପ୍ରଭୁଙ୍କର ଆଜ୍ଞା ହେଲା ॥! 
ବୋଇଲେ ତୁ ବେଗେ କର ନୃସିଂହ-ପୁରାଣ । 
ହୁଅନ୍ତୁ ଲୋକେ ଶୁଣିଣ ଭବୁ ପାର ପୁଣ ॥ 
ଏ ରୂପେ ଆଜ୍ଞାରୁ ଲେଖୁଅଛି ମୁହିଁ ପଦ । 
ନ ପଢ଼ିଣ ପଣ୍ଡିତ ଯେ ହେଉଛି ମୋ ହୁଦ ॥ 
ତଥାପି ମୁହିଁ ଲେଖ୍‌ ନ ପାରେ ମୋର ମତେ । 
ଆପଣେ ସେ ପ୍ରଭୁ କହି ଲେଖାନ୍ତି ମୋ ହସ୍ତେ ॥ ( ୫/୨୩) 
Da x Da 
ଜାତିରେ ବ୍ରାହ୍ମଣ ମୁହିଁ ଅଟେ ସଦା ମୂର୍ଖ । 
ବଳେ ମୋ ହସ୍ତେ ଲେଖାନ୍ତି ଏହା ପଦ୍ମମୁଖ ॥ ( ୩୮ ୧ ) 
DA Da x ` 
ପନ୍ଦର ସହସ୍ର ଶ୍ଲୋକ ନୃସିଂହ -ପୁରାଣ । 
ମୋହର ହସ୍ତେ ଲେଖାନ୍ତି ପ୍ରଭୁ ନାରାୟଣ ॥ (୩/୮୭) 
ବିଶ୍ଵବ୍ରହ୍ମାଣ୍ଡରେ ଯାହା ସବୁ ଘଟୁଛି ତାହାର କରା ଏକମାତ୍ର ଭଗବାନ | ବାଗ୍ଦେବୀ 
ତାହାଙ୍କର ଶକ୍ତି ଓ ତାହାଙ୍କର ଆଦେଶରେ ମାନବକୁ କବିତ୍ଧ ଶକ୍ତି ଦେଇଥାନ୍ତି । ଭଗବାନଙ୍କୁ 
ସର୍ବକାରଣ କାରଣ ବୋଲି ମାନୁଥ୍ବା କବିଙ୍କ ଚେତନାରେ କବି ଲେଖୁନାହାନ୍ତି, ତାହାଙ୍କ ଦ୍ଵାରା 
ଭଗବାନ ଲେଖାଉଛନ୍ତି, କବି ନିମିତ୍ତ ମାତ୍ର । ଭଗବାନଙ୍କ ଆଦେଶରେ ବାଗ୍ଦେବୀ ତାଙ୍କ 
କଣ୍ଠରେ ବସି ତାଙ୍କୁ ପଦମାନ କହିଦିଅନ୍ତି । ବାଗ୍ଦେବୀ କବିଙ୍କୁ ରାତିରେ କହନ୍ତି ସ୍ବପ୍ନରେ ଓ 
ସେ ତାହାକୁ ଦିନରେ ଲେଖନ୍ତି ( ୨ / ୧୪,୪୧ ) | ପୀତାମ୍ବର ନୃସିଂହ-ପୁରାଣର କେତେକ 
ସ୍ଥାନରେ ଭଗବାନ ବିଷ୍ଣୁ ସ୍ଵୟଂ ତାଙ୍କ ହୃଦୟରେ ଅବସ୍ଥାନ କରି ତାଙ୍କୁ ପଦମାନ କହି ଦେଉଥ୍‌ବା 
କଥା ମଧ୍ଯ ଲେଖୁଛନ୍ତ (୩/୧୮୯ ) ! * ଜଗନାଥଙ୍କ ଶ୍ରୀମୁଖୁ ହେଲା ଏ ପ୍ରକାଶ ' (୭ / 
୧୯୨ ) । କୌଣସି କାରଣରୁ ପୀତାମ୍ବର ପୁରାଣ ଲେଖା ବନ୍ଦ ରଖ୍ଲେ ଭଗବାନ ପୁରାଣ 
ଲେଖା ଶୀଘ୍ର ସାରିବାକୁ ତାଙ୍କୁ ସ୍ବପ୍ନରେ ଆଜ୍ଞା ଦିଅନ୍ତି (୩/୧୫୮;୭/୩୩) | 
ଦୈବୀପ୍ରସାଦ ଲାଭ ଦାବି ବିଷୟରେ ପୀତାମ୍ବର ସାରଳା ଦାସଙ୍କ ଅନୁକାରୀ । 
ସାରଳାଦାସଙ୍କ ପରି ପୀତାମ୍ବର ମଧ୍ଯ ନିଜକୁ ଦେବୀ ଶାରଦାଙ୍କ ପୁତ୍ର ବୋଲି ଆଖ୍ୟାନ କରିଛନ୍ତି — 
ଲେଖେ ମୁଁ ଶାରଦା ପୁତ୍ର ହୋଇଣ ଜନମ । 
ତେଣୁ ସେହି ମାତା ମୋତେ ହୋଇଲେ ପ୍ରସନ୍ନ ॥ ( ୭/୨୩୮ ) 


ଜାତିସ୍ପରତା ଓ ବର ଲାଭ ଓ ୪୧ 

ଦୈବୀପ୍ରସାଦ ଦାବି ଦ୍ଵାରା ଦ୍ଵିବିଧ ସିଵି ସୁଲଭ ହୁଏ । ରାଜଶେଖର ଆଦି ପ୍ରାଚୀନ 
ଆଳଂକାରିକମାନେ କବିମାନେ ତିନି ଶ୍ରେଣୀର ବୋଲି କହିଛନ୍ତି । ଉତ୍ତମ ଶ୍ରେଣୀର କବିମାନଙ୍କର 
କବିତ୍ଧ ନୈସର୍ଗିକ ( ସହଜାତ ), ଏମାନେ ସ୍ଵଭାବତଃ କବି ଭାବରେ ସିବି ଅର୍ଜନ କରିଥାନ୍ତି । 
ମଧ୍ଯମ ଶ୍ରେଣୀର କବିମାନେ ଆହାର୍ଯ୍ୟବୁଦ୍ଧି, ଏମାନେ ବହୁ ଅଧ୍ୟବସାୟ ଦ୍ଵାରା ଓ ନିଜର ବିଚାର 
ଓ ଆଚାରକୁ, ଜୀବନ-ଧାରଣକୁ କବିତା ସ୍ଷ୍ଟିର ଅନୁକୂଳ କରାଇବା ଦ୍ଵାରା ହିଁ କବିତ୍ଵ ଅର୍ଜନ 
କରିଥାନ୍ତି । ଅଧମ ଶ୍ରେଣୀର କବିମାନେ ଦୈବୀପ୍ରସାଦ ଲବୃଧ । ଏମାନେ ସ୍ଵଭାବତଃ ଏଡ଼େ 
ମୂର୍ଖ ଯେ ଏମାନଙ୍କ ଦ୍ଵାରା କାବ୍ୟରଚନା କଦାପି ସମ୍ଭବ ହୁଅନ୍ତା ନାହିଁ । ଦେବଦେବୀଙ୍କ କରୁଣାରୁ 
ହିଁ ଏମାନେ କବି ହୋଇଯାଆନ୍ତି । ନିଜକୁ ଦୈବୀପ୍ରସାଦ ଲବ୍ଧ ବୋଲି କହିବା ଦ୍ଵାରା କବି 
ନିଜକୁ ଅଧମ ଶ୍ରେଣୀର ବୋଲି କହି ଅତି ବିନୟ ପ୍ରକାଶ କରିଥାନ୍ତି । ପୀତାମ୍ବର ନିଜକୁ ମୂଖ, 
ଅଜ୍ଞ ବୋଲି ଅତି ବିନୟ ପ୍ରକାଶ କରିଥାନ୍ତି । ପୀତାମ୍ବର ନିଜକୁ ମୁର୍ଖ, ଅଜ୍ଞ ବୋଲି ଅତି ବିନୟ 
ସହକାରେ ଆତ୍ମପରିଚୟ ଦେଇଛନ୍ତି । ଦୈବୀପ୍ରସାଦ ଲାଭ ଦାବି ସେହି ଆତ୍ମପରିଚୟର 
ପରିପୂରକ । ଏଯରି ଦାବିର ଦ୍ଵିତୀୟ ସିଦ୍ଧି ହେଉଛି, ସରଳବିଶ୍ବାସୀ ଧର୍ମପ୍ରାଣ ଶ୍ରୋତାମାନେ 
ଏହା ଫଳରେ କବି ଉପରେ ଅଧୁକ ଆସ୍ଥାବାନ୍‌ ହୁଅନ୍ତି ଓ କବିର କଥାକୁ ବିଶ୍ଵାସଯୋଗ୍ୟ 
ବୋଲି ଗ୍ରହଣ କରିଥାନ୍ତି । 

ପଲ୍ଲାବାସୀମାନେ ଆବେଶ ପ୍ରକ୍ରିୟା ଉପରେ ଖୁବ ଆସ୍ଥା ରଖନ୍ତି । କାଳିସି ଲାଗିବା 
ଆଦି ଘଟନା ପଲ୍ଲୀରେ ପ୍ରାୟ ସବୁ ସମୟରେ ଘଟୁଥ୍‌ଲା ଓ ସେହି ଅବସ୍ଥାରେ ଯାହା ଦେହରେ 
ଦେବୀ “ଉଭା” ହୋଇଥାନ୍ତି ତାହାର ସବୁ କଥା ଦେବୀଙ୍କ ବଚନ ଭାବରେ ନିର୍ବିଚାରରେ 
ଗୃହୀତ ହୋଇଥାଏ । ଭୂତ ଲାଗିବା, ଭେଟଣା ଆଦିରେ ମଧ୍ଯ ପ୍ରାୟ ସେହି କଥା ଘଟିଥାଏ । 
ସାରଳାଦାସ ଓ ତାଙ୍କ ଅନୁଗାମୀ ପୀତାମ୍ବର ନିଶ୍ଚୟ ଜାଣିଥ୍‌ବେ ଯେ ଲୋକଙ୍କ ବିଶ୍ଵାସଭାଜନ 
ହେବା ପାଇଁ ଦେବୀଙ୍କ ଆବେଶ ଦାବି ସହାୟକ ହେବ । 


୪୨୦ ନୃସିଂହ ପୂରାଣାକାର ପୀତାମ୍ବର ଦାସ 

ଚୁ ଅ/4/ 
ମୌଳିକ ଓଡ଼ିଆ ପୁରାଣ 


ପରମ୍ପରାକ୍ରମେ ଗୃହୀତ ସାଧାରଣ ମତ ହେଲା ସଂସ୍କୃତରେ ଅଠରଟି ମହାପୂରାଣ 
ଓ ଅଠରଟି ଉପପୁରାଣ ରହିଛି । ପ୍ରାୟ ସବୁଗୁଡ଼ିକ ମହାପୁରାଣ ଓ ଉପପୂୁରାଣ ପୁରାଣ 
ନାମରେ ହିଁ ଆଖ୍ୟାନ ହୁଅନ୍ତି । ଅନେକ ପୁରାଣରେ ଅଷ୍ଟାଦଶ ( ମହାପୁରାଣର ) ନାମ ଓ 
ତାହାର ଶ୍ଵୋକ ସଂଖ୍ୟାର ସୂଚନା ଥାଏ ! ସାଧାରଣତଃ ଅଷ୍ଟାଦଶ ପୁରାଣ ମଧ୍ଯରେ ( ୧ ) 
ବ୍ରହ୍ମ ( ୨) ପଦ, (୩) ବିଷୁ, (୪) ବାୟୁ, ( ୫) ଭାଗବତ, (୬) ନାରଦୀୟ, (୭ ) 
ମାର୍କଣ୍ଡେୟ, (୮) ଅଗ, ( ୯) ଭବିଷ୍ୟ, ( ୧୦) ବହୁବୈବର, ( ୧୧) ବରାହ, 
( ୧ ୨)ଲିଙ୍ଗ, ( ୧୩) ସ୍ନ୍ଦ, ( ୧୪) ବାମନ, ( ୧୫) କୂର୍ମ, (୧୬) ମସ୍ୟ, (୧୭) 
ଗରୁଡ଼ ଓ ( ୧୮) ବ୍ରହ୍ମାଣ୍ଡ ନାମଧେୟ ପୁରାଣଗୁଡ଼ିକୁ ଗଣନା କରାଯାଇଥାଏ । ଦେବୀ 
ଭାଗବତ ( ୧-୩)ରେ ୧୮ଟି ପୁରାଣର ନାମର ଆଦ୍ୟାକ୍ଷରକୁ ଗୋଟିଏ ଶ୍ଵୋକରେ 
ଦର୍ଶାଯାଇଛି ¬ 

ମ ଦ୍ଵୟଂ ଭ ଦ୍ଵୟଂ ଚୈବ ବ୍ରତ୍ରୟଂ ବ ଚତୁଷ୍ଟୟମ୍‌ । 
ନାଲିଂପାଗ୍ନି ପୁରାଣାନି କୁତ୍ସଂ ଗାରୁଡ଼ମେବ ଚ ॥ 

ଅର୍ଥାତ ଦୁଇ ମ (ମାର୍କଣ୍ଡେୟ, ମସ୍ୟ ), ଦୁଇ ଭ ( ଭାଗବତ, ଭବିଷ୍ୟ ) , ତିନି ବର 
ବହ୍ମ, ବ୍ରହ୍ନବୈବର୍, ବହାଣ୍ଡ ) , ଚାରି ବର( ବିଷୁ, ବାୟୁ, ବରାହ, ବାମନ ) , ନା (ନାରଦୀୟ ) , 
ଲିଂ ( ଲିଙ୍ଗ ), ପ (ପଦ) ,ଅଗ୍ରି, କୁ(କୁର୍ମ ), ସକ ( ସନ୍ଦ୍‌ ) ଓ ଗରୁଡ଼ । କେତେକ ତାଲିକାରେ 
ବାୟୁ ବଦଳେ ଶିବ ଓ ଭାଗବତ ( ବୈଷ୍ଣବ ) ବଦଳେ ଦେବୀ ଭାଗବତର ନାମୋଲେଲଖ 
ମିଳେ । 

ଉପପୁରାଣଗୁଡ଼ିକର ମଧ୍ୟ ଅନେକ ତାଲିକା ବିଭିନ୍ନ ପୁରାଣରୁ ମିଳେ । ପ୍ରତ୍ୟେକ 
ତାଲିକାରେ ଉପପୁରାଣଗୁଡ଼ିକର ସଂଖ୍ୟା ୧୮ ବୋଲି ଉଲ୍ଲେଖ କରାଯାଉଥୂଲେ ହେ ନିର୍ଦିଷ୍ଟ 
ନାମ ବିଷୟରେ ତାଲିକା ତାଲିକା ମଧ୍ଯରେ ଅମେଳ ବହୁତ । ତନ୍ମଧ୍ୟରୁ ଅଧ୍କ ସଂଖ୍ୟକ 
ତାଲିକାରେ ସ୍ବୀକୃତି ପାଇଥ୍ବା ଉପପୁରାଣଗୁଡ଼ିକର ନାମ ହେଲା ¬ ସନତୃକୁମାର ( ଆଦି ) , 
ନରସିଂହ, ଶିବଧର୍ମ ( ନନ୍ଦୀ ), ଆଶ୍ଚର୍ଯ୍ୟ ( ଦୁର୍ବାସା ), କପିଳ, ମାନବ ( ଉଶନା }, ବରୁଣ, 
କଳ୍କି, ମହେଶବର, ସାମ୍ବ ସୌର, ପରାଶର, ମରୀଚି, ଭାର୍ଗବ, କାରିକେୟ, କାଳିକା, 
ନାରଦ, ବସିଷ୍ଠ । ଉପପୁରାଣଗୁଡ଼ିକୁ ଚିହ୍ନଟ କରିବା ଦୁରୁହ । ପଣ୍ଡିତମାନେ ଶତାଧ୍କ 

ଉପପୁରାଣର ନାମ ଦେଇଛନ୍ତି । ତନ୍ମଧ୍ୟରୁ ମାତ୍ର ୧ ୫ଟି ମୁଦ୍ବିତ ହୋଇଥ୍‌ବାରୁ ଓ ତୁଳନାତ୍ମକ 
ଅଧ୍ୟନ ପାଇଁ ଗୋଟିଏ ସ୍ଥାନରେ ସବୁଗୁଡ଼ିକ ମିଳୁ ନଥ୍ବାରୁ ଗୋଟିଏ ଉପପୁରାଣ ଏକାଧ୍କ 
ନାମରେ ତାଲିକାଭୁକ୍ତ ହେବା ସମ୍ଭାବନାକୁ ଅସ୍ଵୀକାର କରି ହେଉନାହିଁ । 
ସାଧାରଣତଃ ନରସିଂହ ପୂରାଣକୁ ପ୍ରମୁଖ ଉପପୁର।ଣ ଭାବରେ ଗଣନା 
କରାଯାଏ ¬ “ ଆଦ୍ୟଂ ସନତଵକୁମାରୋକ୍ତଂ ନରସିଂହମତଃପରମ୍‌ ”? ( କୂର୍ମ-ପୁରାଣ ) । 
କେବଳମାତ୍ର ଭବିଷ୍ୟ ପୁରାଣ (ପ୍ରତିସର୍ଗ ପର୍ବ, ତ୍ତୀୟ ଖଣ୍ଡ, ୨୮ ଅଧ୍ୟାୟ, ଶ୍ଲୋକ 
୧୦-୧୫) ନୁସିଂହ-ପୂରାଣକୁ ଅଷ୍ଟାଦଶ ମହାପୁରାଣର ଅନ୍ୟତମ ଭାବରେ ଗଣନା 
କରେ ¬ 
ପରାଶରେଣ ରଚିତଂ ପୁରାଣଂ ବିଷ୍ଣୁଦୈବତମ୍‌ । 
ଶିବେନ୍‌ ରଚିତଂ ସ୍କାନ୍ଦଂ ପାଦ୍ଧଂ ବହ୍ମମୁଖୋଦ୍‌ଭବମ୍‌ ॥ ୧୦ ॥ 
ଶୁକ୍ର ପ୍ରୋକ୍ତଂ ଭାଗବତଂ ବ୍ରାହ୍ମଂ ବୈବ୍ରହ୍ମଣାକୁତମ୍‌ ! 
ଗାରୁଡ଼ଂ ହରିଣା ପ୍ରୋକ୍ତଂ ଷଡ଼୍‌ବୈ ସାଭ୍ତିକ ସଂଭବାଃ ॥। ୧୧ ॥ 
ମସ୍ୟ କୃର୍ମୋ ନୃସିଂହଶ୍ଚ ବାମନଃ ଶିବ ଏବ ଚ । 
ବାୟୁରେତତ୍‌ ପୁରାଣାନି ବ୍ୟାସେନ ରଚିତାନି ବୈ ॥ ୧୨ ॥ 
ରାଜସା ଷଟ୍‌ସ୍ମ ତା ବାର କର୍ମକାଣ୍ଡମୟ ଭୁବି । 
ମାର୍କଣ୍ଡେୟଂ ଚ ବାରାହଂ ମାର୍କଣ୍ଡେୟନ ନିର୍ମିତମ୍‌ ॥ ୧୩ ॥ 
ଆଗ୍େୟମଙ୍ଗିରା ଚୈବ ଜନୟାମାସ ଚୋତଉ୍ତମମ୍‌ । 
ଲିଙ୍ଗ ବ୍ରହ୍ମାଣ୍ଡକେ ଚାପି ତଣ୍ଡିନା ରଚିତେ ଶୁଭେ ॥ ୧୪ ॥ 
ମହାଦେବନ ଲୋକାଥୈ ଭବିଷ୍ୟଂ ରଚିତଂ ଶୁଭମ୍‌ । 
ତାମସା ଷଟ୍‌ସ୍ମ ତାଃ ପ୍ରାଞ୍ଜୈ ଶକ୍ତିଧର୍ମପରାୟଣା ।। ୧୫ ॥ 
ଏଥ୍‌ରେ ନାରଦୀୟ ଓ ବ୍ରହ୍ମନବୈବର୍ ବଦଳେ ନୃସିଂହ ଓ ଶିବପୁରାଣ ସ୍ଥାନ ପାଇଛି । 
ଭବିଷ୍ୟର ବର୍ଗୀକରଣ ଅନୁସାରେ ସାତ୍ତରିକ ପୁରାଣ ଛଅଗୋଟି ¬ ( ୧ ) ବିଷୁ ( ପରାଶର ), 
( ୨ ) ସନ୍ଦ (ଶିବ), (୩) ପଦ ( ଛହ଼ା ), ( ୪) ଭାଗବତ (ଶୁକ), ( ୫ ) ବହୁ ( ବୃହ) ଓ 
( ୬) ଗରୁଡ଼ (ହରି ) । ରାଜସିକ ପୁରାଣ ମଧ୍ଯ ଛଅ ଗୋଟି — ( ୧ ) ମସ୍ୟ (ବ୍ୟାସ), 
( ୨) କୂର୍ମ (ବ୍ୟାସ), (୩) ନୃସିଂହ (ବ୍ୟାସ), (୪) ବାମନ (ବ୍ୟାସ), (୫) ଶିବ 
(ବ୍ୟାସ ) ଓ ( ୬ ) ବାୟୁ (ବ୍ୟାସ ) । ତାମସିକ ପୁରାଣ ଛଅଟି ହେଲା ¬ ( ୧ ) ମାର୍କଣ୍ଡେୟ 
(ମାର୍କଣ୍ଡେୟ), ( ୨) ବରାହ (ମାର୍କଣ୍ଡେୟ), (୩) ଅଗ ( ଅଟିରା), ( ୪) ଲିଙ୍ଗ (ତଣି) 
( ୫ ) ବୃହ଼ାଣ୍ଡ ( ତି ) ଓ ( ୬ ) ଭବିଷ୍ୟ ( ମହାଦେବ) । ବନ୍ଧନୀ ମଧ୍ଯରେ ପ୍ରତ୍ୟେକ ପୁରାଣର 
ରଚୟିତାଙ୍କ ନାମ ଦତ୍ତ । 
ଲକ୍ଷ୍ଯ କରାଯାଇପାରେ ଅନେକତ୍ର ଉପପୁରାଣ ଭାବରେ “ନରସିଂହ ପୁରାଣ! 
ନାମର ଉଲ୍ଲେଖ ଅଛି କିନ୍ତୁ ମସତ୍୍ୟପୁରାଣ ଉପପୁରାଣ ମଧ୍ଯରେ ନୃସିଂହ ପୁରାଣର ନାମ 


୪୪ ନୃସିଂହ ପୁରାଣାକାର ପୀତାମ୍ବର ଦାସ 

ସ୍ଥାନ ପାଇଛି । ଅଥଚ ଭବିଷ୍ୟପୁରାଣ  ନୁସିଂହପୁରାଣ'କୁ ମହାପୁରାଣ ଭାବରେ ଗଣନା 
କରୁଛି । ମସ୍ସ୍ୟପୁରାଣ ଅନ୍ୟତ୍ର ୧୮ ହଜାର ଶ୍ଲୋକାମ୍ମକ ˆ ନରସିଂହ-ପୁରାଣ” କଥା 
କହୁଛି : ତଳଚାଷ୍ଟାଦଣ ସାହସ୍ରଂ ନାରସିଂହ-ମେହୋଚ୍ୟତେ । ଏହି ଅବସ୍ଥାରେ ନରସିଂହ 
ପୁରାଣ ଓ ନୃସିଂହ ପୁରାଣ ଦୁଇଟି ଭିନ୍ନ ଭିନ୍ନ ପୁରାଣ ହେବା ସମ୍ଭାବନାକୁ ଏଡ଼ି ହେଉନାହିଁ । 
ପ୍ରସଙ୍ଗକ୍ରମେ ଉଲ୍ଲେଖ କରାଯାଇପାରେ ଯେ ପୀତାମ୍ବର ଦାସ ମଧ୍ଯ ମହାପୁରାଣ ମଧ୍ଯରେ 
ଗୋଟିଏ ନୃସିଂହ -ପୁରାଣକୁ ଗଣି, ପଞ୍ଚପୁରାଣ ମଧ୍ୟରେ ଆଉ ଏକ ନୃସିଂହ ପୁରାଣକୁ 
ଗଣିଛନ୍ତି । 
ନରସିଂହ ପୁରାଣ : 

ସଂସ୍କୃତରେ ନୃସିଂହ-ପୁରାଣ ନାମରେ କିଛି ପ୍ରକାଶ ପାଇନାହିଁ କିନ୍ତୁ ନରସିଂହ 
ପୁରାଣ ପ୍ରକାଶ ପାଇଛି । କଲ୍ୟାଣ” ପତ୍ରିକାର ୧୯୭୧ ଜାନୁଆରୀ ୪୫ତମ ବାର୍ଷିକ 
ସଂଖ୍ୟାରେ ନରସିଂହ ପୁରାଣର ଆରମ୍ଭରୁ ୫ ୨ତମ ଅଧ୍ୟାୟ ପର୍ଯ୍ୟନ୍ତ ଓ ପରବର୍ତୀ ମାସିକ 
ସଂଖ୍ୟାରେ ତାହାର ଅବଶିଷ୍ଟ ୧ ୬ଟି ଅଧ୍ୟାୟ ମୁଦ୍ରିତ ହୋଇଛି । ପ୍ରକାଶିତ ନରସିଂହ- 
ପୁରାଣ ସହିତ ପୀତାମ୍ବର ଦାସଙ୍କର ନୃସିଂହପୁରାଣର ଯେ କୌଣସି ସାମଞ୍ଜସ୍ୟ ନାହିଁ 
ଏହା ନରସିଂହ -ପୁରାଣରେ ବିଭିନ୍ନ ଅଧ୍ୟାୟରେ ବର୍ଣ୍ଣିତ ବିଷୟ ସୂଚାରୁ ସ୍ପଷ୍ଟ ହୁଏ । 
ଅଧ୍ଯାୟକ୍ରମରେ ନରସିଂହ ପୁରାଣର ଆଲୋଚିତ ବିଷୟଗୁଡ଼ିକ ହେଲା ¬ 

୧ ଓ ୨ ¬ ପ୍ରୟାଗରେ ସୂତଙ୍କ ଦ୍ଵାରା ପୁର।ଣ କଥନ ¬ ସୃଷ୍ଟିକ୍ରମ ¬ 
କାଳପରିମାଣ । 

୩ ରୁ ୫ — ସର୍ଗ, ଅନୁସର୍ଗ — ଦକ୍ଷକନ୍ୟାମାନଙ୍କର ସନ୍ତାନସନ୍ତତି । 

୬ ଓ ୭ — ଅଗସ୍ତ୍ୟ, ବସିଷ୍ଠ ଓ ମାର୍କଣ୍ଡେୟ ପ୍ରସଙ୍ଗ । 

୮ ଓ ୯ ¬ ଯମଙ୍କ ଦ୍ଵାରା ବୈଷ୍ଣବ ଦଣ୍ଡନୀୟ ନ ହେବା ପ୍ରସଙ୍ଗ — ଯମାଷ୍ଟକ । 

୧୦ ଓ ୧୧ ¬ ମାର୍କଣ୍ଡେୟଙ୍କ ତପସ୍ୟା ¬ ବିଷ୍ୁସ୍ତବ । 

୧୨ ଓ ୧୩ ¬ ଯମଯମୀ ଆଖ୍ୟାନ ¬ ପାତିବ୍ରତ୍ୟ ପ୍ରଶଂସା । 

୧୪ ରୁ ୧୭ — ତୀର୍ଥଧର୍ମ-ଆଶ୍ରମଧର୍ମ-ଜ୍ଞାନ ଓ ଧ୍ୟାନ ମହିମା-ଅଷ୍ଟାକ୍ଷର ମନ୍ତ୍ର । 

୧୮ ରୁ ୧୯ ¬ ସୂର୍ଯ୍ୟଙ୍କ ପରିବାର ¬ସୂର୍ଯ୍ୟସ୍ତବ । 

୨୦ ରୁ ୨୩ ¬ ମାରୁତ ଜନ୍ମ ¬ ସୂର୍ଯ୍ୟ ବଂଶ ଓ ଚନ୍ଦ୍ର ବଂଶ । 

୨୪ ରୁ ୨୬ ¬ ଲକ୍ଷ୍ମାକୁ ଓ ତାଙ୍କ ବଂଶଧରଙ୍କ ଚରିତ । 

୨୭ ରୁ ୨୯ ¬ ଶାନ୍ତନୁ ଓ ତାଙ୍କ ବଂଶଧରଙ୍କ ଚରିତ । 

୩୦ ଓ ୩୧ — ଭୂଗୋଳ ଓ ସୃବଲୌକ ବର୍ଣ୍ଣନ — ଧୁବ ଚରିତ ¬ ନକ୍ଷତ୍ର ଲୋକ ଓ 
ପାତାଳଲୋକ ଦର୍ଶନ । 

୩୨ ଓ ୩୩ — ସହସ୍ବାନିକ ଚରିତ —ନୃସିଂହପୂଜା ମାହାତ୍ମ୍ୟ ¬ ଜୟଧ୍ବଜ-ଚରିତ । 

୩୪ ଓ ୩୫ ¬ ବିଷୁ ପୂଜା — ଲକ୍ଷ ହୋମ, କୋଟିହୋମ ବିଧ୍‌ 

୩୬ ରୁ ୩୯ ¬ ଅବତାର ତତ୍‌ — ମସ୍ୟ, କୂର୍ମ ଓ ବରାହ ଅବତାର ଚରିତ | 
୪୦ ରୁ ୪୪ ¬ ହିରଣ୍ୟକଶିପୁ ଚରିତ ¬ ନୃସିଂହାବତାର ~ ପ୍ରହ୍ଲାଦ ଚରିତ । 
୪୫ ରୁ ୫୨ ¬ ବାମନ, ପରଶୁରାମ ଓ ରାମ ଅବତାର ଚରିତ | 
୫୩ ଓ ୫୪ ¬ କୃଷ୍-ବଳରାମ ଚରିତ —ବୁଦ୍ଧ ଓ କଳ୍‌କି ଅବତାର ଚରିତ । 
୫୫ ¬ ଶୁକ୍ରଙ୍କ ବର ପ୍ରସଙ୍ଗ । 
୫୬ ରୁ ୬୦ - ପ୍ରତିଷ୍ଠା ବିଧ୍‌ଗ୍ହସ୍ଥ ଧର୍ମ, ବାନପ୍ରସ୍ଥ ଧର୍ମ ଓ ଯତି ଧର୍ମ । 
୬ ୧— ଯୋଗ | 
୬୨ ~ ବିଷୁ ଅନ ବିଧ୍‌, ଆଶ୍ରମ ଧର୍ମ, ବର୍ଣ୍ଣ ଧର୍ମ । 
୬୩ ରୁ ୬୫ — ସହସ୍ବାନିକ, ପୁଣ୍ଡରୀକ ଓ ବିଷ୍ଣୁବଲ୍ଲଭ ଚରିତ । 
୬୬ ଓ ୬୭ — ତୀର୍ଥ ପ୍ରଶଂସା ¬ ମାନସତୀର୍ଥ ବତ | 
୬୮ ¬ ପୁରାଣ ମାହାତ୍ମ୍ୟ ¬ ଫଳଶୁତି । 
ନରସିଂହ -ପୁରାଣର ମୋଟ ଶ୍ଵୋକ ସଂଖ୍ୟା ୧୮,୦୦୦ ବୋଲି କୁହାଯାଉଥ୍ଲେ 
ହେଁ ପ୍ରକାଶିତ ନରସିଂହ -ପୁରାଣରେ ମାତ୍ର ସାଢ଼େ ତିନି ହଜାର ଶ୍ଲୋକ ରହିଛି । 
ନୃସିଂହ -ପୁରାଣର ବିଷୟ ସୂଚୀ : 
ପୀତାମ୍ବରଙ୍କ ନୃସିଂହ -ପୁରାଣର ବିଷୟବସ୍ତୁ ଓ ଚରିତକ୍ରମ ସମ୍ପୂର୍ଣ୍ଣ ଭିନ୍ନ ପ୍ରକାରର । 
ଏହାର ସାତ ସାଗର ( ରଢ଼ାକର )ର ବିଷୟ ଏହିପରି 
ପ୍ରଥମ ସାଗର ¬ ରାଜା ପରୀକ୍ଷିତଙ୍କ ବ୍ରହ୍ମଶାପ ( ଭଗବତ ଅନୁ ସାରେ ) — 
ଶାପମୋକ୍ଷଣ ନିମନ୍ତେ ହରିଚରିତ -ଶ୍ରବଣ ଆୟୋଜନ-ଶୁକମୁନିଙ୍କ ପୂର୍ବ ଜନ୍ମ 
ବୃତ୍ତାନ୍ତ ¬ ଶୁକଙ୍କଠାରୁ ପରୀକ୍ଷିତଙ୍କ ପୁରାଣ ଶ୍ରବଣ ¬ ବହୁଜ୍ଞାନ ଚର୍ଚା - ପ୍ରଳୟ 
ବର୍ଣ୍ଣନା ¬ ସ୍ଷିପ୍ରକ୍ରିୟା ¬ ଶଚୀଙ୍କ ଜନ୍ମ ଓ ବିବାହ ¬ ଲକ୍ଷ୍ମୀଙ୍କ ଚରିତ = କୌସ୍ତୁଭମଣି 
ବୃତ୍ତାନ୍ତ ¬ ଚାରି ବୈଷ୍ଣବ ସମ୍ପ୍ରଦାୟର ବିବରଣ ¬ ପାର୍ବତୀ ବିବାହ — ଧନୁ ଓ 
ବଂଶୀର ବ୍ରତ୍ଭାନ୍ତ ¬ କନ୍ଦର୍ପ ବିବାହ ¬ ବହୁାଙ୍କ ବୀର୍ଯ୍ୟରେ ଉର୍ବଶୀ ଗର୍ଭରୁ ମୁର ଓ 
ଦାରୁଣ ନାମକ ଦୁଇ ଦୈତ୍ୟଙ୍କ ଜନ୍ମ ବୃତ୍ତାନ୍ତ । 
ଦ୍ଵିତୀୟ ସାଗର ¬ ଜୟବିଜୟଙ୍କ ପ୍ରତି ଶାପର ବିବରଣ ¬ ମନୁ ନାମକ ସାଧୁତର ଚରିତ 
— ବିଷୁକର୍ରୃକ ଦୁର୍ବାସାଙ୍କ କ୍ରୋଧ ଶାନ୍ତି ¬ ମୁର ଦାରୁଣଙ୍କ ବାଳଲୀଳା — ପୀତାମ୍ବର 
ଦାସଙ୍କ ପୂର୍ବଜନ୍ନ ବିବରଣ ¬ ମୁର ଓ ଦାରୁଣଙ୍କ ତପସ୍ୟା ¬ ଭୂମିକମ୍ପର କାରଣ 
— ମୁର ଦାରୁଣଙ୍କ ଦିଗ୍ବିଜୟ ¬ ମୁରର ମଦନାବତୀ ସହ ବିବାହ ¬ ସୂର୍ଯ୍ୟାବର୍ଭକ 
ମଣି ବ୍ୂତ୍ତାନ୍ତ ¬ ମୁରର ବିଭିନ୍ନ ଦ୍ଵୀପ ବିଜୟ ପରେ ସ୍ଵର୍ଗବିଜୟ — ଦେବଗଣଙ୍କର 
ମୁରବଧ ପାଇଁ ବିଷ୍ଣୁଙ୍କ ନିକଟରେ ପ୍ରାର୍ଥନା । 
ତୃତୀୟ ସାଗର ¬ ଭଗବତୀ ଜନ୍ମ ¬ ବଦରିକାପୁରୀର ବ୍ରାହ୍ମଣ-ରାଜା କୃଷ୍ଣବଲ୍ଲଭଙ୍କ 

ସହିତ ଭଗବତୀଙ୍କ ବିବାହ — ଭଗବତୀଙ୍କ ଗର୍ଭରୁ ଶେଷ ଓ ନୃସିଂହଙ୍କ ଜନ୍ମ — 
ଶେଷ ନୃସିଂହଙ୍କ ବାଳଲୀଳା ¬ ନୃସିଂହଙ୍କ ରାସଲୀଳା (କୃଷ୍ଣଙ୍କ ରାସଲୀଳା 
ଅନୁରୂପେ ) —ଗୁରୁସେବା ମାହାତ୍ମ୍ୟ = କୃପାଳୁ ଶିଅଳ କଥା — ଶେଷ ନୃସିଂହଙ୍କ 
ବ୍ରତୋପନୟନ ¬ ଶେଷ ନୃସିଂହଙ୍କର ବ୍ରହ୍ମାଙ୍କଠାରୁ ବିଦ୍ୟା ଶିକ୍ଷା ¬ ନୃସିଂହଙ୍କ 
ଯୌବରାଜ୍ୟାଭିଷେକ — ଶ୍ରୀବସ ବିପ୍ର ଚରିତ ¬ ନୃସିଂହଙ୍କର ଲକ୍ଷ୍ମୀଙ୍କ ସହିତ ଓ 
ଶେଷଙ୍କର ଇଳା ସହିତ ବିବାହ । 
ଚଢ଼ୁର୍ଥ ସାଗର ¬ ଅଲକ୍ଷ୍ମୀ ବିବାହ ¬ ନାରଦଙ୍କଠାରୁ ଶେଷ ନୃସିଂହଙ୍କ ଜନ୍ମଚୃତ୍ତାନ୍ତ ଶୁଣି 
ମୁରର ଚିନ୍ତା ¬ ମୁରର ପୁଅନାତିଙ୍କୁ ବିଦ୍ୟାଶିକ୍ଷା ଦେବା ବାହାନାରେ ମୁରର ଶେଷ 
ନୂସିଂହଙ୍କୁ ଡକରା ¬ ଶେଷ ନୃସିଂହଙ୍କୁ ଗୋପନରେ ମାରି ଦେବାପାଇଁ ମୁରର 
ଆୟୋଜନ ¬ ଗରୁଡ଼ ଦ୍ଵାରା ମୁରର ପୁତ୍ର ନାତିଙ୍କ ବଧ ¬ ମୁରର ବିଭିନ୍ନ ସେନାପତି 
ନୃସିଂହ ସଙ୍ଗେ ଯୁଦ୍ଧ କରିବାକୁ ଯାଇ ମୃତ — ବାଳିବାମନ ଆଖ୍ୟାନ — ଶେଷ 
` କର୍ରୂକ ଦାରୁଣ ବଧ ¬ ଚନ୍ଦ୍ରକଳାର ସ୍ଥାନ ନିର୍ଣ୍ଣୟ ଓ ସ୍ତ୍ରୀ ପୁରୁଷ ଲକ୍ଷଣ ବିଚାର । 
ପଞ୍ଚମ ସାଗର ¬ ଭକ୍ତ ମାହାତ୍ମ୍ୟ ଓ ଲକ୍ଷ୍ମୀଙ୍କ ଗର୍ବଗଞ୍ଜନ — ମୁରାସୁରର ଯୁଦ୍ଧ ଯାତ୍ରା — 
ବଦରିକାପୁରୀର ଆନନ୍ଦବନକୁ ମୁରର ଫୋପଡ଼ା ¬ ଜୀବପରମ ବିଚାର — 
ଶ୍ରେତରାଜାଙ୍କ ଯଜ୍ଞ ଓ ଅଗ୍ନିଙ୍କ ଲୁଦୃବୁଦୁ ବ୍ୟାଧ୍‌ ¬ ଧନୁନ୍ତରୀ ଜନ୍ମ 
ଷଷ୍ଠ ସାଗର ¬ ମୁର ନୃସିଂହ ଯୁଦ୍ଧ ¬ ମୁର ବଧ । 
ସପ୍ତମ ସାଗର ¬  (ପୂର୍ବଖଣ୍ଡପ ନୀଳଗିରି ମାହାତ୍ମ୍ୟ ¬ ଲକ୍ଷ୍ମୀଙ୍କ ଚାରି ପୁତ୍ର ପ୍ରସଙ୍ଗ 
ନୃସିଂହଙ୍କ ଇହଲୀଳା ସମାପନ - ପ୍ରହ୍ଲାଦ ଚରିତ ଓ ହିରଣ୍ୟକଶିପୁ ବଧ — ରାମ 
ଚରିତ ¬ ବଂଶାନୁଚରିତ ¬ ଶ୍ରୀକୃଷ୍ଣଲୀଳା — ପରୀକ୍ଷିତ ଓ ଜନ୍ମେଜୟ ଚରିତ ¬ 
( ଉତ୍ତର ଖଣ୍ଡ ) ଶ୍ରୀମଭଗବଦ୍ଵଗୀତା ସମେତ ସଂକ୍ଷିପ୍ତ ମହାଭାରତ ଚରିତ ¬ 
ନୃସିଂହ -ପୁରାଣ ମାହାମ୍ମ୍ୟ ଓ ଫଳଶ୍ରୁତି । 
ପୀତାମ୍ବରଙ୍କ ନୃସିଂହ-ପୁରାଣର ଚରିତ ନରସିଂହ-ପୁରାଣର ଚରିତଠାରୁ ଭିନ୍ନ । 
ନୃସିଂହ-ପୁରାଣର ନୃସିଂହ, ଯାହାଙ୍କ ଚରିତଚଙ୍ଟା ଏହି ପୁରାଣର ମୁଖ୍ୟ ପ୍ରସଙ୍ଗ, ଜଣେ 
ବ୍ରାହ୍ମଣ - ରାଜାର ପୁତ୍ର ଓ ସେ ମାରିଛନ୍ତି ବ୍ରହ୍ମାଙ୍କ ପୁତ୍ର ମୁର ନାମକ ଦୈତ୍ୟକୁ | ନରସିଂହ- 
ପୂୁର।ଣ ସମେତ ଅନ୍ୟାନ୍ୟ ପୁର।ଣରେ ଯେଉଁ ନୃ ସିଂହଙ୍କ ଚରିତ ରହିଛି, ସେ 
ହିରଣ୍ୟକଶିପୁକୁ ବଧ କରିବା ନିମନ୍ତେ ସ୍ତମ୍ଭରୁ ଆବିଭୂତ ହୋଇଥ୍‌ଲେ । 
ସଂସ୍କୃତ ଭାଷାରେ ଅନ୍ୟ ଏକ ନୃସିଂହ-ପୁରାଣର ସୂଚନା ମିଳେ । ଯମେଶ୍ବର 
ଦାସ ଏହି ନୃସିଂହ ପୁରାଣୋକ୍ତ ପ୍ରଣବବ୍ୟାହୃତି ଗୀତାକୁ ସଟୀକ ପ୍ରଣୟନ କରିଥ୍‌ବା କଥା 
ପୀତାମ୍ବରଙ୍କ ପିତାମହ ଲକ୍ଷ୍ମୀଧର ଦାସଙ୍କ ପ୍ରସଙ୍ଗରେ ଆଲୋଚିତ ହୋଇଛି । ପୀତାମ୍ବରଙ୍କ 
ନୃ ସିଂହ ପୁରାଣରେ ପ୍ରଣବବ୍ୟାହୃତି ସ୍ଥାନ ପାଇ ନଥୁବା ହେତୁରୁ ଜଣାଯାଏ ଯମେଶ୍ବର 
ଉଲ୍ଲେଖ କରିଥବା ନୃସିଂହ ପୁରାଣ ସହିତ ମଧ୍ଯ ପୀତାମ୍ବରଙ୍କ ନୃସିଂହ ମ୍କର୍କାଣର କୌଣସି 
ସମ୍ପର୍କ ନାହିଁ । 

ଏଣୁ, ପୀତାମ୍ବରଙ୍କ ନୃସିଂହ -ପୁରାଣ କୌଣସି ସଂସ୍କୃତ ପୁରାଣର ଭାଷାନ୍ତର ହେବା 
ଜଣାଯାଉନାହିଁ । ଏ ବିଷୟରେ ସ୍ଵୟଂ କବିଙ୍କ ବକ୍ତବ୍ୟ ଆଲୋଚ୍ୟ । 
ମୌଳିକ ପୁରାଣ : 
ପୀତାମ୍ବର ନୃସିଂହ -ପୁରାଣ ପ୍ରଥମେ କିପରି ସୃଷ୍ଟି ହେଲା ତାହା ପ୍ରକାଶ କରିଛନ୍ତି । 
ତାଙ୍କ ବର୍ଣ୍ଣନା ଅନୁସାରେ ବେଦବ୍ୟାସ ମୂଳରେ ୬୦ ଲକ୍ଷ ଶଶ୍ଲୋକାମ୍ମକ ନୃସିଂହ - ପୁରାଣ 
ଲେଖ୍ଥୂଲେ । ଏହାର ଏକ - ତୃତୀୟାଂଶ ସ୍ଵର୍ଗର ଦେବତାମାନଙ୍କୁ ଓ ଆଉ ଏକ -ତୃତୀୟାଂଶ 
ପାତାଳର ନାଗମାନଙ୍କୁ ଦେଇ ଅବଶିଷ୍ଟ ୨୦ ଲକ୍ଷ ଶ୍ଲୋକ ମର୍ର୍ଯରେ ମାନବମାନଙ୍କ ପାଇଁ 
ରଖ୍ଲେ | ମରା୍ଯର ୨୦ ଲକ୍ଷ ଶ୍ଵୋକରୁ ସାରାଂଶ ନେଇ ବ୍ୟାସଦେବ ମହାଭାରତ ଓ 
ଭାଗବତ ରଚନା କଲେ ଓ ବାଲ୍ପୀକି ରାମାୟଣ ଲେଖ୍‌ଲେ । ଏହି ପ୍ରକାରେ ୧୧ ହଜାର 
ଶ୍ଲୋକରେ ମହାଭାରତ, ୫ ହଜାର ଶ୍ଲୋକରେ ରାମାୟଣ, ୧୮ ହଜାର (ଶ୍ଲୋକ )ରେ 
ଭାଗବତ ଓ ୧୫ ହଜାର ଶ୍ଲୋକରେ ନୃସିଂହ-ପୁରାଣ ରଚିତ ହେଲା । ଏହି ପ୍ରକାରେ 
ବେଦଦ୍ୟାସ ହିଁ ୬୦ ଲକ୍ଷ ଶ୍ଵୋକାମ୍ମକ ନୃସିଂହ -ପୁରାଣ ଲେଖ୍‌ ୧୫ ହଜାର ଶ୍ଵୋକାମ୍କ 
ସଂକ୍ଷିପ୍ତ ନୃସିଂହ-ପୁରାଣ ଲେଖ୍ଥ୍ବା କଥା ସେ କହିଛନ୍ତି — 
ଯେବଣ କାଳେ ହେଲେ ଏ ପୁରାଣ ପ୍ରକାଶ । 
କହିଯାନ୍ତି ବେଦବ୍ୟାସ ଲେଖନ୍ତି ଗଣେଶ ॥ 
ନୃସିଂହ -ପୁରାଣ କଲେ ଷାଠି ଲକ୍ଷ ଗ୍ରନ୍ଥ । 
ତହୁଁ ବିଂଶ ଲକ୍ଷ ନେଇ ଦେଲେ ଦେବତାନ୍ତ ॥ 
ଆବର କୋଡ଼ିଏ ଲକ୍ଷ ଦେଲେ ନାଗପୁରେ । 
ରଖ୍ଲେ କୋଡ଼ିଏ ଲକ୍ଷ ମଞ୍ଚମଣ୍ଡଳରେ ॥ 
ସେହି କୋଡ଼ିଏ ଲକ୍ଷରୁ ବାଛି ସାର ପୁର । 
କଲେ ସେ ପୁଣି ଭାରତ ଭାଗବତ ଜାଣ ॥ 
ବାଲ୍ମୀକି ମୁନି ତହିଁରୁ କିଞଚତ ନେଇଣ । 
ରାମାୟଣ ଗ୍ରନ୍ଷ କଲେ ଆହେ ନରରାଣ ॥ 
| | | 
ଏଗାର ସହସ୍ରେ ମହାଭାରତ ଲେଖନ । 
ପଞ୍ଚ ସହସ୍ର ଶ୍ଳୋକରେ କଲେ ରାମାୟଣ ॥। 
ଅଷ୍ଟାଦଶ ଶ୍ବୋକେ ( ସସ୍ରେ ? ) କଲେ ଭାଗବତ ପୁଣ । 
ପନ୍ଦର ସହସ୍ର ଶ୍ଲୋକେ ନୃସିଂହ ପୁରାଣ ॥ ( ୧/୪୯) 
x x x 
ବ୍ୟାସକୃତ ଏ ପନ୍ଦର ସହସ୍ତ ଯେ ଗ୍ରନ୍ଥ । (୩/୧୦୧) 

ମୂଳରେ ଗ୍ରନ୍ଷଟି ଅତି ପୃଥୁଳ ଥୁଲା କିନ୍ତୁ କ୍ଷୀଣାୟୁ କଳିଯୁଗର ମନୁ୍ୟୁଷ୍ୟମାନେ 
ତାହା ପାଠ କରିବା ପାଇଁ ସମୟର ଅଭାବ ଅନୁଭବ କରିବେ ବୋଲି ତାହାର ସାରାଂଶକୁ 
ନେଇ ସେହି ଗ୍ରନ୍ଧଟି କ୍ଷୁଦ୍ରାକାରରେ ରଚିତ ହେଲା, ଏପରି କଥା ବହୁ ପ୍ରାଚୀନ ଆଗମ 
ଶାସ୍ତ୍ରେ (ଯଥା ¬ ଅହିବୃଧ୍ୟ ସଂହିତା ଓ ପଦ୍ମସଂହିତାରେ ) ଓ ମହାଭାରତର କେତେକ 
ପାଠରେ ଲେଖାଅଛି । ମହାଭାରତର କେତେକ ସଂସ୍କରଣରେ ବର୍ଣ୍ଣିତ ଅଛି ଯେ ବ୍ୟାସ 
୬୦ ଲକ୍ଷ ଶ୍ବୋକବିଶିଷ୍ଠ ମହାଭାରତ ଲେଖ୍ଥ୍ଲେ, ସେଥ୍ରୁ.୩୦ ଲକ୍ଷ ଶ୍ଳୋକ ଦେବତାଙ୍କୁ, 
୧୫ ଲକ୍ଷ ପିତୃଙ୍କୁ ଓ ୧୪ ଲକ୍ଷ ଗନ୍ଧର୍ବଙ୍କୁ ଦେଇ ଏକ ଲକ୍ଷ ଶ୍ଲୋକ ନରଲୋକ ପାଇଁ 
ରଖ୍ଲେ | ଗ୍ରନ୍ଧଟି ଅତି ପ୍ରାଚୀନ ହୋଇଥ୍‌ବା ଓ ତାହା ସାରଭୂତ ହୋଇଥ୍‌ବା ଏହି ଉଭୟ 
ଦାବି ଗ୍ରନ୍ଥ୍ଟିକୁ ଲୋକରେ ପ୍ରତିଷ୍ଠା ଦେବାରେ ସାହାଯ୍ୟ କରେ । ପୀତାମ୍ବର ଏହି ପ୍ରାଚୀନ 
କୌଶଳ ଅବଲମ୍ବନ କରି ବ୍ୟାସରଚିତ ସାରଭୂତ ପୁରାଣକୁ ଓଡ଼ିଆ ( ପ୍ରାକୃତ ) କରିଥ୍ବା 
କଥା ବାରମ୍ବାର ଲେଖ୍‌ଛନ୍ତି । 
ପନ୍ଦର ସହସ୍ର ଶ୍ଵୋକ ନୃସିଂହ -ପୁରାଣ । 
ବ୍ୟାସଙ୍କ ମୁଖରେ ହୋଇଅଛି ଉଚ୍ଚାରଣ |! 
ଶାରଦାଙ୍କ ଆଜ୍ଞାରେ ମୁଁ କରେ ପରାକୃତ । ( ୧/୧୬୦) 
ବ୍ୟାସରଚିତ ନୃସିଂହ-ପୁରାଣରେ ୧୫ ହଜାର ଶ୍ଲୋକ ଥ୍ବା କଥା ପୀତାମ୍ବର ବହୁ 
ସ୍ଥାନରେ ଲେଖ୍ଛନ୍ତି (ଯଥା - ୩/୮୭; ୪/୧୨୩; ୭/୧୨୫, ୧୮୫,୨୫୩) । 
ପୁରାଣର ଶ୍ଲୋକ ସଂଖ୍ୟା ପୀତାମ୍ବରଙ୍କ ଦ୍ଵାରା କଳିତ ହୋଇଥୁବା ହିଁ ସମ୍ଭବ । ମହାଭାରତର 
ଶ୍ଲୋକ ସଂଖ୍ୟା ୮୮ ହଜାର (ଓ ୧୨ ହଜାର ଶ୍ଲୋକାତ୍ମକ ଖ୍ଳ ହରିବଂଶକୁ ମିଶାଇଲେ 
ଏକ ଲକ୍ଷ ) ବୋଲି ସାଧାରଣତଃ ଗୃହୀତ ମତ | ଅଥଚ ପୀତାମ୍ବର ତାହା ମାତ୍ର ୧୧ ହଜାର 
ଶ୍ଲୋକାତ୍ମକ ବୋଲି ଲେଖ୍ଛନ୍ତି । ସେହିପରି ରାମାୟଣର ଶ୍ଵୋକ ସଂଖ୍ୟା ପ୍ରାୟ ° ୪ ହଜାର 
ଅଥଚ ପୀତାମ୍ବର ତାହା ପାଞ୍ଚ ହଜାର ଶ୍ଲୋକାତ୍ମକ ବୋଲି କହିଛନ୍ତି । ନୃସିଂହ -ପୁରାଣର 
ଶ୍ଲୋକ ସଂଖ୍ୟା ଅନୁରୂପ ଭାବରେ କଳିତ ହୋଇଥ୍‌ବା ସମ୍ଭବ । 
କୌତୂୃହଳର ବିଷୟ, ପୀତାମ୍ବର ତାଙ୍କ ଓଡ଼ିଆ ନୃସିଂହ-ପୁରାଣର ପଦ ସଂଖ୍ୟା 
ମଧ୍ଯ ଠିକ୍‌ ଭାବରେ ଦେଇ ପାରିନାହାନ୍ତି । ସେ ତାଙ୍କ ନୃସିଂହ-ପୁରାଣରେ ୫୦ ହଜାର 
ପଦ ଥୁବା କଥା ଜଣାଇଛନ୍ତି — 
ଚାଳିଶ ସହସ୍ର ଏବେ ହେଲା ପଦ ବନ୍ଧ | 
ଆଉ ଦଶ ସହସ୍ରେ ହେବ ମନ ବୋଧ ॥! (୭/୪୧) 
ନୃସିଂହ -ପୁରାଣର ବିଭିନ୍ନ ସାଗରର ପଦ ସଂଖ୍ୟା ଏହିପରି — ( ୧ ) ପ୍ରଥମ 
ସାଗର — ୬,୭୯୮ ପଦ; ( ୨ ) ଦ୍ବିତୀୟ ସାଗର ¬ ୫,୭୪୮ ପଦ; (୩) ତୃତୀୟ 
ସାଗର — ୭,୫୧୯ ପଦ; (୪) ଚତୁର୍ଥ ସାଗର ¬ ୭,୫୫୪ ପଦ; (୫) ପଞ୍ଚମ 
ସାଗର ୩,୩୧ ୫ ପଦ; ( ୬ ) ଷଷ୍ଠ ସାଗର ¬ ୨,୮୩୪ ପଦ; ( ୭ ) ସପ୍ତମ ସାଗର = 

୯,୦୫୨ (ପୂର୍ବଖ୍ତ-୪, ୧୩୮ ଓ ଉତ୍ତରଖଣ୍ଡ —୪, ୯୧୪ ପଦ ) । ମୋଟ ପଦ 
ସଂଖ୍ୟା —୪୨ ,୮ ୨୦, ପଚାଶ ହଜାର ନୁହେଁ । ପୀତାମ୍ବର ‘ଚାଳିଶ ସହସ୍ର ଏବେ ହେଲା 
ପଦବନ୍ଧ' ବୋଲି ଲେଖ୍ବା ବେଳକୁ ପ୍ରକୃତରେ ପଦସଂଖ୍ୟା ଥ୍ଲା ୩୫, ୨୦୬ ଓ ତାହା 
ପରେ ପଦସଂଖ୍ୟା ୭,୬୧୪ ( ଦଶ ସହସ୍ବ ନୁହେଁ) ! ଗୋଟିଏ ଗୋଟିଏ ସଂସ୍କୃତ ଶ୍ଵୋକକୁ 
ଓଡ଼ିଆରେ ଚଉଦ ଅକ୍ଷରୀବୂତ୍ତରେ ଅନୁବାଦ କରିବାବେଳେ ଦୁଇ ପଦରୁ ଅଧ୍କ ହେବା 
ସମୀଚୀନ ବୋଧହୁଏ ନାହିଁ । ତେଣୁ ପନ୍ଦର ହଜାର ଶ୍ଵୋକର ଓଡ଼ିଆ ଭାଷାନ୍ତର ତିରିଶ 
ହଜାର ପଦରୁ ଅଧ୍କ ହେବା କଥା ନୁହେଁ । 

ପୀତାମ୍ବର ଅନ୍ୟ କୌଣସି ପୁରାଣର ଅନୁବାଦ, ଅନୁସରଣ ବା ଅନୁକରଣ 
କରିନଥ୍ବା କଥା ଓ ବିଭିନ୍ନ ଗ୍ରନ୍ଧରୁ କିଛି କିଛି ତତ୍ତ୍‌ ଚୟନ କରି ନୃସିଂହ -ପୁରାଣକୁ ସୃଷ୍ଟି 
କରିଥ୍‌ବା କଥା ପ୍ରକାରାନ୍ତରେ ପ୍ରକାଶ କରିଛନ୍ତି । ତାଙ୍କର ନିମ୍ନଲିଖ୍ତ ବକ୍ତବ୍ୟଗୁଡ଼ିକ ସଂସ୍କୃତ 
ବା ଅନ୍ୟ ଭାଷାରେ ନୃସିଂହ-ପୁରାଣର ଅବିଦ୍ୟମାନତାକୁ ସିଦ୍ଧ କରୁଛି । 

( ୧) ପୀତାମ୍ବର ନୁସିଂହ-ପୁରାଣର ସୃଷ୍ଟି ସତ୍ୟଯୁଗରେ ହୋଇଥୁବା କଥା ଅନେକ 
ସ୍ଥାନରେ ଜଣାଇଛନ୍ତି ( ୫/୩, ୭ / ୧୮୮) ଯଦିଚ ଏହି ପୁରାଣର ସ୍ରଷ୍ଟା ବେଦବ୍ୟାସ ହିଁ 
ବୋଲି କହିଛନ୍ତି : ' 'ସତ୍ୟଯୁଗର ଏ ଗ୍ରନ୍ଥ ବେଦବ୍ୟାସକୃତ । ଅଷ୍ଟାଦଶ ପୁରାଣେ ଏ ଗ୍ରନ୍ଥ 
ଅଟେ ଉକ୍ତ  ( ୧/୧୬୪ ) | ବ୍ୟାସଙ୍କୁ ସତ୍ୟ ଯୁଗରେ ଥୋଇବା ଯୋଜନା ସ୍ଵକୃତ ପୁରାଣକୁ 
ଲୋକରେ ପ୍ରତିଷ୍ଠା ଦିଆଇବା ଯୋଜନାର ଉପସର୍ଗ । ଏତଦ୍ଵାରା ପୁରାଣଟି ଅନ୍ୟପୁରାଣ 
ଅପେକ୍ଷା ଅଧ୍କ ପୁରାଣ ( ପୁରୁଣା ) ବୋଲି କହିବା ସଙ୍ଗ ସଙ୍ଗେ ବ୍ୟାସ ସବୁ ପୁରାଣର. 
ସ୍ରଷ୍ଟା ହେବା ବିଶ୍ବାସକୁ ମାନ୍ୟତା ଦିଆଯାଉଛି । 

( ୨ ) ପୀତାମ୍ବର ଧର୍ମଶାସ୍ତ୍ର ଭାବରେ ସର୍ବାଧ୍କ ପ୍ରତିଷ୍ଠାବନ୍ତ ବେଦ ( ବେଦୋଃଖ୍ଳୋ 
ଧର୍ମମୂଳଂ = ମନୁ ୨/୬) ସହିତ ନୁସିଂହ-ପୁରାଣକୁ ସଂଶ୍ମିଷ୍ଟ କରିଛନ୍ତି । ସେ କହିଛନ୍ତି : 
“ “ସାମବେଦ ବ୍ୟାସ ଏହା କଲେଚି ସଂଭୁତ”  ( ୫/୩ ତଥା ୨/୭୫, ୩/୧୩, ୪/୧୮୭ 
ଓ ୭ / ୨୧୩) | ସାମବେଦ ଗାନୋପଯୋଗୀ ହେବାରୁ ଛନ୍ଦୋଗ ସଂହିତା ମଧ୍ୟ ବୋଲାଏ । 
ପୁରାଣ ରଚନାରେ ଛନ୍ଦର ଆଶ୍ରୟ ନିଆଯାଉଥ୍‌ବାରୁ ଏପରି ଦାବିର ଯୁକ୍ତି ଦେଖ୍‌ହୁଅନ୍ତା 
କିନ୍ତୁ ଅନ୍ୟତ୍ର କବି ନୃସିଂହଙ୍କୁ ପ୍ରାର୍ଥନା କରି କହୁଛନ୍ତି, ' ତୃମ୍ଭେ ବ୍ୟାସଙ୍କ ଦ୍ଵାରା ୬୦ ଲକ୍ଷ 
ଗ୍ରନ୍ଥ ( ଶ୍ଲୋକ ) ଲେଖାଇଛ, ମୋତେ ତହିଁରୁ କିଛି କହିଲେ ମୁଁ ଚାରିବେଦରୁ ତଥ୍ୟ ଖୋଜି 
ପ୍ରାକୃତରେ ନୃସିଂହ-ପୁରାଣ ଲେଖ୍ବି । 

ଯେଉଁ ନୃସିଂହ -ପୁରାଣ ପୁଣ୍ୟମୟ ବାଣୀ । 
ତାହା ମୁଁ ଲେଖେ ଖୋଜିଣ ଚାରିବେଦୁ ଆଣି ॥ 
ଅବ୍ୟୟ ନିରାକାର ହିଁ ଯେଉଁ ବ୍ରହ୍ମଦେହୀ । 
ଅଛନ୍ତି ଷାଠିଏ ଲକ୍ଷ ଗ୍ରନ୍ଥ ବ୍ୟାସେ କହି ॥ 

ତହୁଁ ପୁରାଣ କହିବ ପ୍ରଭୁ କିଛି ମୋତେ । 
ପ୍ରାକୃତବନ୍ଧେ ଲେଖ୍ବି ତାହା ଜନହିତେ ॥ (୭/୧୮୮) 

ଷାଠିଏ ଲକ୍ଷ ଶ୍ଵୋକାମ୍ବକ ଗ୍ରନ୍ଧରୁ ୧୫ ହଜାର ଶ୍ଲୋକାତ୍ମକ ସଂସ୍କୃତ ନୃସିଂହ - 
ପୁରାଣ ସୃଷ୍ଟି କଥା କବି ଅନ୍ୟତ୍ର ଲେଖଥୁଲେ କିନ୍ତ ଏଠାରେ ପ୍ରାକୃତ ନୃସିଂହ - ପୂରାଣ 
ସିଧାସଳଖ ୬୦ ଲକ୍ଷ ଶ୍ଲୋକାମ୍ମକ ଗ୍ରନ୍ରୁ ଓ ଚାରିବେଦରୁ ( କେବଳ ସାମରୁ ନୁହେଁ) 
ସୃଷ୍ଟି ହେବା କଥା କହିଥ୍‌ବାରୁ ସ୍ଵରଚିତ ପୁରାଣକୁ ପ୍ରତିଷ୍ଠା ଦେବା ନିମନ୍ତେ ହିଁ କବି ଏ ସବୁ 
କହୁଥ୍ବା ଅନୁମିତ ହୁଏ | 

(୩) ନୁସିଂହ-ପୁରାଣ ଗ୍ରନ୍ଷଟି ସମସ୍ତଙ୍କର ଅଗୋଚର ଥୂଲା ଓ ଲୋକରେ ନଥୁଲା 
ବୋଲି ମଧ୍ଯ ପୀତାମ୍ବର ଅନେକତ୍ର କହିଛନ୍ତି । ତେଣୁ ନୃସିଂହ-ପୁରାଣ ( ସଂସ୍କୃତରେ ବା 
ଅନ୍ୟ ଭାଷାରେ } ମୂଁ ଅବସ୍ଥାରେ ପୂର୍ବରୁ ନ ଥବା ସ୍ଵୀକୃତ ହେଉଛି । ଠାଏ ପୀତାମ୍ବର 
ଏହାକୁ ଶୂନ୍ୟରୁ ( ଅର୍ଥାତ ରୂପହୀନ ଅବସ୍ଥାରୁ ) ଆଣି ସୁଳ ରୂପ ଦେଇଥ୍‌ବା କଥା ମାନିଛନ୍ତି 
ମଧ୍ୟ = 

ଶ୍ରୀ ନୃସିଂହ -ପୁରାଣ ଏ ଅଟେ ଅଗୋଚର । ( ୨/୧୬୨ ଓ ୪/୬୦) 
ଅଲୌକିକ ଗ୍ରକ୍ଷ ଏହି ନୃସିଂହ-ପୁରାଣ । (୩/୧୫୮ ଓ ୪/୮୩) 
ବିପ୍ର ପୀତାତ୍ବର ଦାସ ବହୁ ଜନ୍ମ ପୁଣ୍ୟେ 
ଆଲୋକିତ ଗ୍ରନ୍ଧ ଠୁଳ କରେ ଆସି ଶୂନ୍ୟେ ॥! 

|  । | 
ବାଲି ବିଦାରିଲେ ଯେହ୍ନେ ଉପୁଜଇ ଜଳ । 
ସେହି ମତି ପଦ ମୋର ହୃଦେ ହୁଏ ଠୁଳ | 
ଠୁଳ ହେଲେ ଗର୍ଭରେ (ହୃଦରେ ? ) ନ ପାରେ ମୁହିଁ ରଖ୍‌) 
ପୁସ୍ତକରେ ଆଣି ତାହା ଦେଉଥାଏ ଲେଖ୍‌ ॥ (୫/୮୬) 

( ୪) କବି ନୃସିଂହଙ୍କ କରୁଣାରୁ ପୁରାଣଟିକୁ ନିଜେ ଲେଖୁଥ୍‌ବା କଥା ଓ ତାଙ୍କୁ 
ପୁରାଣର ସବୁ କଥା ଦେଖାଯାଉଥ୍‌ବା କଥା ଜଣାଇଛନ୍ତି । ପୀତାମ୍ବର ନୃସିଂହ ଓ ଲକ୍ଷ୍ମୀଙ୍କ 
ବିବାହ ଭୋଜିର ବର୍ଣ୍ଣନା କରି ଭୋଜିର ଭୁକ୍ତାବଶେଷ ଖାଇ ପାରିଥ୍‌ବାରୁ ସେ ଜ୍ଞାନମତ୍ତ 
ହୋଇପାରିଲେ ଓ ନୃସିଂହ-ପୁରାଣ ଲେଖ୍ପାରିଲେ ବୋଲି ମଧ୍ଯ କହିଛନ୍ତି 

ସେହି ଆଜ୍ଞାରୁ ପୁରାଣ ମୋତେ ହେଲା ଦୃଶ୍ୟ | 

ପଦବନ୍ଧରେ ବସାଇ କହେ ଗୀତରସ ॥ (୩/୪୪ ) 
× Dଏ Doଏ 

ଏମାନେ ଯେ ଭୁଞ୍ଜବାରୁ ଉଚ୍ଛିଷ୍ଟ ଯେ ଥୁଲା । 

ତାହା ପୀତାମ୍ବର ଦାସ ମାଗିଣ ଭୁଞ୍ଜଲା ॥ 

ଭୁଞ୍ଜିବା ସକାଶୁ ହେଲା ଜ୍ଞାନରେ ସେ ମତ୍ତ 

ମତ୍ତ ହେବାରୁ କଲା ଏ ପୁରାଣକୁ ଗୀତ ॥| (୩/୧୨୩) 
x x ଏ 

ମୋର ମନ କଥା ଜାଣି ସେହୁ ଭଗବାନ । 

ହୃଦରେ ବସି କହନ୍ତି ମୋତେ ପଦମାନ ॥ 

ଶ୍ରୀ ନୃସିଂହ-କଟାକ୍ଷରୁ ଜଣାଯାଏ ମୋତେ । 

ତେଣୁ ଏହି ପୁରାଣକୁ ଲେଖୁଛି ପ୍ରାକୃତେ ॥ (୩/୧୮୯) 

( ୫) ଲୋକେ ଏହି ପୁରାଣର ମୂଳ ନାହିଁ, ମନଗଢ଼ା ମିଛ କଥା ସବୁ ଏଥ୍‌ରେ 
ରହିଛି ବୋଲି କହିବେ, ଏପରି ଆଶଙ୍କା କବିଙ୍କର ଥୁଲା । ଏପରି ଆଶଙ୍କିତ ଆକ୍ଷେପର 
ଉତ୍ତର ଦେଇ ପୀତାମ୍ବର କହିଛନ୍ତି — “ 'ରଶୃରେଚ୍ା ବ୍ୟତିରେକ କିଛି ହିଁ ଘଟେ ନାହିଁ, 
ସମ୍ଭବେ ନାହିଁ । ପୁରାଣର ବର୍ଣ୍ଣନା ସତ୍ୟ ହେଉ କି ଅସତ୍ୟ ହେଉ, ମୁଁ ପୁରାଣ ଲେଖ୍ବା 
କଥା ତ ମିଛ ନୁହେଁ ଓ ଏହାଦ୍ବାରା ପ୍ରଭୁଙ୍କ ଆ୍ଞା ହିଁ ପାଳିତ ହେଉଛି । ମୁଁ ନାନା ଗ୍ରନ୍ଧର 
ତଥ୍ୟ ସଂଗ୍ରହ କରି ଏହା ଲେଖ୍‌ଛି, ଏହା ଶୁଦ୍ଧ କଳନା ନୁହେଁ ।” ? ଯେଉଁ ପ୍ରଭୁ ସର୍ବଗାମୀ ଓ 
ସର୍ବକାରଣ କାରଣ ନୃସିଂହ-ପୁରାଣ ତାଙ୍କର ପ୍ରକାଶ, ତେଣୁ ପୁରାଣ ବର୍ଣ୍ଣିତ ବିଷୟର 
ସତ୍ୟତା ସ୍ଵୟଂସିବ୍ଧ । 

ଅସତ୍ୟ ବା ସତ୍ୟ ହେଉ ଲେଖ୍ବା ମୋ ସତ୍ୟ । 
ଯହିଁରେ ବିଷ୍ଣୁଙ୍କ ଆଜ୍ଞା ହୋଇଛି ପ୍ରାପତ ॥ 
| | | 
ଶ୍ରୀ ନୃସିଂହ ଜନ୍ମ ସତ୍ୟଯୁଗର ଏ ଗ୍ରନ୍ଧ । 
କୋଟିଏ ଗ୍ରନ୍ଥ ବାଛିଣ ଲେଖ୍ଲି କିଞ୍ତ ॥ ( ୫/୩) 

ଏହି ସବୁ ବିଚାରରୁ ପୀତାମ୍ବରଙ୍କ ପୁରାଣଟି ଅନୁବାଦ ନୁହେଁ ବୋଲି ଜାଣି ହେଉଛି । 
ପୁରାଣ ଲକ୍ଷଣ : 

ସଂସୃତ ପୁରାଣର ବିଷୟବସ୍ତୁ ସ୍ପ୍କରେ ଗୋଟିଏ ପାରମ୍ପରିକ ମତ 'ପୁରାଣଂ 
ପଞ୍ଚଲକ୍ଷଣଂ' ( ଅମରକୋଶ ) ଅନେକ ପୁରାଣରେ ସ୍ଥାନ ପାଇଛି — 

ସର୍ଗଶ୍ଚ ପ୍ରତସର୍ଗଶ୍ଚ ବଂଶୋ ମନ୍ବନ୍ତରାଶି ଚ । 
ବଂଶାନୁଚରିତଂ ଚୈବ ପୁରାଣଂ ପଞ୍ଚଲକ୍ଷଣମ୍‌ ॥ 

ଅର୍ଥାତ, ସର୍ଗ ( ସୃଷି ) , ପ୍ରତିସଗଁ (ଲୟ ), ବଂଶ (ଦେବ, ଦାନବ, ନର, ରଷି 
ଆଦିଙ୍କ ବଂଶ ) , ମନୁନ୍ତର ( ବିଭିନ ଯୁଗ ) ଓ ବଂଶାନୁଚରିତ ( ବିଭିନ ବଂଶର ଇତିହାସ ) 
ଏହି ପାଞ୍ଚୋଟି ଲକ୍ଷଣ ପୁରାଣରେ ରହିବ । ପୁରାଣର ଏପରି ପରିଭାଷା ପର୍ଯ୍ୟାପ୍ତ ଅର୍ଥାତ 
ସର୍ବାତ୍ମକ ବୋଲି ଦାବି କରାଯାଉ ନାହିଁ; ଏ ପାଞ୍ଚୋଟି କଥା ଥାଇ ଅନ୍ୟାନ୍ୟ କଥା ରହିଲେ 


୫୨ U୦ ନୃସିଂହ ପୁରାଣାକାର ପୀତାମ୍ବର ଦାସ 

ବି ତାହା ପୁରାଣ ହୋଇପାରେ । ବାସ୍ତବରେ, ଏହି ପଞ୍ଚବିଧ ବିଷୟର ବର୍ଣ୍ଣନା ଅଧ୍କାଂଶ 
ପୁରାଣର ଶତକଡ଼ା ପାଞ୍ଚଭାଗ ହୁଏ କି ନ ହୁଏ । ଅବଶିଷ୍ଟ ୯୫ ଭାଗରେ ବିଭିନ୍ନ ଧର୍ମଶିକ୍ଷା 
(ବର୍ଣ୍ଣଧର୍ମ, ଆଶ୍ରମ ଧର୍ମ, ରାଜଧର୍ମ, ଦାନଧର୍ମ,ଂତୀର୍ଥଧର୍ମ, ବ୍ରତ, ଭକ୍ତି ଆଦି), ବିଭିନ 
ବୈଷୟିକ ବିଦ୍ୟା, କର୍ମକାଣ୍ଡ, ଶ୍ରାଦ୍ଧ ସଦାଚାର, ଦର୍ଶନ, ଭୂଗୋଳ, ଇତିହାସ ଆଦି 
ସର୍ବବିଧ ବିଶ୍ବାସ, ନୀତି ଓ ଜ୍ଞାନ ଆଲୋଚିତ ହୋଇଥାଏ । ଏହି ସଂକୀର୍ଣ୍ଣ ପରିଭାଷାକୁ 
ଅଧ୍କ ପ୍ରସାରିତ କରିବାପାଇଁ ପରବର୍ତୀ ଵାଳରେ ମହାପୁରାଣରେ ଦଶ ଲକ୍ଷଣ ରହିବ 
କିନ୍ତୁ ଉପପୁରାଣରେ ପଞ୍ଚଲକ୍ଷଣ ରହିବ ବୋଲି କୁହାଗଲା 
ସଗୌଃସ୍ୟାଥ ବିସର୍ଗଶ୍ଚ ବୃତ୍ତୀ ରକ୍ଷାନ୍ତରାଣି ଚ । 
ବଂଶୋ ବଂଶାନୁଚରିତଂ ସଂସ୍ଥା ହେତୃରପାଶ୍ରୟଃ ॥ 
ଦଶଭିଲି କ୍ଷଶୈ ଯୁଁକ୍ତଂ ପୁରାଣଂ ତଦ୍ଵବିଦୋବିଦ୍ର୍ୟଃ । 
କେଚିତ୍ପଞ୍ଚବିଧଂ ବହ୍ମନ୍‌ ମହଦନଳ୍ପ ବ୍ୟବସ୍ଥୟୀ ॥ 
(ଭାଗବତ ୧୭/୭/୯- ୧୦) 
ଅଧ୍କ ପାଞ୍ଚଲକ୍ଷଣ ହେଲା : ( ୧) ବୃତ୍ତି (ଜୀବିକା କର୍ମ), ( ୨ ) ରକ୍ଷା ( ସଂସାରର 
ପାଳନ), (୩) ସଂସ୍ଥା (ମୁକ୍ରି), (୪) ହେତୁ (କର୍ମଫଳ) ଓ (୫) ଅପାଶ୍ରୟ (ବ୍ରହ୍ମ) । 
ଏ ପରିଭାଷା ମଧ୍ଯ ସର୍ବା୍ମକ ନୁହେଁ । ଏପରିକି ଏହି ପରିଭାଷା ଦେଇଥ୍ବା ଭାଗବତ 
ପୁରାଣ ମଧ୍ଯ ଅନ୍ୟତ୍ର ସେହି ପୁରାଣଭୁକ୍ତ ଦଶବିଧ ବିଷୟରେ ଭିନ୍ନ ତାଲିକା ଦେଇଛି ¬ 
ଅତ୍ର ସର୍ଗୌୋ ବିସର୍ଗଶ୍ଚ ସ୍ଥାନଂ ପୋଷଣମୂତୟଃ । 
ମନ୍ନ୍ତରେଶାନୁକଥା ନିରୋଧୋ ମୁକ୍ତିରାଶ୍ରୟଃ । ( ଭାଗବତ ୨/୧ ୦/୧) 
ପୁରାଣର ଏତାଦୃଶ ଦଶଲକ୍ଷଣାତ୍ମକ ପରିଭାଷାରେ ସନ୍ତୁଷ୍ଟ ନ ହୋଇ ମସ୍ସ୍ୟ ପୁରାଣ 
(୫୩/୬୬-୬୭) କହେ ଯେ ପୁରାଣରେ ଏ ସବୁ ବାହାରେ ବ୍ରହ୍ମା, ବିଷ, ସୂର୍ଯ୍ୟ ଓ ରୁଦ୍ରଙ୍କର 
ମାହାତ୍ମ୍ୟ ଓ ପୁରୁଷାର୍ଥ (କାମ, ଅର୍ଥ, ଧର୍ମ, ମୋକ୍ଷ ) ବିଷୟ ଥାଏ । 
ସଂସ୍କୃତ ପୁରାଣର ପରିଭାଷା ଓଡ଼ିଆ ମୌଳିକ ପୁରାଣ ପାଇଁ କେବଳ ପୋଥ୍‌ 
ବାଇଗଣ । ଓଡ଼ିଆ ପୁରାଣର ଲକ୍ଷଣ ଚର୍ଚା ହୋଇନାହିଁ କିନ୍ଧୁ ଓଡ଼ିଆ ପୁରାଣଗୁଡ଼ିକୁ ଅଧ୍ୟୟନ 
କଲେ ଜଣାଯିବ ଯେ ମୌଳିକ ଓଡ଼ିଆ ପୁରାଣର ଆଦିସ୍ରଷ୍ଟା ସାରଳାଦାସ ଓଡ଼ିଆ ପୁରାଣର 
ଲକ୍ଷଣକୁ ସୀମିତ କରିଯାଇଛନ୍ତି । ପ୍ରଥମ କଥା ହେଲା, ଓଡ଼ିଶାରେ ରାମାୟଣ, ମହାଭାରତ 
ଓ ହରିବଂଶ ଇତିହାସ ବା ମହାକାବ୍ୟ ଭାବରେ ଗୃହୀତ ନ ହୋଇ ପୁରାଣ ଭାବରେ ହିଁ 
ଗୃହୀତ ହୁଏ । ସଂସ୍କୃତରେ ଯଦିଚ ଏ ସବୁ ପୁରାଣ ନୁହେଁ । ଏ ସବୁ ଗ୍ରନ୍ଧର ଆଲୋଚନା 
(ପାଠ ଓ ବ୍ୟାଖ୍ୟା ) ହେବା ସ୍ଥାନ ପୁରାଣସଭା | ପୁରାଣସଭାରେ ଯେଉଁ ପଣ୍ଡିତ ( ପଣ୍ଡା ) 
ରାମାୟଣାଦି ପାଠ କରେ ଓ ବୃଝାଏ ସେ ପୁରାଣପଣ୍ଡା ହିଁ ବୋଲାଏ । ତେଣୁ ପୀତାମ୍ବର 
ତାଙ୍କ ‘ପଞ୍ଚପୁରାଣ” ମଧ୍ୟରେ ଏ ସବୁକୁ ମିଶାଇଛନ୍ତି । ଦ୍ଵିତୀୟ କଥା ହେଲା, ଓଡ଼ିଆ 
ପୁରାଣରେ କୌଣସି ଦେବ ବା ଦେବୀଙ୍କ ମାହାତ୍ମ୍ୟ ପ୍ରାଚୀନ କାଳରେ ଘଟିଥ୍ବା ଆଖ୍ୟାନ 


ମୌଳିକ ଓଡ଼ିଆ ପୂରାଣ ଘା ୫୩ 


Digitized by srujanika@ gmail.com 


ରୂପରେ ରହେ । ଏହି ନିୟମ ଅନୁସାରେ ସାରଳାଦାସଙ୍କ ମହାଭାରତରେ କ୍ରଷ୍ଣଙ୍କ ମାହାତ୍ମ୍ୟ 
ଓ ଚଣ୍ଡୀପୁରାଣରେ ଦେବୀଙ୍କ ମାହାତ୍ମ୍ୟ, ସିଦ୍ଧେଶୂର ଦାସଙ୍କ ବିଚିତ୍ର ରାମାୟଣ ଓ ବଳରାମ 
ଦାସଙ୍କ ଦାଣ୍ଡୀ ରାମାୟଣରେ ରାମଙ୍କ ମାହାତ୍ମ୍ୟ, ବଳରାମ ଦାସଙ୍କ ଲକ୍ଷ୍ମୀପୁରାଣରେ 
ଲକ୍ଷ୍ମୀଙ୍କ ମାହାତ୍ମ୍ୟ, ଜଗନ୍ନାଥ ଦାସଙ୍କ ଭାଗବତରେ ବିଷ୍ଣୁଙ୍କ ମାହାତ୍ମ୍ୟ, ଅଚ୍ୟୁତାନନ୍ଦଙ୍କ 
ହରିବଂଶରେ କୃଷ୍ଣଙ୍କ ମାହାତ୍ମ୍ୟ, ମହାଦେବ ଦାସଙ୍କ ବିଷ୍ଣୁକେଶରୀରେ ହିରଣ୍ୟକଶିପୁ - 
ହନ୍ତା ନୃସିଂହଙ୍କ ମାହାତ୍ମ୍ୟ, ପୀତାମ୍ବର ଦାସଙ୍କ ନୃସିଂହ-ପୁରାଣରେ ମୁରହନ୍ତା ନୃସିଂହଙ୍କ 
ମାହାତ୍ମ୍ୟ, ଗୌରାଙ୍ଗ ଦାସଙ୍କ ‘ଦାମୋଦର ପୁରାଣ”ରେ ଦାମୋଦର ଅବତାରଙ୍କ ମାହାତ୍ମ୍ୟ 
ଓ ଜଗନ୍ନାଥ ପୁରାଣରେ ଜଗନ୍ନାଥଙ୍କ ମାହାତ୍ମ୍ୟ କୀର୍ିତ ହୋଇଛି । ଓଡ଼ିଶାରେ ଏହି ନିୟମର 
ଅଛ କେତୋଟି ବ୍ୟତିକ୍ରମ ଥ୍ବା ପରି ଆପାତତଃ ଲାଗେ | ଆଧୁନିକ ଯୁଗରେ ପୁରାଣର 
ପ୍ୟାରୋଡ଼ି ଭାବରେ ଠକଙ୍କ ମାହାତ୍ମ୍ୟ ଚର୍ଟା କରୁଥ୍ବା ‘ଠକ ପୁରାଣ” ଓ ଲୁପ୍ର ମାହାମତ୍ୟ 
ଚ୍ଟା କରୁଥ୍‌ବା ଲୁପ୍‌ ପୁରାଣ ପ୍ରକାଶ ପାଇଛି । ଏକାମ୍ର କ୍ଷେତ୍ରର ମାହାତ୍ମ୍ୟ ଚଙ୍ଟା କରୁଥ୍‌ବା 
‘ଏକାମ୍ର ପୁରାଣ? ଓଡ଼ିଶାରେ ରଚିତ ହେଲେ ହେଁ ସଂସ୍କୃତ ଭାଷାର ଗ୍ରନ୍ଥ । ନିୟମର, 
ବୋଧହୁଏ, ଏକମାତ୍ର ବ୍ୟତିକ୍ରମ ବାସୁଦେବ ସୋମନି ଶିଙ୍କ ‘ପତିଭକ୍ତା ପୁରାଣ), 
ଯେଉଁଠାରେ ପତିଭକ୍ତିର ମାହାତ୍ମ୍ୟ ବର୍ଣ୍ଣିତ ହୋଇଛି । ଏହା ତେଲୁଗୁ ଭାଷାର ଚଚିତ୍ରାଙ୍ଗଦ 
ପୁରାଣ”ର ଓଡ଼ିଆ ଭାଷାନ୍ତର ହୋଇଥ୍‌ବାରୁ ପୁରାଣ ନାମଟି ତେଲୁଗୁ ପରମ୍ପରାରୁ 
ଆସିଯାଇଛି । 

ବାସ୍ତବରେ ପୁରାଣ ଶବ୍ଦଟି ପୁରୁଣା ଅର୍ଥବୋଧକ | ବାୟୁ ପୁରାଣ ( ୧/୨୦୦୩) 
ନିର୍ଣ୍ଧଵୟ କରେ ଯେ ଯାହା ପୂର୍ବକାଳରୁ ଚଳିଆସୁଛି ତାହା ପୁରାଣ : “ ଯସ୍ମାତ୍‌ ପୁରା 
ହ୍ୟନତୀଦଂ ପୁରାଣଂ ତେନ ହି ସ୍ମ ତମ୍‌' ” | ମସ୍ୟପୁରାଣ ( ୫୩/୬୩) କହେ ପୂର୍ବ କଥା 
ସବୁ ପୁରାଣ ˆ 'ପୁରାତନସ୍ୟ କଳ୍ପସସ୍ୟ ପୁରାଣାନି ବିଦୁର୍ବୃଧାଃ” ? । 

ଓଡ଼ିଶାରେ ଦେବଦେବୀଙ୍କ ମାହାତ୍ମ୍ୟ ହେଉଛି ପୁରାଣର ବିଶେଷତ୍ସ । 


୬: ୮ ସ୍ରିଂହ ପୂରାଣାକାର ପୀତାମ୍ବର ଦାସ 

QE Ed 
ପୂର୍ବସୂରୀଙ୍କ ପ୍ରଭାବ 


ପୀତାମ୍ବର ଦେବୀ ସରସ୍ଵତୀ ତାଙ୍କୁ ସ୍ବପ୍ନରେ ଚେତାଇ ଦେଇ ସେହିଁ ଗତ 
ଜନ୍ମଗୁଡ଼ିକରେ ଜଗନ୍ନାଥ ଦାସ, ବଳରାମ ଦାସ, ଅଚ୍ୟୁତାନନ୍ଦ ଦାସ, ସାରଳାଦାସ ଓ 
ମହାଦେବ ଦାସ ଥୁଲେ ବୋଲି ଜଣାଇଥୁ୍‌ବା କଥା ଲେଖ୍ଛନ୍ତି (୩/୧୮୯) | ଏ ସମସ୍ତେ 
ପୀତାମ୍ବରଙ୍କ ପୂର୍ବସୂରୀ, ଓଡ଼ିଆ ଭାଷାର ଖ୍ୟାତିମନ୍ତ ପୁରାଣକର୍ଜା । ଏ ପ୍ରକାର ଚେତନା 
ପଛରେ ଗୋଟିଏ ପ୍ରଚୁନ୍ନ ସ୍ବୀକୃତି ରହିଛି ଯେ ପୀତାମ୍ବର ଓଡ଼ିଆ ପୁରାଣକାର ପରମ୍ପରାରୁ 
ଭିନ୍ନ ନୁହନ୍ତି - ସେହି ଏହା ଚେତନା, ଏକା ଆମ୍ମା ତାଙ୍କ ଭିତରେ ବି ରହିଛି । ଏହି 
ପଞ୍ଚପୁରାଣକାରଙ୍କ ମଧ୍ଯରୁ ସାରଳାଦାସଙ୍କ କବିଚରିତ୍ର ପୀତାମ୍ବରଙ୍କୁ ଅଧକ ପ୍ରଭାବିତ 
କରିଛି । ଏ ଦୁହିଁଙ୍କ ମଧ୍ଯରେ ଦୀର୍ଘ ତିନି ଶହ ବର୍ଷର ବ୍ୟବଧାନ, ତଥାପି ଉଭୟଙ୍କ କବିଚଚରିତ୍ର 
ମଧ୍ୟରେ ଅଭୁତ ସାମଞ୍ଜସ୍ୟ । ପୂର୍ବରୁ ଆଲେ!ଚିତ ହୋଇସାରିଛି ପୀତାମ୍ବର କିପରି 
ସାରଳାଦାସଙ୍କ ଠାରୁ ଏହି ଜାତିସ୍ମରତାକୁ ମଧ୍ଯ ନେଇଛନ୍ତି । ସେ ସାରଳାଦାସଙ୍କ ଠାରୁ 
ଆଉ ମଧ୍ଯ ନେଇଛନ୍ତି ଦୈବୀପ୍ରସାଦ ପ୍ରାପ୍ତି । ସାରଳାଦାସ କହିଛନ୍ତି ଯେ ଦେବୀ ଶାରଳା 
ତାଙ୍କୁ ରାତିରେ ମହାଭାରତ ଡାକି ଦିଅନ୍ତି ଓ ସେ ତାହା ମନେରଖ୍‌ ଦିନବେଳେ ଲେଖ୍‌ 
ପକାଉଥାନ୍ତି । ରାତିରେ ପୃଥ୍ବୀ ଶାନ୍ତ ଓ ସୁସ୍ଥ ଥ୍ବାବେଳେ କବିର କାବ୍ୟସୃଷ୍ଟିଶୀଳା ଧ୍ଷଣା 
ଆଗାମୀ କାଲିର ସୃଷ୍ଟି ପାଇଁ ଉଦ୍ଭାବନ କରୁଥାଏ | ଏହି ଧ୍ଷଣା ହିଁ ବାଗ୍ଦେବୀରୂପା, 
ସାରଳାଦାସଙ୍କ ଶାରଳା ଓ ପୀତାମ୍ବର ଦାସଙ୍କ ଶାରଦା ! ପୀତାମ୍ବର ଦାସ ମଧ୍ଯ ଏକା 
ପ୍ରକାରର ଅନୁଭବ ପ୍ରକାଶ କରିଛନ୍ତି ଯେ ରାତିରେ ଶାରଦା ତାଙ୍କୁ ପୁରାଣର ପଦମାନ 
ଡାକି ଦେଇଥାନ୍ତି — 
ଆହେ ସାଧୁଜନେ ଜାଣ ମୋର ଶକ୍ତି ନାହିଁ । 
ଶାରଦା ଆସିଣ ମୋତେ ରାତ୍ରେ ଗଲେ କହି ॥ ( ୨/୧୪) 
Dଏ x x 
ନିଶିରେ ଶାରଦା ମୋତେ ହୋଇଲେ ପ୍ରସନ୍ନ 
ତେଣୁ ଏ ନୃସିଂହ-ଗ୍ରନ୍ତ କରଇ ଲେଖନ ॥ ( ୨/୪୧) 
ଏ x Dh 
ଶାରଳା ରାତ୍ରରେ ମୋତେ ହୋଇଲେ ପ୍ରସନ୍ନ । (୪/୧୮୭) 

ସାରଳାଦାସ ନିଜକୁ ଦେବୀ ଶାରଳାଙ୍କର ପୁତ୍ର ବୋଲି ଚିହ୍ାଇଛନ୍ତି । ସବୁ କବି, 
ସବୁ ଭାଷାର କବି, ଭାଷା-ଗର୍ଭକ ସନ୍ତାନ ଓ ଯେ ଭାଷା ସେ ସରସ୍ବତୀ : ବ୍ରାହ୍ମୀ ତୁ 
ଭାରତୀ ଭାଷା ଗୀର୍ବାଣ୍ବାଣୀ ସରସ୍ଵତୀ ' ( ଅମରକୋଶଃ ) ତେଣୁ କବିମାନେ ରାଧାନାଥଙ୍କ 
ଭାଷାରେ ବବାଣୀଙ୍କ କୁମର! | ପୀତାମ୍ବର ଏଭଳି ଚେତନାର ପ୍ରଚୋଦନାରେ ନିଜର 
ଆତ୍ମପରିଚୟ ‘ଶାରଦା-ପୁତ୍ର' ବୋଲି ଦେଇଛନ୍ତି — 
ଲେଖେ ମୁଁ ଶାରଦା ପୁତ୍ର ହୋଇଣ ଜନମ । 
ତେଣୁ ସେହି ମାତା ମୋତେ ହୋଇଲେ ପ୍ରସନ୍ନ ॥! (୭ / ୨୩୮ ) 
ଜନନୀତ୍ବର ସ୍ଵୀକୃତି ଶାରଦାଙ୍କ ମୁଖରେ ପ୍ରକାଶ କରିଛନ୍ତି :  ତୃହି ମୋହର ପ୍ରତ୍ୟକ୍ଷେ 
ପୁତ୍ର ଅଟୁ ଜାଣ ( ୪/୧୮୭) । ଦେବଦେବୀଙ୍କ ସନ୍ତାନ ହେବା ଦାବିର ପ୍ରୟୋଜନ ଦିଗଟି 
ମଧ୍ଯ ଚିନ୍ତନୀୟ | ଧର୍ମଭୀରୁ ଜନତା ମଧ୍ଯରେ ଲୋକପ୍ରିୟତା ସୃଷ୍ଟିପାଇଁ ଏହା ଅବଶ୍ୟ 
ସହାୟକ । ରାଜାମାନେ ସବୁ ଦେଶରେ ସବୁକାଳେ ଏହା କରିଆସିଛନ୍ତି ସରଳବିଶ୍ଵାସୀ 
ପ୍ରଜାମାନଙ୍କଠାରୁ ଅଧ୍କ ଆନୁଗତ୍ୟ ସଂଗ୍ରହ କରିବାପାଇଁ । ଚୋଡ଼ଗଙ୍ଗ ଦେବ 
ଗୋକଣ୍ଡେଶ୍ଵର ଶିବଙ୍କ ପୁତ୍ର ଓ ପ୍ରତାପରୁଦ୍ର ଦେବ ମହାଦେବଙ୍କ ପୁତ୍ର ହେବା ଦାବି 
ମାଦଳାପାଞ୍ଜରେ ଯାହା ସ୍ଥାନ ପାଇଛି ତାହାର ତାପୂର୍ଯ୍ୟ ଏହି ଦୃଷ୍ଟିରୁ ବିଚାର୍ଯ୍ୟ । କବି ଦେବୀ 
ସରସ୍ବତୀଙ୍କ ପୁତ୍ର ହେବା ବିଶ୍ଵାସ ଜନ୍ମିଲେ ତାହା କାବ୍ୟର ଅଧୁକ ପ୍ରସାରର ସହାୟକ 
ହେବା ନିଶ୍ଚିତ । 
ଅତିଶୟ ବିନୟ : 
ସାରଳାଦାସଙ୍କ ପରି ପୀତାମ୍ବର ମଧ୍ଯ ନୃସିଂହ - ପୁରାଣର ପ୍ରାୟ ସବୁଠାରେ 
ମାତ୍ରାତିରେକ ବିନୟଭାବ ପ୍ରକାଶ କରି ନିଜେ ନିରକ୍ଷର, ମହାମୂର୍ଖ, ଅପଶ୍ତିତ, 
ଶାସ୍ତରଜ୍ଞାନହୀନ, ନରାଧମ, ହୁଣ୍ଡା, ସାଧୁସଙ୍ଗବର୍ଜିତ ଓ ଅଧାର୍ମିକ ବୋଲି ଆତ୍ମପରିଚୟ 
ଦେଇଛନ୍ତି । ଦୃଷ୍ଟାନ୍ତ ରୂପେ ତାଙ୍କର ଅଳଛ୍ପକେତୋଟି ବକ୍ତବ୍ୟ ପ୍ରକାଶ କଲେ ଯଥେଷ୍ଟ ହେବ : 
ନ ଜାଣଇ ଜନ୍ମକାଳୁ ଅକ୍ଷର ଯେ ଲେଖ୍‌ । (୪/୧୮୭) 
ଜନ୍ମରୁ ମୁର୍ଖ ମୁହିଁ ନ ଜାଣଇ ଅକ୍ଷର | (୭/୧୭୫) 
ଜାତିରେ ବ୍ରାହ୍ମଣ ମୁହିଁ ଅଟେ ମହାମୂର୍ଷ । 
(e/ec୯o ତଥା ୩/୮୧; ୪/୬୮; ୫/୪୬) 
ମୁହିଁ ଶିଶୁବୁବି ପୁଣି ଅଟେ ଅପଶ୍ତିତ । ( ୨/୧୪) 
ବାଳୁତ ପିଲାଙ୍କ ପ୍ରାୟେ ଚଞ୍ଚଳ ମୋ ମତି । 
ନ ଜାଣେ ପାଠଶାଠ ନ ଜାଣେ ଶାସ୍ତବୃତ୍ତି ॥( ୨/୨୧ ତଥା ୨/୧) 

ମୁହିଁ ବିପ୍ର ପୀତାତ୍ଚର ଅଟେ ନରାଧମ । ( ୪/୧୬୦) 

ଅଥର୍ପା ପୁରୁଷ ପ୍ରାୟ ଅଟେ ମୋର ବୃଦ୍ଧି । 

ପାଦେ କରୁ କରୁ ଆର ପାଦ ନୋହେ ସିବି ॥ (୭/୪୧ ) 

ଶାସ୍ତ୍ର ମୁଁ ଶୁଣି ନାହିଁ ଧର୍ମ କରି ନାହିଁ । 

ବିନା ତପେ ଶ୍ରୀ ଗୋବିନ୍ଦ କରିବେ ବା ତ୍ରାହି ॥ 

ଦେବତା ବ୍ରାହୃଣଙ୍କୁ ମୁଁ ନାହିଁ ଦିନେ ସେବି । 

ସୁଜ୍ଞାନୀ ବ୍ରହ୍ମଦୀକ୍ଷା ମୁଁ କାହୁଁ ପ୍ରକାଶିବି ॥ 

ସୁଜନ ସାଧୁଙ୍କ ସଙ୍ଗେ ନାହିଁ ଦିନେ ବସି । 

ବିଦ୍ୟା ପଢ଼ି ନାହିଁ ମୁହିଁ ନୁହେଁ ତୀର୍ଥବାସୀ ॥! ( ୫1୪୬) 

ମୁହିଁ ମୂର୍ଖ ଅପଣ୍ଡିତ ଅଟଇ ଅଜ୍ଞାନ । 

ଶାରଦା ରାତ୍ରରେ ମୋତେ ହୋଇଲେ ପ୍ରସନ୍ନ ॥ 

ବୋଇଲେକ ଆରେ ପୁତ୍ର ଉଠ ତୁହି ବେଗେ । 

ନୃସିଂହ-ପୁରାଣ ଅର୍ଥ ଲେଖ ଶାସ୍ତ୍ରମାର୍ଗେ ॥ 

ବୋଇଲି ମାତା ମୋହର ନାହିଁ ଗ୍ରନ୍ଧ ପଢ଼ା । 

ପ୍ରଥମେ ସିଦ୍ଧିରସ୍ତୁ ନ ଜାଣେ ଲେଖ୍‌ ବେଢ଼ା ॥ (୪/୧୮୭) 

ଏପରି ଆମ୍ମଧ୍କ୍କାର ପୀତାମ୍ବର ବହୁସ୍ଥାନରେ ବାରମ୍ବାର କରିଛନ୍ତି । କବିର ସୃଷ୍ଟି 

ପାଇଁ ସାମାଜିକ ସ୍ଵୀକୃତି ଯୋଗାଡ଼ିବାରେ ଦୈବୀପ୍ରସାଦ ଦାବି କିପରି ସହାୟକ ତାହା 
ଇତିପୂର୍ବେ ଆଲୋଚିତ ହୋଇଛି ଓ ଅତି ବିନୟ ସହକାରେ ଆମତ୍ମପରିଚୟ ପ୍ରଦାନ 
ଦୈବୀପ୍ରସାଦ ଦାବିର ପରିପୂରକ ବୋଲି ଦର୍ଶାଯାଇଛି । ବିନୟ ପ୍ରକାଶ ପାଇଁ ଆତ୍ମଧ୍କ୍୍‌କାର 
ଯେଉଁ ପରିମାଣରେ ଆବଶ୍ୟକ, କବିଙ୍କ ସମ୍ପର୍କରେ ସତ୍ୟ ଅନୁସନ୍ଧାନ ପଥରେ ତାହା 
ସେହି ପରିମାଣରେ ପ୍ରତିବନ୍ଧକ । ଏତାଦୃଶ ଅତିବିନୟ ଯେ କବିଙ୍କର ଶିକ୍ଷାଦୀକ୍ଷା ଆଦିର 
ପ୍ରକୃତ ସୂଚକ ନୁହେଁ, ତାହା ତାଙ୍କର ଅନ୍ୟାନ୍ୟ ସ୍ଵୀକୃତିରୁ ତଥା ତାଙ୍କଦ୍ଵାରା ରଚିତ ଗ୍ରନ୍ଭର 
କୋଟୀରୁ ସ୍ପଷ୍ଟ ହେଉଛି । ସେ କଥା କବିଙ୍କ ଜୀବନବୃତ୍ତାନ୍ତ ଚର୍ଚା ଅବସରରେ ଆଲୋଚିତ 
ହେବ | ନୃସିଂହ -ପୁରାଣ ପରି ବିରାଟ ଗ୍ର ଓ ସେଥ୍‌ରେ ଗର୍ଭିତ ଅଲୌକିକ ପୌରାଣିକ 
ଆଖ୍ୟାନମାନ (Myths) ଯେଉଁ ଲୋକ ସୃଷ୍ଠି କରିପାରେ, ଜ୍ଞାନବିଜ୍ଞାନ ଧର୍ମଦର୍ଶନ ଆଦି 
ନାନାବିଧ ଜ୍ଞାତବ୍ୟ ବିଷୟରେ ଯେ ଚର୍୍ଚା କରିପାରେ ସେ ନିଜକୁ ଯେତେ ନିରକ୍ଷର-ମହାମୂର୍ଖ 
ବୋଲି ଯେତେବାର ଅଭିହିତ କଲେ ହେଁ ତାହା ସତ୍ୟାନୁସନ୍ଧିସୁ ପାଠକ / ଶ୍ରୋତାଙ୍କର 
ବିଶ୍ଵାସଯୋଗ୍ୟ ହୋଇପାରିବ ନାହିଁ । ତାଙ୍କର ଜୀବନବୃଭ୍ଭାନ୍ତ, ସାଧନା ଓ ସିବି ସମ୍ପର୍କରେ 
ପ୍ରକୃତ କଥା ଭବିଷ୍ୟତ ଜାଣୁ, ଏପରି ଅହଂଭଦ୍ରଂମନ୍ୟତାଜଡ଼ିତ ଭାବନା ବହୁପ୍ରାଚୀନ 
କବିଙ୍କର ନଥୁଲା, ପୀତାମ୍ବର ଦାସଙ୍କର ମଧ୍ଯ | 

ସ/ରନଳ/ ଦ/ସୟଂ ଫ୧ଦ/ନଫ 
(କ) ପୌରାଣିକ ଆଖ୍ୟାନ କଳ୍ପନା : 

ଗୋଟିଏ ପୁରାଣରେ କୌଣସି ପୌରାଣିକ ଆଖ୍ୟାନ ଯେଉଁ ରୂପରେ ବର୍ଣ୍ଣିତ 
ହୋଇଥାଏ ଅନ୍ୟ ଏକ ପୁରାଣରେ ସେହି ଆଖ୍ୟାନଟି ଠିକ୍‌ ସେହି ରୂପରେ ନଥାଏ । 
ଏକାଧ୍କ ପୁରାଣର ଅଦଧ୍ଧେତା ମାତ୍ରେ ଜାଣନ୍ତି ଯେ ଭିନ୍ନ ଭିନ୍ନ ପୁରାଣରେ ପୌରାଣିକ 
ଆଖ୍ୟାନଗୁଡ଼ିକର ଘଟଣା ବର୍ଣ୍ଣନାରେ ଯେପରି ବହୁତ ଗୁରୁତର ତାରତମ୍ୟ ଥାଏ, 
ସେହିପରି ତାରତମ୍ୟ ପୌରାଣିକ ଚଚରିତ୍ରଗୁଡ଼ିକର ସ୍ଵଭାବ ଚିତ୍ରଣରେ ମଧ୍ଯ ଥାଏ ¦ ସଂସ୍କୃତ 
ପୁରାଣଗୁଡ଼ିକର ରଚୟିତୃତ୍ନ ସାଧାରଣତଃ କୃଷ୍ଣ ଦ୍ବୈପାୟନ ବ୍ୟାସଦେବଙ୍କଠାରେ (ବା 
ଅନ୍ୟ କତିପୟ କାଳ୍ପନିକ ପୁରାଣକର୍ଭାଙ୍କ ଠାରେ ) ଅଧ୍ୟାସ କରାଯାଉଥ୍‌ଲେ ହେଁ ଏଗୁଡ଼ିକର 
ପ୍ରକୃତ ପ୍ରଶେତା ବହୁ ପରକାଳୀନ ବ୍ୟକ୍ତି ଯେଉଁମାନେ ଲୋକରେ ସ୍ଵରଚିତ ଗ୍ରନ୍ଧର ପ୍ରସାର 
ଓ ଆଦର କାମନା କରି ତାହାର ପିତୃତ୍ବକୁ ବ୍ୟାସଦେବ (ବା ଅନୁରୂପ ଖ୍ୟାତିବନ୍ତ )ଙ୍କ 
ଠାରେ ଆରୋପ କରିଛନ୍ତି । ସଂସ୍କୃତ ପୁରାଣକର୍ରାମାନଙ୍କର ପୌରାଣିକ ଅଖ୍ୟାନ 
ପରିବେଷଣ କ୍ଷେତ୍ରରେ ଏତାଦୃଶ ସ୍ଵଚୁନ୍ଦତାକୁ ଓଡ଼ିଆ ପୁରାଣ କ୍ଷେତ୍ରକୁ ଆଣିଲେ ସାରଳା 
ଦାସ ¬ ସିବେଶ୍ଵର ଦାସ ନାମ ନେଇ ସେ ରଚନା କରିଥୁବା ପ୍ରାଥମିକ ସୃଷ୍ଟି “ବିଚିତ୍ର 
ରାମାୟଣରେ ତଥା ସାରଳା ଦାସ ନାମ ନେଇ ଲେଖୁଥ୍ବା ମହାଭାରତ ଓ 
ଚଣ୍ଡୀପୁରାଣରେ । ପୀତାମ୍ବର ଦାସ ପୌରାଣିକ ଆଖ୍ୟାନ ପରିକ୍ସଳ୍ପନା ବିଷୟରେ ମଧ୍ଯ 
ସାରଳା ଦାସଙ୍କର ପଦାଙ୍କ ଅନୁସରଣ କରିଛନ୍ତି । ସେ ନୃସିଂହ-ପୁରାଣରେ ପୌରାଣିକ 
ଆଖ୍ୟାନ ବର୍ଣ୍ଣନାରେ ତ୍ରିବିଧ ଅଭିନବତା ପ୍ରକାଶ କରିଛନ୍ତି — 

( ୧) ସଂସ୍କୃତ ପୁରାଣରେ ବର୍ଣ୍ଣିତ ଆଖ୍ୟାନର କେତେକ ଘଟନାକୁ ଲୋପ କରି ବା 
ବଦଳାଇ ଭିନ୍ନ ଭାବରେ ଉପସ୍ଥାପନ କରିବା ଦ୍ଵାରା କିମ୍ବା ସେଥ୍‌ରେ ବର୍ଣ୍ଣିତ ହୋଇ 
ନଥ୍‌ବା ଘଟନାକୁ ବର୍ଣ୍ଣନା କରିବା ଦ୍ଵାରା ସଂସ୍କୃତ ପୁରାଣର ଆଖ୍ୟାନକୁ ପରିବର୍ଭନ 
କରିଛନ୍ତି, ଯଥା — ସତ୍ୟଯୁଗରେ ନୃସିଂହ ଛ” ବର୍ଷର ବାଳକ ହୋଇଥୂ୍‌ବାବେଳେ 
ବଦରିଠାରେ ୬୪ ସହସ୍ତ ବ୍ରାହ୍ମଣ କନ୍ୟାଙ୍କ ସହ ରାସକ୍ରୀଡ଼ା କରିଥ୍ଲେ; 
ତ୍ରେତାଯୁଗରେ ରାମ ୩୨ ସହସ୍ବ କନ୍ୟାଙ୍କୁ ନେଇ ସରଯୁ ନଦୀତଟରେ ରାସକ୍ରୀଡ଼ା 
କଲେ; ଦ୍ଵାପର ଯୁଗରେ କୃଷ୍ଣ ୧୬ ସହସ୍ର ଗୋପାଳୁଣୀଙ୍କୁ ନେଇ ଯମୁନା 
ନଦୀତଟରେ ରାସକ୍ରୀଡ଼ା କଲେ ଓ କଳିଯୁଗରେ ଜଗନ୍ନାଥ ୮ ହଜାର କନ୍ୟାଙ୍କୁ 
ନେଇ ନୀଳାଚଳରେ ରାସକ୍ରୀଡ଼ା କରୁଛନ୍ତି । କଳିଯୁଗର କନ୍ୟାମାନେ ହେଲେ 
ପଣ୍ଡା, ପଢ଼ିଆରୀ, ପଶୁପାଳକ, ଦଇତାପତି, ଚାଙ୍ଗଡ଼ା ମେକାପ ଆଦି (୩/ 
୩୭ ) ¦ 

( ୨) ପୌରାଣିକ ଚରିତ୍ରମାନଙ୍କୁ ନେଇ ସମ୍ପୂର୍ଣ ଅଭିନବ ଆଖ୍ୟାନ ପରିକଳ୍ପନା କରିଛନ୍ତି 
ଓ ପୌରାଣିକ ଚରିତ୍ରମାନଙ୍କ ମଧ୍ଯରେ ପୂର୍ବ ପ୍ରଚାରିତ ପାରସ୍ପରିକ ସମ୍ପର୍କକୁ 
ବଦଳାଇ ଦେଇଛନ୍ନି, ଯଥା ¬ ମୁର ଦୈତ୍ୟର ଆବିର୍ଭାବ ଓ ତାର ବିନାଶ ପାଇଁ 
ନୃସିଂହ ଅବତାରର ପରିକଳ୍ପନା 
(୩) ପୁରାଣ ସହିତ ସମର୍କଶୂନ୍ୟ କାହାଣୀକୁ ପୁରାଣ ମଧ୍ଯରେ ଇତିହାସ ରୂପରେ 
ବର୍ଣ୍ଣନା କରିଛନ୍ତି, ଯଥା : ମନୁ ମହାଜନ କଥା ( ୨/୮) 
ପୀତାମ୍ବର ସାଧାରଣ ଭାବରେ ସଂସ୍କୃତ ପୁରାଣାଦିର ଆଖ୍ୟାନ /ଚରିତକୁ ଆଡ଼େଇ 
ଦେଇ ସାରଳାଦାସ ଉଦ୍ଭାବନ କରିଥୁବା ବିଭିନ୍ନ ପୌରାଣିକ ଆଖ୍ୟାନ / ଚରିତକୁ ଗ୍ରହଣ 
କରି ନେଇଛନ୍ତି । ଏହା ସାରଳାଦାସଙ୍କ ସୃଷ୍ଟି ସହିତ ତାଙ୍କ ଘନିଷ୍ଠତାର ସଂକେତ । ବ୍ରହ୍ମା 
ହିଁ କଳିଯୁଗରେ ଜଗନ୍ନାଥ ବଳଭଦ୍ର ମଧ୍ୟରେ ରହି ନାରୀ ରୂପରେ ପୂଜା ପାଇବା କଥା ( ୨ / 
୩୮ ) ; ଦେବୀ ଦୁର୍ଗା ସତ୍ୟଯୁଗରେ ମହିଷାସୁର ଦୈତ୍ୟ ସହିତ ଶୁମ୍ଭ-ନିଶୁମ୍ଭ ଓ ଚଣ୍ଡମୁଣ୍ଡକୁ 
ବଧ କରିବା କଥା ( ୨/୧୫୮); ମହିଷାସୁର ଦୁର୍ଗାଙ୍କର 'ସ୍ତନଯୋନି' ଦେଖ୍‌ ଆୟୁଷ 
ହରାଇ ମରିବା କଥା ( ୫/୩୦ ) ; ଗାନ୍ଧାରୀଙ୍କର ବୈଧବ୍ୟ ଦୋଷ କଟାଇବା ପାଇଁ ତାଙ୍କୁ 
ପ୍ରଥମେ ଏକ ଶାହାଡ଼ା ଗଛ ସହିତ ବିଭା କରାଇ ପରେ ଧୃତରାଷ୍ଟ୍ରଙ୍କ ସହିତ ବିଭା 
କରାଯାଇଥ୍୍‌ବା କଥା ( ୬/ ୧୪୩); ଅର୍ଜୁନ ଦୌପଦୀ ସ୍ୟଂବରରେ 'ରାଧାଚକ୍ର'କୁ ଭେଦିବା 
କଥା ( ୭ / ୧୩୩); ପାଣ୍ଡବମାନେ ଜତୁଗୃହରୁ ଖସିଯିବେ ବୋଲି ବିଦୁର ଖଲ୍ୟକାର ଦ୍ଵାରା 
ଏକ ସୁଡ଼ଙ୍ଗ ଖୋଳାଇଥ୍‌ବା କଥା (୭/୧୩୩); ସତ୍ୟଯୁଗର ଶ୍ବେତରାଜ ଦ୍ଵାପରରେ 
ବିରାଟ ରୂପେ ଜାତ ହେବା କଥା (୫/୬୭) ଆଦି ଅନେକାନେକ ପୌରାଣିକ ଚରିତ 
ପାଇଁ ପୀତାମ୍ବର  ଗଳ୍ପଳଳ୍ପକଳ୍ପ ତରୁ” ସାରଳାଦାସଙ୍କ ନିକଟରେ ରଣୀ ।! ସାରଳାଦାସ 
ସବୁ ନାରୀ ମଧ୍ଯରେ ଏକମାତ୍ର ଦେବୀଙ୍କ ସତ୍ତା ଦେଖ୍‌ଛନ୍ତି : “ ' ଜନନକାଳେ ଜନନୀ, ବନିତା 
ରତିକାଳେ, ଅନ୍ତକାଳେ କାଳିକା ଦହନ ହିଙ୍କୁଳେ ? ' - ଆଦିପର୍ବ ( ପୋଥ୍‌ ) । ପୀତାମ୍ବର 
ଏହି ଦର୍ଶନକୁ ଦୋହରାଇଛନ୍ତି । 
ପ୍ରଥମେ ଜନ୍ମ କରିଣ ବୋଲାନ୍ତି ଯେ ମାତା | 
ଯୁବା କାଳକୁ ସେ ପୁଣି ବୋଲାଏ ବନିତା ॥ 
ନାନା କଉତୁକେ ସ୍ଵାମୀ ମନ ନିଏ ମୋହି । 
ଅନ୍ତଃକାଳକୁ କାଳିକା ରୂପ ହୁଏ ସେହି ॥ 
ଉକ୍ଷଇ ଦହନ ବେଳେ ହିଙ୍କୁଳା ସ୍ଵରୂପେ । 
ଏହି ରୂପେ ପୁରୁଷକୁ ନାଶେ ନାରୀ ଆପେ ॥ ( ୧/୨୪) 
x x x 

ସବୁ ଜନମକୁ ମୁଁ ଅଟଇରେ ମାତା । 
ରତିକାଳକୁ ମୁଁ ପୁଣି ଅଟଇ ବନିତା !¦ ( ୨/୩୭ ) 

ସାମ୍ପଦାୟିକ ମତ ଦୃଷ୍ଟିରୁ ଦେଖ୍ଲେ ସାରଳାଦାସଙ୍କ ମତ ଓ ପୀତାମ୍ବରଙ୍କ ମତ 
ମଧ୍ଯରେ ପାର୍ଥକ୍ୟ ରହିଛି । ସାରଳା ଦାସ ବୈଷ୍ଣବ ହେଲେ ହେଁ ଅଧ୍କ ଭାବରେ ବୈଷ୍ଣବ- 
ଶୈବ-ଶାକ୍ତ ଆଦି ବିଭିନ୍ନ ସାମ୍ପଚଦାୟିକ ମତର ସମନ୍ସୟବାଦୀ କିନ୍ତୁ ପୀତାମ୍ବର ଅଧ୍କ 
ଭାବରେ ସାଂପ୍ରଦାୟିକ ମାଧ୍ବମତାବଲମ୍ଭୀ ବୈଷ୍ଣବ । ଏହି ତାରତମ୍ୟ ହେତୁରୁ ପୀତାମ୍ବର 
କେତେକ ସ୍ଥାନରେ ସାରଳାଦାସଙ୍କର ବୈଷ୍ଣବ ପ୍ରତିକୂଳ ଆଖ୍ୟାନକୁ ଅଗ୍ରାହ୍ୟ କରି ନୂଆ 
ଆଖ୍ୟାନ ଗଢ଼ିଛନ୍ତି । ତନ୍ମଧଯରୁ, ଦୃଷ୍ଟାନ୍ତସ୍ଵରୂପ, ଦୁଇଟି ଆଖ୍ୟାନ ଦିଆଯାଉଛି 

ସାରଳା ଦାସ ଲକ୍ଷ୍ମୀଙ୍କଠାରୁ ପାର୍ବତୀଙ୍କ ଶ୍ରେଷ୍ଠତ୍ ଲକ୍ଷ୍ମୀପତି ବିଷ୍ଣୁଙ୍କ ମୁଖରେ 
ଘୋଷଣା କରିଛନ୍ତି ଓ ଲକ୍ଷ୍ମୀ -ପାର୍ବତୀଙ୍କ ମଧ୍ଯରେ ହେବା ଉ୍ଘାଣ -ବୋଲା ବୋଲିଲେ ଲକ୍ଷ୍ମୀ 
ହାର ମାନି ପାର୍ବତୀଙ୍କ ଗୋଡ଼ତଳେ ପଡ଼ିଥ୍ବା ଚରିତର ବର୍ଣ୍ଣନା କରିଛନ୍ତି ( ସାରଳା- 
ମହାଭାରତ, ମଧ୍ଯପର୍ବ) । ପୀତାମ୍ବର ମଧ୍ଯ ଲକ୍ଷ୍ମୀଙ୍କର ଅଭିମାନକୁ ବିଷ୍ଣୁଙ୍କ ଦ୍ଵାରା ବିନଷ୍ଟ 
କରିଛନ୍ତି କିନ୍ତୁ ବିବାଦଟିକୁ ଲକ୍ଷ୍ମୀ ପାର୍ବତୀଙ୍କ ମଧ୍ୟରେ ନ ଘଟାଇ ଦୃଇ ବିଷ୍ପପ୍ରିୟା ଲକ୍ଷ୍ମୀ ଓ 
ସରସ୍ବତୀଙ୍କ ମଧ୍ଯରେ ଘଟାଇଛନ୍ତି ଓ ଉଘାଣ ବୋଲାବୋଲିରେ ଲକ୍ଷ୍ମୀ ସରସ୍ବତୀଙ୍କ ନିକଟରେ 
'ହାର ମାନିଛନ୍ତି ( ୨/୫ ) । ଅନୁମାନ କରାଯାଇପାରେ ଯେ ପୀତାମ୍ବର ଶିବଶର୍ତିଙ୍କ ମହତ୍ତ୍ବ 
ପ୍ରତିପାଦନକୁ ସ୍ଵୀକାର ନ କରିବାପାଇଁ ପାବର୍ତୀଙ୍କ ସ୍ଥାନରେ ଅନ୍ୟତର ବିଷ୍ଣଶକ୍ତି ସରସ୍ବତୀଙ୍କୁ 
ଉପସ୍ଥାପନ କରିଛନ୍ତି । 

ସାରଳାଦାସ ସିନ୍ଧିଖୋଳା -ଚୋରିବିଦ୍ୟାର ପ୍ରବର୍ଭକ ରୂପେ ଖଲ୍ୟକାର ନାମକ 
ଏକ ଅଦଭୁତ ଚରିତ୍ର କଳ୍ପନା କରି ସେ କୃଷ୍ଣଙ୍କ ବୀର୍ଯ୍ୟରୁ ଏକ ବୁଢ଼ୀ ଦୂତୀ ଗର୍ଭଜାତ ସନ୍ତାନ 
ହେବା ଚରିତର ବିଶଦ ବର୍ଣ୍ଣନା ଦେଇଛନ୍ତି (ସାରଳା ମହାଭାରତ, ଆଦିପର୍ବ) । ସୃୟଂ 
ଶ୍ରୀକୃଷ୍ଣ ଖଲ୍ୟକାରକୁ ସିନ୍ଧିଖୋଳା ଚୋରିବିଦ୍ୟା ଶିଖାଇଥ୍‌ବା କଥା ମଧ୍ଯ ସାରଳାଦାସ 
ଲେଖ୍ଛନ୍ତି ( ତତ୍ରତ୍ୟ ) । କୃଷ୍ଣ ନିରତିଶୟ କାମାରଁ ହୋଇ, ଅନ୍ଧାରରେ ବାରି ନପାରି, 
ଜଣେ କାଳୀ, ଅସୁନ୍ଦରୀ, ବୁଢ଼ୀ ଦୂତୀକୁ ରାଧା ବୋଲି ଭାବି ରମଣ କରିଥ୍‌ବା ଓ ସେହି 
ଦୃତୀଂ ଗର୍ଭରୁ ଜାତ ଖଲ୍ୟକାରକୁ କ୍ରଷ୍ଣ ସିନ୍ଧିଖୋଳା -ଚୋରିବିଦ୍ୟା ଶିଖାଇଥ୍‌ବା ବର୍ଣ୍ଣନା 
କୃଷ୍ଣଭକ୍ତ ପୀତାମ୍ବରଙ୍କ ପଳଳକୁ ଆସିନଥ୍‌ବା ସ୍ଵାଭାବିକ । ପୀତାମ୍ବର ଖଲ୍ୟକାର ଚଚରିତ୍ରଟିକୁ 
ସ୍ଵୀକାର କରିଛନ୍ତି କିନ୍ତୁ କୃଷ୍ଣଙ୍କ ସନ୍ତାନ ଭାବରେ ନୁହେଁ । ପୀତାମ୍ବର ଖଲ୍ୟକାରର 
ଜନ୍ମବୃତ୍ତାନ୍ତକୁ ବଦଳାଇ ଦେଇ ଲେଖ୍‌ଛନ୍ତି ଯେ ବ୍ରହ୍ମା ସୃଷ୍ଟି କରିବା ସମୟରେ ନିଜ ଚକ୍ଷୁରୁ 
ବିଶ୍ଵକର୍ମାଙ୍କୁ ଓ ନିଜର ଦକ୍ଷିଣ ହସ୍ତରୁ ଖଲ୍ୟକାରକୁ ଜାତ କରିଥ୍‌ଲେ । ଏହି ଉଭୟ ପୂତ୍ରଙ୍କୁ 
ବ୍ରହ୍ମା ହିଁ ବିଦ୍ୟା ପଢ଼ାଇଥ୍‌ଲେ । ବିଶ୍ଵକର୍ମା ସର୍ବବିଧ ବିଦ୍ୟା ଆୟତ୍ତ କଲେ କିନ୍ତୁ ଖଲ୍ୟକାର 
ଶିଖ୍ଲେ ଏକମାତ୍ର ଚୌର୍ଯ୍ୟବିଦ୍ୟା ( ୨/୧୩୬) 


Dou ନୃସିଂହ ପୁରାଣାକାର ପୀତାମ୍ବର ଦାସ 

( ଖ ) ପଞ୍ଚାଙ୍ଗ ବିବରଣ ପ୍ରଦାନ : 

ସ୍ଥାନ, କାଳ ଓ ପାତୁ ଏହି ତିନୋଟି ବିଷୟ ସବୁ ଘଟନାର ମୁଖ୍ୟ ଜ୍ଞାତବ୍ୟ | ଘଟନାର 
ବିବରଣୀ ମଧ୍ଯରେ ସ୍ଥାନ ଓ ପାତ୍ର ସ୍ଵତଃ ବର୍ଣ୍ଣିତ ହୋଇଯାଆନ୍ତି । ସାରଳାଦାସ ପ୍ରାୟ ସବୁ 
ମୁଖ୍ୟ ଘଟନା ବର୍ଣ୍ଣନା କରିବାବେଳେ ସେହି ସମୟରେ ପଞ୍ଚାଙ୍ଗ (ତିଥ୍‌, ବାର, ନକ୍ଷତ୍ର, 
ଯୋଗ ଓ କରଣ ) ଦେଇଥାନ୍ତି । ବର୍ଣ୍ଣନାର ଏହି ରୀତିଟିକୁ ଗ୍ରହଣ କରି ପୀତାମ୍ବର ଦାସ 
ନୃସିଂହ -ପୁରାଣ ବର୍ଣ୍ଣିତ ବିଶେଷ ଘଟନାର ପଞ୍ଚାଙ୍ଗ ଲେଖ୍ଯାଇଛନ୍ତି । କିନ୍ତୁ ଫଳିତ - 
ଜ୍ୟୋତିଷର କାର୍ଯ୍ୟକାରିତା ବିଷୟରେ ତାଙ୍କର ମତ ସାରଳାଦାସଙ୍କଠାରୁ ଭିନ୍ନ । ଏ ବିଷୟ 
ପରେ ଆଲୋଚିତ ହେବ । 


(ଗ ) ଭାଷା : 

ସାରଳାଦାସଙ୍କ ପଦାନୁଗ ପୀତାମ୍ବର ଦାସ ତତଵକାଳୀନ ଲୌକିକ ଭାଷାରେ, 
ଆଳଂକାରିକ ଛଟା ଓ ଶବ୍ଦାଡ଼ମବରର ଆଶ୍ରୟ ନ ନେଇ,. ନୁସିଂହ-ପୁରାଣ ଲେଖ୍‌ଛନ୍ତି । 
ପୁରାଣପଣ୍ଡା ପୁରାଣ ବୋଲିବ ଓ ସଭାସ୍ଥ ଗାଉଁଲି ଲୋକେ ତାହାର ମର୍ମ ସଙ୍ଗେ ସଙ୍ଗେ 
ବୁଝିପାରିବେ, ଏହା ଥ୍ଲା ଲକ୍ଷ୍ୟ । ତେଣୁ ପ୍ରକାଶ ଶୈଳୀଟି ସାଧାରଣ ଭାବରେ 
ଅବିଦ୍ୟଜନୋଚିତ । ଲୋକେ କଥ୍ତ ଭାଷାରେ ତୁଛୁ ବିଷୟ ଅର୍ଥରେ ଲେମ୍ବ ଓ ଅବଜ୍ଞାରେ 
ବଢ଼ିଆ ବିଷୟ ଅର୍ଥରେ “ ଛେନାଗୁଡ଼' ଶବ୍ଦ ବ୍ୟବହାର କରିଥାନ୍ତି । ପୀତାମ୍ବର ଏ ଶ୍ରେଣୀୟ 
ଶବ୍ଦଗୁଡ଼ିକୁ ଲୋକମୁଖରୁ ନେଇ ସାହିତିୟକ ମର୍ଯ୍ୟାଦା ଦେଇଛନ୍ତି 

ଜ୍ଞାନ ନ ପାଇଲ ଲେମ୍ବୁରସ ପାଇଲଟି | ( ୧/୩୬) 
ଲାଗିଲା କି ତୁମ୍ବଙ୍କୁ ତା ଦେବ ଛେନାଗୁଡ଼ | ( ୧/୧୪୪ ) 

ଏହି ହେତୁରୁ ନୃସିଂହ -ପୁରାଣରେ ଅନେକ ଦେଶୀ ଗ୍ରାମ୍ୟ ଓ ଆଞ୍ଚଳିକ ଶବ୍ଦର 
ବହୁଳ ବ୍ୟବହାର ଥ୍ବା ଦେଖାଯାଏ । ଏହି ସବୁ ଗାଉଁଲି ଶବ୍ଦ ମଧ୍ଯରୁ ଗୁଡ଼ିଏ ଶବ୍ଦ ଆଞ୍ଚଳିକ 
ଶବ୍ଦ ଭାବରେ ଗଞ୍ଜାମ ଅଞ୍ଚଳରେ ଅଦ୍ୟାବଧ୍‌ ଚଳୁଛି । ତନ୍ମଧ୍ୟରୁ କେତେକ ଶବ୍ଦ ନିମ୍ନରେ 
ଦିଆଯାଉଛି ( ଆବଶ୍ୟକ ସ୍ଥଳେ ବନ୍ଧନୀ ମଧ୍ଯରେ ଅର୍ଥ ସହିତ )— 

ଅଖଡ଼, ଅଥର୍ପା, ଅଧ୍କି, ଅପାରୁକ, ଅପ୍ରକାର ( ଅଡ଼ୁଆ ), ଅବଢ଼ା, ଅଯୋନିକା, 
ଅର୍ଥ (ଭାବ, ଚରିତ ), ଉପନ ( ନୈବେଦ୍ୟ ଉପଚାର }, ଓକାଳ/ଓକାଳୁ ( ପରିତ୍ୟକ୍ତ ) , 
କଢ଼ିଆଳି, କାଢୁ (ସାମର୍ଥ), କାଳିଞ କାର୍ଯ୍ୟ, କିଛୁ (ସନ୍ଦେହ), କେବୁ (କେବହୁ), 
କୋଦଣ୍ଡା ବୁଝାମଣା, କୋହ ( କ୍ରୋଧ ), ଖଗ ( ପକ୍ଷୀର ପଂଝା ), ଖରଡ଼, ଖୁଲଣା ( ଖୁସି ), 
ଗଡ଼ଅ।, ଗାଧୋଇବା ( ରଢୁସ।ନ ) , ଗାଲୁ ପେଲିବା, ଗିରା (ଗାର ), ଚଳାଇବା 
(ରଗାଇବା), ଚଳିବା (ରାଗିବା), ଚିକିଟା ( ବିରକ୍ତି ), ଚିଟକୁଣୀ, ଚିଟାହେବା (ବିରକ୍ତି ), 
ଚିରିକିବା ( ଚିରିବା), ଛେଚିବା ( କଚାଡ଼ିବା ), ଛେନାଗୁଡ଼, ଜଟିବା ( ଠକିବା ) , ଜାଗ୍ରତ 
କରିବା, ଝଗଡ଼ା, ଝରା, ଠକାର, ଡିହା, ତଟ, ତିହଡ଼ା, ଦୋଗଧା, ଧାପେ, ନିଶାଣି, 

ପହିଁଜ, ପଟୁଆରି, ପାଣିଦ୍ରବ୍ୟ, ପାଞ୍ଣି /ପାଞ୍ଚେଣି, ପେଣ୍ଠ ,ଫାଉଦିଆ, ଫେରିବା, 
ବାରୁଆଳି, ବାହୁକ, ବିଟାଳ, ବିତପନ ( ନିର୍ମଳ ), ବୁକୁ ( ହୃଦୟ), ଭଡ଼ା ( ଥର ) , ଉକ୍ତଭିକ୍ଷା 
( ଭବତି ଭିକ୍ଷାଂ ) , ଭାରିବା ( ବାହାରିବା ),ମଟ୍ଟାଳ, ମୁକାମୁକା, ମୁଚୁଳା ( ତକିଆ), 
ଯୋବରା, ଲଗାହାରି ( ଜାମିନ୍‌ ), ଲଟକାଳି /ଲଟଗାଳି, ଲଦିବା, ଲାଛିବା, ଲାଣୁ ( ନିଶ୍ଚିହ୍ନ) , 
ଲୁଙ୍ଗା (ବାଲୁଙ୍ଗା ), ଲେମ୍ବରସ, ସଇନ୍ଦୁ ( ସଦ୍ୟ ) , ସମାସ୍ୟା, ସିରୀହଂସ ( ରାଣୀହଂସପୁର ) , 
ହେଉଣ୍ି / ହେଣ୍ଡା ( ହେଣି), ହେମାଳିଆ, ହେଲେ (ମଧ୍ଯ ) । 
ଜଣାଯାଉଛି, ପୀତାମ୍ବରଙ୍କ ସମୟକୁ ଗ୍ରାମ୍ୟ ଓଡ଼ିଆ ଭାଷାରେ ମଧ୍ଯ ଅନେକଗୁଡ଼ିଏ 
ଯାବନିକ ଶହ ମିଶି ଯାଇ ସାରିଥୁଲାଣି । ନୁସିଂହ-ପୁରାଣରେ କରଜ, କରାମତ / କରାମତି, 
କାରବାର, ଖବର, ଖୋରାକ, ଗଞ୍ପା, ଗୋଲାପ, ଚାବି, ଜବାବ, ଜାଗା, ତବଲା, 
ତମ୍ବୃ, ତରାଜୁ, ତାରିଫ୍‌, ନକର, ପଖାଉଜ, ଫରମାଣ, ବକରି, ବଜାର, ସିତାର, ହଜାର 
ଭଳି ବହୁ ଯାବନିକ ଶବ୍ଦର ବ୍ୟବହାର ରହିଛି । 
ସାରଳାଦାସ ତାହାଙ୍କ ଭାଷାକୁ ପ୍ରାକୃତ ନାମରେ ଅଭିହିତ କରିଛନ୍ତି ଓ ତାହା 
କେତେକ ମାତ୍ରାରେ ପ୍ରାଚୀନ ପ୍ରାକୃତ ଭାଷାର ନିକଟତର । ପୀତାମ୍ବର ମଧ୍ଯ ତାଙ୍କ ଭାଷା 
ପ୍ରାକୃତ ବୋଲି କହିଛନ୍ତି କିନ୍ତୁ ତାହା ପ୍ରାଚୀନ ପ୍ରାକୃତଠାରୁ ଦୂରେଇ ଯାଇଛି । 
(ଘ) ଶୈଳୀ : 
ଓଡ଼ିଆ ପୁରାଣ ରଚନାର ପଦ୍ୟରୀତି ମୂଳରେ ଥୁଲା ଦାଣ୍ଡି? । ସାରଳାଦାସ ଦାଣ୍ଡି 
ରୀତିରେ ହିଁ ଲେଖ୍ଛନ୍ତି । ଦାଣ୍ଡିରେ ପୁରାଣପାଠ ଦୀର୍ଘକାଳ ଚଳିବା ପରେ ଅନୁଭୂତ ହେଲା 
ଯେ ପଦ୍ୟରୀତି ବର୍ଣ୍ଣଦୂତ୍ତ ହେଲେ ଗାଇବା ଯେପରି ସୁବିଧାଜନକ, ଶୁଣିବା ସେହିପରି 
ସୁଖକର | ଦାଶ୍ଡିରେ ଠାଏଁ ଠାଏ ତ୍ଵରିତ ଗତିରେ ପଢ଼ିବାକୁ ପଡୁଥ୍ବାରୁ ତାହା ଅର୍ଥ ବୁଝିବାରେ 
ମଧ୍ଯ ବାଧକ ହୁଏ । ଜଗନ୍ନାଥ ଦାସ ନବାକ୍ଷରୀ ( କହୁାର ) ବ୍ଉରେ ଭାଗବତ ଲେଖ୍ଲେ ଓ 
ଦାଣ୍ଡି କ୍ରମଶଃ ଚତୁର୍ଦଶାକ୍ଷରୀ ( ଆଶାବରୀ ) ବୃତତରେ ରୂପାନ୍ତରିତ ହେଲା | ପୀତାମ୍ବର 
ନୃସିଂହ-ପୁରାଣ ରଚନା ପାଇଁ ଦାଶ୍ଡିର ନିକଟତମ ଚତୁର୍ଦଶାକ୍ଷରୀ ବୃତ୍ତକୁ ବାଛି ନେଲେ । 
ସେ ସାରଳାଦାସଙ୍କ ଦ୍ଵାରା କିପରି ପ୍ରଭାବିତ ଓ କେତେ ଦୂର ସ୍ଵଚ୍ଛନ୍ଦ ତାହା ନିମ୍ନ ଉଦ୍ଧୃତିରୁ 
ସ୍ପଷ୍ଟ ହେବ — 
ସେ ଉପ୍୍‌ଭି ଅଂଶ କାହୁଁ ଶୁଣ ଏକେ ଏକେ । 
ପୁରାଣରେ ଯାହା ଲେଖ୍‌ଛନ୍ତି ମୁନି ବାକ୍ୟେ ॥ 
କନ୍ଦର୍ପ ଅଂଶେ ଜନ୍ମିଲେ ଦିଶଇ ସୁନ୍ଦର । 
ଗନ୍ଧର୍ବ ଅଂଶେ ଜନ୍ମିଲେ ସୁଖୀ ହୁଏ ନର ॥ 
ଅସୁର ଅଂଶେ ଜନ୍ମିଲେ ହୁଏ ଅସନ୍ତୋଷୀ । 
ପର୍ଶୁରାମ ଅଂଶ ହେଲେ କ୍ଷତ୍ରୀ ବିଦ୍ୟା ଦିଶି ॥ 


୬୨ u ନୃସିଂହ ପୁରାଣାକାର ପୀତାମ୍ବର ଦାସ 

ଗଣେଶ ଅଂଶୀ ହୋଇଲେ କୋଟିବିଦ୍ୟା ପାଇ । 

କୁବେର ଅଂଶ ହୋଇଲେ ବହୁ ଲକ୍ଷ୍ମୀ ହୋଇ ॥ 

ମୁନି ଅଂଶେ ଜନମିଲେ ପାରେ ଶାସ୍ତ୍ର ବାନ୍ଧି । 

ହନୁ ଅଂଶେ ଜନମିଲେ ହୁଏ ମହାଯୋଧୀ ॥ 

ବୃହସ୍ପତି ଅଂଶୀ ହେଲେ ସବୁ ବୃଦ୍ଧି ଦିଶେ । 

ପ୍ରହଲାଦ ଅଂଶୀ ହେଲେ ଦାନ ପରକାଶେ ॥ 

ନାରଦ ଅଂଶୀ ହୋଇଲେ ହୁଏ ଜ୍ଞାନଭୋଗୀ । 

ଗୋରେଖ ଅଂଶୁ ଜନ୍ମିଲେ ହୁଏ ମହାଯୋଗୀ ॥ 

ବିଷ୍ଣୁ ଅଂଶେ ଜନମିଲେ ହୁଏ ନୃପନିଧ୍‌ । 

ରାହୁ ଅଂଶେ ଜନମିଲେ ହୁଏ ମହାକ୍ରୋଧୀ ॥ ( ୧/୧୯୧) 

ଉଦ୍ଧୃତିର ପ୍ରଥମ ପଦରେ ଯେଉଁ ମୁନିଙ୍କ ବାକ୍ୟର ଉଲ୍ଲେଖ ପୀତାମ୍ବର କରିଛନ୍ତି 

ସେ ହେଉଛନ୍ତି ଶୁଦ୍ରମୁନି ସାରଳାଦାସ ଓ ପୁରାଣଟି ହେଉଛି ସାରଳା ମହାଭାରତ 
( ପଞ୍ଚପୁରାଣର ଏକତମ ) | ସାରଳା ମହାଭାରତର ସମ୍ପୃକ୍ତ ଅଂଶ ( ସାଂସ୍କୃତିକ ବିଭାଗ 
ଦ୍ଵାରା ପ୍ରକାଶିତ ପାଠ ) ହେଲା — 

ବିଷ୍ଣୁ ଅଂଶେ ଜାତ ହୋଇଲେ (ହୋଅଇ ) ନୃପତି । 

ମହେଶ୍ବର ଅଂଶେ ଜାତ ହୋଇଲେ ହୋଅଇ ଧନପତି ॥ 

ଗନ୍ଧର୍ବ ଅଂଶେ ଜାତ ହୋଇଲେ ହୋଅଇ ନାନା ବାଦ୍ୟ ଗୀତ ପ୍ରାପତ ॥ 

ବିଶ୍ଵକର୍ମା ଅଂଶେ ଜାତ ହୋଇଲେ ଘଟଣ ବିଦ୍ୟା ଉପଗତ । 

ଅଶ୍ନିନୀ ଅଂଶେ ଜାତ ହୋଇଲେ ଧାତୁବିଦ୍ୟା ଗାରୁଡ଼ି ହୋଅଇ ସାଧ୍‌ । 

ଭୋଜ ଅଂଶେ ଜାତ ହୋଇଲେ ହଟଚମଣ୍ଟ ବିଦ୍ୟା ସାଧ୍‌ ॥ 

ବିଦ୍ୟାଧର ଅଂଶେ ଜାତ ହୋଇଲେ ତାଶ୍ଡେବ ଭରହ ଭାଷି । 

ଅସୁର ଅଂଶେ ଜାତ ହୋଇଲେ ହୋଅଇ ଭୋଜନେ ଅସନ୍ତୋଷୀ ॥ 

ବିନାୟେକ ଅଂଶେ ଜାତ ହୋଇଲେ ଦିଶଇ ଗଜମର୍ମ । 

କୁବେର ଅଂଶେ ଜାତ ହୋଇଲେ ପ୍ରାପତ ହୋଅଇ ଧନ ॥ 

ବୃହସ୍ପତି ଅଂଶେ ଜାତ ହୋଇଲେ ସପ୍ତାଙ୍ଗ ପାରଇ ସାଧ୍‌ | 

ସହଦେବ ଅଂଶେ ଜାତ ହୋଇଲେ ଦିଶଇ ସର୍ବବୃଦଧି ॥ 

| | | 
ବାସବ ଅଂଶେ ଜାତ ହୋଇଲେ କରଇ ( ? ) ମହାଭୋଗୀ ! 
ଗୋରେଖ ଅଂଶେ ଜାତ ହୋଇଲେ ହୁଅଇ ପରମଯୋଗୀ । 


| | | 


ପୂର୍ବସୂରୀଙ୍କ ପ୍ରଭାବ ଅଥ ୬୩ 

ପ୍ରହ୍ଲାଦ ଅଂଶେ ଜାତ ହୋଇଲେ ବଇଷ୍ଣବ ହୃୟେ ॥ 

ମୁନି ଅଂଶେ କନମିଲେ ଶାସ୍ତ୍ର ପାରଇ କହି । 
(ବନ ପର୍ବ, ୨ୟ ଖଣ୍ଡ, ପୃ୧୯୧- ୧୯୨) 
ଦୁଇ ଉଦ୍ଧୃତିର ତୁଳନାରୁ କଣାଯାଏ ଯେ ପୀତାମ୍ବର ସାରଳାଦାସଙ୍କର ଭାବପ୍ରକାଶ 
ଭଙ୍ଗୀଟିକୁ ନେଇଛନ୍ତି । ଅସୁର, କୁବେର, ମୁନି, ଗୋରଖ ଓ ବିଷୁ ଅଂଶର ସ୍ବଭାବ ବିଷୟରେ 
ସାରଳାଦାସଙ୍କ ସହିତ ଏକମତ ହୋଇଛନ୍ତି । ଗନ୍ଧର୍ବ, ଗଣେଶ, ବୃହସ୍ପତି ଓ ପ୍ରହଲାଦ ଅଂଶର 
ସ୍ଵଭାବ ବିଷୟରେ ସାରଳାଦାସଙ୍କ ମତକୁ ଗ୍ରହଣ କରିନାହାନ୍ତି ଓ କନ୍ଦର୍ପ, ପରଶୁରାମ, 
ହନୁ, ନାରଦ ଓ ରାହୁ ଅଂଶ ବିଷୟ ନିଜେ ଯୋଗ କରିଛନ୍ତି । ଏଥ୍ରୁ ଦେଖାଯାଉଛି ପୀତାମ୍ବର 
ଅନୁକରଣ ତ କରିଛନ୍ତି, ତାହା ସହିତ ଅପୂର୍ବତା ସୃଷ୍ଟି କରିବାକୁ ପଛେଇ ନାହାନ୍ତି । ସେ 
ସାରଳାଦାସଙ୍କର ଭାବପ୍ରକାଶର ଢ଼ଙ୍ଗଟିକୁ ନେଇଥୁଲେ ହେଁ ନିଜସ୍ଵ ଭାଷାରେ ନିଜସ୍ଵ ଭାବ 

ମିଶାଇ ମୂଳକୁ ଯଥେଚଛା ବଦଳାଇ ଦେଇଛନ୍ତି । 


ଅନ୍ୟାନ୍ୟ ପ୍ରଭାବ : 
ପୀତାମ୍ବରଙ୍କ ପିତୃପିତାମହ ପୁରଣାଦି ଧର୍ମଶାସ୍ତ୍ର ଅଧ୍ୟୟନ କରି କାଳାତିପାତ 
କରୁଥ୍ଲେ | ଘରେ ସଞ୍ତ ନାନା ଧର୍ମ ଗୁଛ୍ ପୀତାମ୍ବର ଅବଶ୍ୟ ପଢ଼ିଥ୍‌ବେ | ଏକଥା ପୀତାମ୍ବର 
ପ୍ରକାରାନ୍ତରେ ସୂଚାଇଛନ୍ତି । ପୀତାମ୍ବର ଯେପରି ବିଭିନ୍ନ ଶାସ୍ତ୍ର ଆୟତ୍ତ କରିପାରିବେ, ନାନା 
ବିଦ୍ୟା ହାସଲ କରିପାରିବେ ଓ ନୃତ୍ୟ, ଗୀତରେ ନିପୁଣ ହୋଇପାରିବେ ସେପରି ତାଙ୍କ 
ପ୍ରତି ପ୍ରସନ୍ନ ହେବା ପାଇଁ ବିଷ୍ଣୁ ସର ସ୍ଵତୀକୁ ଆଦେଶ ଦେବା କଥା ସେ ଲେଖୁଛନ୍ତି — 
ଅନେକ ଅନେକ ଶାସ୍ତ୍ର ଆଉ ବିଦ୍ୟା ଯେତେ 
ନାଚ ଗୀତରଙ୍ଗ ଆଉ ଚୌପଦୀ ସହିତେ ॥ 
ସକଳ ହୋଇବ ଦୃଶ୍ୟ କଣ୍ଡେ ଦେବୁ କହି । 
ମୋହଠାରେ ଅହଂଗୁଣ କାଳେ ହିଁ ନ ବହି ॥ ( ୫/୯୩) 
ପୀତାମ୍ବର ବିବିଧ ଧର୍ମପୁସ୍ତକରୁ ଭକ୍ତି ଓ ଜ୍ଞାନ ବିଷୟକ ବିଷୟମାନ ଚୟନ କରି, 
ତତ୍ତଵଜ୍ଞମାନଙ୍କଠାରୁ, ସାଧୁସନ୍ଧମାନଙ୍କଠାରୁ କିଛି କିଛି ସଂଗ୍ରହ କରି ଓ ନିଜ ବୁଦ୍ଧି ବଳରେ 
କିଛି ଉଦ୍ଭାବନ କରି ତାଙ୍କର ପୁରାଣଟିକୁ ଗଢ଼ିଛନ୍ତି । ଚୋର ପରି ଅନ୍ୟର ଗ୍ରଛ୍ଚରୁ ବିଷୟ 
ନେଇଥ୍‌ବା କଥା ସେ ମୁକ୍ତକଣ୍ଠରେ ସ୍ଵୀକାର କରିଛନ୍ତି — 
ଶ୍ରୀକୃଷ୍ଣ ଭକ୍ତି କଥାକୁ ଚୋରରୁ ଅଧ୍କେ । 
ସଂସାର ତରିବେ ବୋଲି ଲେଖେ ଗ୍ରନ୍ଥମବାକ୍ୟେ ॥ (୭/୪୨ ) 
ପୀତାମ୍ବର ‘ଜନ୍ମରୁ ମୋ ଦିନ ବିଷ୍ଣପୁରାଣରେ ଗଲା” (୫/୮୬) ବୋଲି 
ଜଣାଇଛନ୍ତି । କଥ୍ତ ବିଷ୍ଣପୁରାଣ ତନ୍ନାମକ ପୁରାଣ ବିଶେଷକୁହିଁ ନ ବୁଝାଇ ବିଭିନ୍ନ ବୈଷ୍ଣବ 


୬୪u ନୃସିଂହ ପୁରାଣାକାର ପୀତାମ୍ବର ଦାସ 

ପୁରାଣକୁ ବୁଝାଇବା ସମ୍ଭବ । ସପ୍ତମ ସାଗରର ପୂର୍ବଖଣ୍ଡରେ ସେ ଭାଗବତର ଯେଉଁ 
ସଂକ୍ଷିପ୍ରସାର ଦେଇଛନ୍ତି ସେଥ୍‌ରୁ ଜଣାପଡ଼ୁଛି ଯେ ସେ ସଂସ୍କୃତ ଭାଗବତ ଓ ଜଗନ୍ନାଥ 
ଦାସଙ୍କ ଓଡ଼ିଆ ଭାଗବତ ଉଭୟ ପ୍ରତି ଲକ୍ଷ୍ୟ ରଖ୍ଥ୍ଲେ | ସେ ପ୍ରାୟଶଃ ସଂସ୍କୃତ ଭାଗବତକୁ 
ଅନୁସରଣ କରିଛନ୍ତି ଓ ଠାଏ (୭/୫୫) ତାହାର ଶ୍ଲୋକକୁ ଉଦ୍ଧାର କରିଛନ୍ତି ମଧ୍ଯ 
ଭାଗବତର ଦଶମ ସ୍କନ୍ଦରେ ୯୦ ଅଧ୍ୟାୟ ଓ ଏକାଦଶ ସ୍କନ୍ଦରେ ୩୨ ଅଧ୍ୟାୟ ଥୁବା କଥା 
ସେ ଲେଖ୍ଛନ୍ତି ( ୭/ ୧୦୪,୧୦୭) | ପ୍ରକୃତରେ ସଂସ୍କୃତ ଭାଗବତର ଦଶମ ସ୍ପନ୍ଦର 
ଅଧ୍ୟାୟ ସଂଖ୍ୟା ୯ ୦ । ଜଗନ୍ନାଥ ଦାସ କୌଣସି “ସାଧୁ ଗୋସାଇଁ'ଙ୍କ ମୁଖରୁ ଭାଗବତ 
ବ୍ୟାଖ୍ୟାନ ଶୁଣି ଫିଦେ ପଦେ ବୁଝି ତାହାର ସାରକଥା ଲେଖ୍‌ଥ୍ବା ବିଷୟ ଜଣାଇଛନ୍ତି ( ୭ / 
୪୨, ୧୦୪, ୧୮୮ ) । କଥ୍ତ ବ୍ୟାଖ୍ୟାନ ସଂସ୍କୃତ ଭାଗବତର ହିଁ ହୋଇପାରେ । ପୀତାମ୍ବର 
ନିଜେ ସଂସ୍କୃତ ଭାଷା ଶିଖ୍‌ ନଥ୍ବା କଥା ପ୍ରକାଶ କରିଛନ୍ତି ( ୧/୧୫୯, ୧୭୩; ୩/୧୫) | 
ସେ ସପ୍ତମ ସାଗରର ଉତ୍ତର ଖଣ୍ଡରେ ମହାଭାରତର ସଂକ୍ଷିପସାର ଦେଇଛନ୍ତି କିନ୍ଧ 
ସେଠାରେ ଭଗବତ ଗୀତା ଅଂଶକୁ ଛାଡ଼ିଲେ ସାରଳା ଦାସ କୃତ ମହାଭାରତ ଉପରେ 
ନିର୍ଭର କରିଛନ୍ତି । ସଂସ୍କୃତ ମହାଭାରତ ସହିତ ତାଙ୍କର ପରିଚିତ ଥ୍ବା ଜଣାଯାଉନାହିଁ। 
ଭଗବଦ୍‌ଗୀତାର ବ୍ୟାଖ୍ୟାନ ସେ “ସାଧୁ ଗୋସାଇଁ”ଙ୍କଠାରୁ ଶୁଣିଥଆାଇ ପାରନ୍ତି । ତାଙ୍କ 
ସମୟରେ ମଠମାନଙ୍କରେ ସଂସ୍କୃତ ଭାଗବତ ଓ ଭଗବଦ୍‌ଵଗୀତାର ପାରାୟଣ ଓ ବ୍ୟାଖ୍ୟାନ 
ହେଉଥଲା | ପୀତାମ୍ବର ତାହାର ସୁଯୋଗ ନେଉଥ୍‌ବା ସମ୍ଭବ । 
ପୀତାମ୍ବର ତାଙ୍କର ପୂର୍ବଜନ୍ମରୂପେ କଥ୍ତ ଓଡ଼ିଆ କବିମାନଙ୍ୁ ଅଧ୍ୟୟନ କରିଥ୍‌ଲେ । 

ସେ ସପ୍ତଦଶ ଶତାବ୍ଦୀରେ ପ୍ରସିଦ୍ଧ ପୁରାଣକାର ମହାଦେବ ଦାସଙ୍କର ବିଷ୍ଣକେଶରୀ ପୁରାଣ 
ଓ କାରିକ ମାହାତ୍ମ୍ୟ ପାଠ କରିଥ୍‌ଲେ ବୋଲି ଜଣାଯାଉଛି । ଭାଗବତର ସଂକ୍ଷିପ୍ରସାର 
ଦେବା ମଧ୍ଯରେ ସେ ପ୍ରହ୍ଲାଦ ଚରିତ୍ରଟିକୁ ବିଷ୍ଣକେଶରୀ ଅନୁସାରେ ଅଧ୍‌କ ବିସ୍ତାରିତ ଭାବରେ 
ପ୍ରକାଶ କରିଛନ୍ତି । ମହାଦେବ ଦାସଙ୍କ କାର୍ଭିକ ମାହାତ୍ମ୍ୟର ଅଲକ୍ଷ୍ମୀ ବିବାହ ବର୍ଣ୍ଧନାର 
ବହୁ ପଦକୁ ସେ ପ୍ରାୟ ଉତାରିଛନ୍ତି । ଲକ୍ଷ୍ମୀଙ୍କ ବଡ଼ଭଉଣୀ ଅଲକ୍ଷ୍ମୀ ତାଙ୍କୁ କେଉଁ କେଉଁ 
ପରିସ୍ଥିତି ସୁଖକର ଲାଗେ ତାହା ତାଙ୍କ ସ୍ବାମୀଙ୍କୁ ଜଣାଇଛନ୍ତି । ପୀତାମ୍ବରଙ୍କ ଭାଷାରେ 

ଯେବଣ ଗୃହେ ଉପୁଜେ ନିତ୍ୟ ଜାଣ କଳି । 

ଝିଙ୍କାଝିଙ୍କି ହୋଇ ଲାଗିଥାନ୍ତି ବାରୁଆଳି ॥ 

ମନ୍ଦିରଟି ଅସଂସ୍କାର ଦେଖେ ଯାର ଘର । 

ସେ ସ୍ଥାନଟି ମୋତେ ସୁଖ ଲାଗେ ମୁନିବର ॥ 

ପତି ପୁତ୍ର ଭାରିଯା ଯେ ଦାସଦାସୀ ବହୁ । 

କଳି ଦୃନ୍ଦ୍ର ଲାଗୁଥୁଲେ ମୋତେ ସୁଖ ସେହୁ ॥ 


ପୂର୍ବସୂରୀଙ୍କ ପ୍ରଭାବ ଘ ୬୫ 

ଶକଟା ପଶା ଜୁଆ ଯେ ମିଥ୍ୟା କଥା ଯହିଁ । 
ସେ ସ୍ଥାନ ଅମୃତ ପ୍ରାୟ ମୋତେ ଯେ ଲାଗଇ ॥ 
ସୁଜନ ସାଧୁଙ୍କୁ ଯେହୁ ଅନୁକ୍ଷଣ ନିନ୍ଦେ । 
ଆପେ ଆପେ ପ୍ରଶଂସିଣ ଆପେ ଆପେ ବନ୍ଦେ ॥ 
ସମସ୍ତ ଜୀବଙ୍କୁ ପୁଣି କରଇ ଯେ ହିଂସା | 
ଏମନ୍ତ ସ୍ଥାନମାନଙ୍କେ ଅଟଇ ମୋ ବସା ॥( ୪/୭ ) 
ଏହା ମହାଦେବ ଦାସଙ୍କର କାର୍ରିକ ମାହାତ୍ମ୍ୟ ୨୯ ଅଧ୍ୟାୟର ଅଲକ୍ଷ୍ମୀ ଆଖ୍ୟାନକୁ 
ପଦେ ପଦେ ଅନୁସରଣ କରିଲାଗିଛି । ମହାଦେବ ଦାସଙ୍କର ସମ୍ପୃକ୍ତ ପଦଗୁଡ଼ିକ 


ଯେବଣ ଗୃହେ ନିତ୍ୟ କଳି | ଏକ ଆରକେ ବାରୁଆଳି ॥! 
ମନ୍ଦିର ସଂସାର ନ କରି | ପଦାର୍ଥ କରୁଥ୍‌ବେ ଚୋରି ॥ 
ପୁତ୍ର ଭାରିଯା ଦାସଦାସୀ | ପ୍ରଭୁଙ୍କୁ ନିନ୍ଦୁଥ୍‌ବେ ବସି ॥ 
ଯହିଁ ଶକଟା ଦ୍ୟୁତ ଖେଳ ! ମିଥ୍ୟା କପଟ ମାଡ଼ଗୋଳ ॥ 
ପରକୁ କହୁଥ୍‌ବେ ନିନ୍ଦ | ଆପଣା ଗୁଣକ୍ରିୟା ବନ୍ଦି ॥ 
ଜୀବକୁ କରୁଥ୍‌ବେ ହିଂସା | ଏମନ୍ତ ସ୍ଥାନେ ମୋର ବସା ॥ 


ପୀତାମ୍ବର ନାନା ଗ୍ର୍ରୁ ବିଷୟ ଚୟନ କରିଥବା ନେଇ ଅତିଶୟୋକ୍ତି କରି କହିଛନ୍ତି : 
“ ' କୋଟିଏ ଗ୍ରନ୍ଥ ବାଛିଣ ଲେଖ୍‌୍ଲି କିଞ୍ତ” ' (୫/୩) । ତନ୍ୁଧ୍ଧରୁ ଅଳ୍ପ କେତୋଟି ସ୍ଥଳେ 
ମୂଳଗ୍ରନ୍ଧର ନାମୋଲ୍ଲେଖ କରିଛନ୍ତି । ରାମ ସରଯୁ ନଦୀତଟରେ ୩୨ ସହସ୍ର କନ୍ୟାଙ୍କ 
ସହିତ ରାସକ୍ରୀଡ଼ା କରିଥ୍ବା କଥା ସେ ବହୁବାର ଲେଖ୍ଛନ୍ତି । ଏହାକୁ ସେ ଅଧ୍ଧାମ୍ବରୁ 
ଅର୍ଥାତ୍ଵ ଅଧ୍ୟାତ୍ତ ରାମାୟଣରୁ ନେଇଥ୍‌ବା କଥା ପ୍ରକାଶ କରିଛନ୍ତି 
ଶ୍ରୀ ରାମ ରାସ କରିବେ ସରୟୂର ତୀରେ । 
ଅଧ୍ଯାତ୍ମରେ ଲେଖାଅଛି, ନାହିଁ ପୁରାଣରେ ॥ (୪/୬୪) 
ରାମରାସ ସଂସ୍କୃତ ଅଧ୍ଯାମ୍ପ ରାମାୟଣର ଚରିତ ନୁହେଁ, ଏହାର ମୂଳ ମୁଖ୍ୟ । 
କିନ୍ତୁ ଓଡ଼ିଆରେ କୃଷ୍ଣରାସର ପ୍ରତିସ୍ପର୍ବାରେ ରାମରାସ ବର୍ଣ୍ଣନା ଥ୍ବା କେତେକ ରଚନା 
ରହିଛି । ପୀତାମ୍ବର ତାହାକୁ ଗ୍ରହଣ କରିଛନ୍ତି । ଉଦ୍ଧୃତିରୁ ଆଉ ମଧ୍ଯ ଜଣାପଡ଼ୁଛି କବି 
ବାଲ୍ପୀକି ରାମାୟଣକୁ ପୁରାଣ ଭାବରେ ( ପଞ୍ଚପୁରାଣର ଏକତମ ) ଗଣନା କରୁଛନ୍ତି ଅଥଚ 
ଜାଣନ୍ତି ନାହିଁ ଯେ ଅଧ୍ୟାମ୍୍‌ ରାମାୟଣ ଗୋଟିଏ ପୁରାଣର ( ବୃହ୍ନାଣ୍ଡ ପୁରାଣର ) ଅଂଶଭାବରେ 
ରଚିତ । ଏହା ସୂଚାଉଛି ଯେ ପୀତାମ୍ବରଙ୍କର ସଂସ୍କତଚର୍୍ଚା ନଥ୍‌ବାରୁ ପୁରୁଣାଦି ମଧ୍ଯକୁ 
ପ୍ରବେଶ ଅଗଭୀର ଥୁଲା । 
ପୀତାମ୍ବର ମଧ୍ବାଚାର୍ଯ୍ୟଙ୍କ ଶ୍ରଦ୍ଧାଭକ୍ତି ପନ୍ଧାରେ ଦୀକ୍ଷିତ ହୋଇଥ୍‌ଲେ ହେଁ ସଂପ୍ରତି 
"ଓଡ଼ିଶୀ ବୈଷ୍ଣବ ଧର୍ମ” ବୋଲାଉଥ୍‌ବା ଜ୍ଞାନମିଶ୍ରା ଭକ୍ତିବାଦର ସମର୍ଥକ ଥଲେ । ନୃସିଂହ 


୬୬ ପେ ନୃସିଂହ ପୁରାଣାକାର ପୀତାମ୍ବର ଦାସ 

ପୁରାଣର ଠାଏଁ ଠାଏଁ ଏହି ବାଦର ଅନୁଶୀଳନ ରହିଛି । ପୀତାମ୍ବର ତାଙ୍କ ପୂର୍ବସୂରୀ ଓଡ଼ିଆ 
କବି ଦ୍ଵାରକା ଦାସ ( ଜନ୍ମ ୧୬୬୧ ) ଓ କୃଷ୍ଣ ଦାସ ( ପିତା ମଧୁସୂଢ଼ନ ) ଆଦିଙ୍କୁ ଅଧ୍ୟୟନ 
କରିଥ୍ବା ଅନୁମିତ ହୁଏ | କୃଷ୍ଣ ଦାସଙ୍କ ସୁପ୍ରଚାରିତ ରଚନା ‘ନାମରତ୍ବ ଗୀତା’ * 
( ୧୭୦୨ରେ ରଚିତ ) ମଧ୍ଯରେ ବର୍ଣ୍ଣିତ ପଞ୍ଚମହାଭୂତ ସହିତ ସଂଶ୍ମିଷ୍ଟ ପଞ୍ଚପଞ୍ଚାମ୍‌କ ପଚିଶ 
ପ୍ରକୃତିର ନିରୂପଣକୁ ପୀତାମ୍ବର ନୃସିଂହ ପୁରାଣରେ ଅଳ୍ପ କିଛି ପରିବର୍ଭନ ସହିତ ଗ୍ରହଣ 
କରି ନେଇଛନ୍ତି (୩/୧୭) ଓ ତାହାକୁ ଦେହର ପାଞ୍ଚୋଟି କର୍ମେନ୍ଦ୍ରିୟ ସହିତ ସମ୍ପୃକ୍ତ 
କରାଇଛନ୍ତି । 


” ନାମରତଡ୍ଵ ଗୀତାର ଦ୍ଵିବିଧ ସଂସ୍କରଣ ପ୍ରକାଶ ପାଇଛି । କଟକର ଚନ୍ଦ୍ରୋଦୟ ପ୍ରେସ୍‌ରୁ ୧୯୨୭ରେ 
‘ନାମରତୁ ଗୀତା ତିନି ଭାଗରେ ପ୍ରକାଶ ପାଇଥ୍‌୍ଲା । ଏହାର ପ୍ରଥମ ଭାଗରେ ୨୫ ଅଧ୍ୟାୟ, 
ଦ୍ଵିତୀୟ ଭାଗରେ ୨୬ରୁ ୬୨ ଅଧ୍ଯାୟ ଓ ତୃତୀୟ ଭାଗରେ ୬୩ରୁ ୭୦ ଅଧ୍ଯାୟ ମୁଦିତ ! 
ଅନ୍ୟତର ସଂସ୍କରଣଟି ବୃହତ ନାମରତ୍ସ ଗୀତା” ନାମରେ ପ୍ରକାଶ ପାଇଛି । ଏଥୁରେ ୩୫ଟି 
ଅଧ୍ୟାୟ ରହିଛି । ନାମରତ୍ବ ଗୀତାର ପ୍ରଥମ ୬୨ ଅଧ୍ୟାୟର ବିଷୟ ବୃହତ୍‌ ରାମରତ୍ନ ଗୀତାର 
ପ୍ରଥମ ୩୦ ଅଧ୍ୟାୟ ମଧ୍ଯରେ ରହିଛି । ବୃହତ୍ଵ ନାମରତ୍ସ ଗୀତାର ଶେଷ ୫ଟି ଅଧ୍ୟାୟ ଓ ନାମରତ୍ନ 
ଗୀତାର ଶେଷ ୮ଟି ଅଧ୍ୟାୟ ମଧ୍ୟରେ କୌଣସି ସାମଞ୍ଜସ୍ୟ ନାହିଁ । ବୃହତ୍ଵ ନାମରତ୍ସ ଗୀତାର 
ପ୍ରଥମ ୩୦ ଅଧ୍ୟାୟର ମୋଟ ପଦସଂଖ୍ୟା ୪,୪୦୦ ( ଶେଷ ପାଞ୍ଚ ଅଧ୍ୟାୟର ପଦସଂଖ୍ୟା ପ୍ରାୟ 
୮୦୦); କିନ୍ତ ନାମରତ୍ସଗୀତାର ପ୍ରଥମ ୬୨ ଅଧ୍ୟାୟର ପଦସଂଖ୍ୟା ପ୍ରାୟ ୩୦ ୦୦ ମାତ୍ର 
(ଶେଷ ଆଠଟି ଅଧ୍ୟାୟର ପଦସଂଖ୍ୟା ପ୍ରାୟ ସାଢ଼େ ଛ'ଶହ ) | ନିଜେ କୃଷ୍ଣ ଦାସ 
‘ରସବିନୋଦ”ରେ ନାମରତ୍ଵଗୀତାର ମୋଟ ପଦସଂଖ୍ୟା ‘ଦୁଇ ସହସ୍ର, ପାଞ୍ଚଶତ ' ବୋଲି 
ଜଣାଇଛନ୍ତି । ତେଣୁ ଜଣାଯାଉଛି, କବି ୨୫୦୦ ପଦବିଶିଷ୍ଟ ଯେଉଁ କ୍ଷୁଦ୍ରକାୟ ନାମରତୁଗୀତାକୁ 
ପ୍ରଥମେ ଲେଖ୍ଥୁଲେ ତାହା ପ୍ରକାଶ ପାଇନାହିଁ । ପରେ ତାହାକୁ ସମ୍ଭବତଃ କବି ନିଜେ କିଛି 
ସଂପ୍ରସାରିତ କରି ୬ ୨ ଅଧ୍ୟାୟ ବିଶିଷ୍ଟ ନାମରତ୍ସଗୀତା ଲେଖ୍‌୍ଥୁଲେ । ଏହା ଚନ୍ଦ୍ରୋଦୟ ପ୍ରେସ୍‌ରୁ 
ପ୍ରଥମ ଦୁଇ ଭାଗରେ ପ୍ରକାଶିତ | ବୃହତ୍ଵ ନାମରତ୍ଵଗୀତା ଏହାର ପରିବର୍ବଧିତ ରୂପ । 
ନାମରତ୍ଵଗୀତାର ୩ୟ ଭାଗର ୮ଟି ଅଧ୍ୟାୟକୁ ଅନ୍ୟ କୌଣସି ବ୍ୟକ୍ତି ପୀତାମ୍ବରଙ୍କ ନୃସିଂହ 
ପୁରାଣରୁ ପଦଗୁଡ଼ିକୁ ଅବିକଳ ଉଠାଇ ନେଇ ପ୍ରସ୍ତୁତ କରିଛି । ଏହାର ୬୭ ଅଧ୍ୟାୟରେ ନୃସିଂହ 
ପୂରାଣୋକ୍ତ ମୁରଦାରୁଣ ବଧ ଚରିତର ସୂଚନା ମଧ୍ଯ ରହିଛି । 
ବୃହତ ନାମରତ୍ସଗୀତାର ଷଷ୍ଠ ଅଧ୍ୟାୟ ବର୍ଣ୍ଣିତ ପଞ୍ଚପଞ୍ଚାମ୍‌କ ପଚିଶ ପ୍ରକୃତିର ନିରୂପଣକୁ 
ପୀତାମ୍ବର ନୃସିଂହ-ପୁରାଣରେ ଅନୁସରଣ କରିଛନ୍ତି । 


© 
ପୂର୍ବସୂରୀଙ୍କ ପ୍ରଭାବ ଠି ୬୭ 

ଝର ଥ&// 
ନୃସିଂହ -ପୁରାଣର ବୈଶିଷ୍ଟ୍ୟ 


ଥରେ ବିଖ୍ୟାତ ତେଲୁଗୁ ସାହିତ୍ୟିକ ସ୍ଵର୍ଗତ ପୁରିପଣ୍ଡା ଅପ୍ପଲସ୍ଵାମୀ ଅଭିଯୋଗ 
କଲା ପରି ଏହି ଲେଖକକୁ କହିଥୂଲେ ଯେ ଓଡ଼ିଆ ଲୋକଙ୍କ ସହିତ ଅନ୍ୟ ଭାଷାଭାଷୀମାନେ 
ମହାଭାରତ, ପୁରାଣାଦି ଚରା କରିବା ଦୁଷ୍ଣର | କାରଣଟି ହେଲା, ଓଡ଼ିଆମାନେ 
ସାରଳାଦସଙ୍କ ମହାଭାରତ ଆଦି ଗ୍ରନ୍ନରେ ବର୍ଣ୍ଣିତ ଚରିତ ହିଁ ଜାଣନ୍ତି ଓ ସଂସ୍କୃତ ଗ୍ରନ୍ଭଧରେ 
ବର୍ଣ୍ଣି ଭାରତରେ ସର୍ବତ୍ର ପ୍ରଚାରିତ, ଚରିତ ସହିତ ତାହାର ମେଳ ଅପେକ୍ଷା ଅମେଳ 
ଅଧ୍କ । ଅଭିଯୋଗଟି ନିରାଧାର ନୁହେଁ । ସ୍ପଷ୍ଟ ମନେହେବ, ସାମାଜିକ ଇତିହ ବା ମିଥ୍‌ 
myth) କ୍ଷେତ୍ରରେ ଭାରତୀୟ ଏକ୍ର୍ଭାବର ଓ ତଜ୍ଜନିତ ଭାରତୀୟ ଜାତୀୟତା ଭାବର ¬ 
ପୋଷଜକତା ସଂସ୍କୃତ ଭାଷାର ପୁରାଣାଦି କରି ଆସୁଥ୍ବାବେଳେ, ସାରଳାଦାସ ଉତ୍କଳୀୟ 
ସ୍ଵତନ୍ତ୍ରତାଭାବକୁ ପ୍ରୋତ୍ସାହ ଦେବା ଭଳି ଉତ୍କଳ ପାଇଁ ସ୍ଵତନ୍ତ୍ର ଇତିହ ଉପୁଜାଇଲେ । ପୀତାମ୍ବର 
ଦାସଙ୍କ ନୃସିଂହ -ପୁରାଣ ଏ ପ୍ରକାର ସ୍ଵତନ୍ତ୍ର ଇତିହରେ ପୁଷ୍କଳ | ସୃଷ୍ଟି ମାତ୍ରେ ¬ ତାହା ଭୂତାମ୍କ 
ହେଉ କି ଭାବନାମ୍କ ହେଉ ¬ ଅପୂର୍ବତା' ଗୁଣ ଯୋଗୁଁ ସାର୍ଥକ ହୁଅନ୍ତି । ସାହିତ୍ୟ ପାଇଁ ତ 
ଅପୂର୍ବତା ¬ ନୀଳକଣ୍ଡଙ୍କ ଭାଷାରେ ଚମକ” — ଅପରିହାର୍ଯ୍ୟ । ନୃସିଂହ -ପୁରାଣାଦି ଓଡ଼ିଆ 
ସାହିତ୍ୟିକ ସୃଷ୍ଟିର ମୂଲ୍ୟାଙ୍କନ ଜାତୀୟତାଭାବ ଦିଗ୍‌ରୁ ତ ହେବା ଉଚିତ, ଅପୂର୍ବତା ଦିଗରୁ 
ମଧ୍ଯ । ଅନ୍ୟ ପୁରାଣ ସହିତ ତାହାର ମେଳ ନ ଥୁବାରୁ ତାହା ମୂଲ୍ୟହୀନ ବୋଲି ବିଚାରିବା 
ଅନୁଚିତ । 
ଫଳଶ୍ରୁତି : 

ସୃଷ୍ଟିର ମୂଲ୍ୟାଙ୍କନ ତାହାର ସଂରଚନା (୮ଧ୪୯tଧ୮୧) ଓ ପ୍ରୟୋଜନୀୟତା 
(ଧnction) ଏହି ଦ୍ଵିବିଧ ବିଚାରରୁ ହୁଏ । ସାହିତ୍ୟିକ ସୃଷ୍ଟିର ସଂରଚନା ଭିତରେ ତାହାର 
ରୂପ, ଭାଷା, ଶୈଳୀ, ଭାବବିନ୍ୟାସ, ଅଳଂକାର ଆଦି ଗଣ୍ୟ | ଏ ସବୁ ସୃଷ୍ଟିର ଅନ୍ତର୍ଭୂତ, 
ଅନ୍ତରଙ୍ଗ | ପ୍ରୟୋଜନୀୟତା ହେଲା ସୃଷ୍ଟିର ସାମାଜିକ ଉପଯୋଗିତା ¦ ବାହାର ଉପରେ ସୃଷ୍ଟିର 
ପ୍ରଭାବ ଆଦି । ଏ ସବୁ କଥା ବାହାର ସହିତ ସୃଷ୍ଟିର ସମ୍ପର୍କ ବିଷୟକ, ବହିଃରଙ୍ଗ | ପ୍ରୟୋଜନ 
ସବୁ ଭଲ କଥାର ତ ଥାଏ, ମନ୍ଦ କଥାର ବି ଥାଏ : ପ୍ରୟୋଜନମନୂଦିଶ୍ୟ ନ ମନ୍ଦୋପି 
ପ୍ରବର୍୍ଭତେ । ନୃସିଂହ - ପୁରାଣର ପ୍ରୟୋଜନୀୟତା ବିଷୟ ତାହାର ଫଳଶ୍ରୁତି ଅଂଶରେ ଅନେକ 
ସ୍ଥାନରେ ଉକ୍ତ ହୋଇଛି । ସବୁ ପୁରାଣ ପରି ଏଥ୍‌ରେ ମଧ୍ଯ ପୁରାଣର ପାରାୟଣ / ଶ୍ରବଣର 

ଫଳ ଲେଖାଅଛି । ପ୍ରତିଶତ ଫଳ ତ୍ରିବିଧ, ଏଥ୍‌ରେ ନୃତନତା କିଛି ନାହିଁ ¬ ( ୧) ମନସ୍କାମନା 
ପୁରଣ ( ସନ୍ତାନ ପ୍ରାପ୍ତି, ରୋଗମୁକ୍ତି, ବିବାଦରେ ଜୟ, ଅର୍ଥା୍ନ, ସମ୍ମାନ ଲାଦୁ ସମେତ); 
( ୨) ପାପଖଣ୍ଡନ ଓ ପୁଣ୍ୟସଞ୍ଚୟ ( ତୀର୍ଥସେବନ-ଫଳପ୍ରାପ୍ତିୟ ଯଜ୍ଞଫଳ ପ୍ରାପ୍ତି ଦାନଫଳ 
ପ୍ରାପ୍ତି, ଯମ ଦଣ୍ଡରୁ ନିସ୍ତାର ସମେତ ) ଓ (୩) ମୋକ୍ଷ ( ଜୀବର ଜନ୍ମମରଣ-ଚକ୍ରରୁ ମୁକ୍ତି ) । 
ପାପପୁଣ୍ୟ -ସଚେତନ ସରଳ ବିଶ୍ଵାସୀ ଗ୍ରାମ୍ୟଟସମାଜରେ ଏ ପ୍ରକାର ଫଳ ପ୍ରାପ୍ତିର ପ୍ରତିଶ୍ରୁତି 
ଯୋଗେ ଯେ ପୁରାଣ ସମାଦର ଲାଭ କରିଥାଏ, ଏହା ନିଃସନ୍ଦେହ । କିନ୍ତୁ ପୁରାଣର 
ପ୍ରୟୋଜନୀୟତା ପ୍ରତିଶ୍ରୁତିରେ ହିଁ ସୀମାବଦ୍ଧ ନୁହେଁ । ପ୍ରତ୍ୟହ ସନ୍ଧ୍ୟା ଗଡ଼ିଲେ ସମସ୍ତଙ୍କ ପାଇଁ 
ଦିନର କର୍ମକ୍କାନ୍ତିର ଅପନୋଦନ ଆବଶ୍ୟକ, ଗ୍ରାମର ସଂକୀର୍ଣ୍ଣ ସମାଜର ଲୋକଙ୍କୁ ବିସ୍ତୀର୍ଣ୍ 
ଜାତୀୟ ଇତିହ ସଙ୍ଗେ ପରିଚିତ କରାଇବା ଆବଶ୍ୟକ, ଲୋକଙ୍କୁ ଧର୍ମ ଓ ସଦାଚାରର ବିଧ୍‌ - 
ନିଷେଧ ବିଷୟ ବୁଝାଇ ସମାଜକୁ ସୁନିୟନ୍ତ୍ରିତ ରଖ୍ବା ଆବଶ୍ୟକ, ଲୋକଙ୍କୁ ବିଶ୍ଵର ସୃଷ୍ଟି 
ସ୍ଥିତିଂଲୟର ଦର୍ଶନ ଚେତାଇବା ଆବଶ୍ୟକ, ବିଭିନ୍ନ ବିଷୟରେ ତଥ୍ୟ ଓ ଜ୍ଞାନ ଶିକ୍ଷା ଦେବା 
ଆବଶ୍ୟକ, ଗତାନୁଗତିକ ଜୀବନର ନୀରସତା ଦୂର କରି ସନ୍ତୋଷ ଦେବା ଆବଶ୍ୟକ, ମୂଢ଼ 
ମଣିଷକୁ ତାହାର ସ୍ଥିତିର ତାପୂର୍ଯ୍ୟ ଓ ଲକ୍ଷ୍ୟ ବୁଝାଇବା ଆବଶ୍ୟକ | ଏହିପରି ଅନେକାନେକ 
ସାମାଜିକ ଆବଶ୍ୟକତାର ପୂରଣ ପୁରାଣରେ, ପୁରାଣକରାଙ୍କ ଚେତନା ଅନୁରୂପେ, ରହିଥାଏ । 
ନୃସିଂହ-ପୁରାଣରେ ମଧ୍ଯ ତାହା ରହିଛି, ଯଦିଚ ଫଳଶୁତି ଅଂଶରେ ତାହା ଘୋଷିତ ହୋଇନାହିଁ । 


ଚରିତ ଆବିଷ୍କାର : 
ନୃସିଂହ -ପୁରାଣର ଚରିତର ଆବିଷ୍ଠର୍ରା ପୀତାମ୍ବର ଦାସ । ସୁବିଦିତ ଦଶ ଅବତାରର 
ଅନ୍ତର୍ଗତ ନୃସିଂହ ପ୍ରହ୍ଲାଦ -ଉଦ୍ଧାରକ ଓ ହିରଣ୍ୟକଶିପୁ -ବିଦାରକ । ନୁସିଂହ-ପୁରାଣର 
ନୃସିଂହ ମୁର ନାମକ ଦୈତ୍ୟର ବିନାଶକ | ପୀତାମ୍ବରଙ୍କ ଅନୁସାରେ ମୁରହନ୍ତା ନୃସିଂହ 
ହିରଣ୍ୟକଶିପୁନାଶୀ ନୃସିଂହଙ୍କ ପୂର୍ବଜ । ଶାପଗ୍ରସ୍ତ ବିଷ୍ଣୁଙ୍କ ଦ୍ଧାରପାଳ ଜୟ ପ୍ରଥମେ ମୁର 
ଭାବରେ ଓ ପରେ ହିରଣ୍ୟକଶିପୁ ଭାବରେ ଜନ୍ମଲାଭ କରିଥଲେ । 
ପୀତାମ୍ବର ନୃସିଂହ-ଚରିତକୁ ‘ହରେ ରାମ କୃଷ୍ଣ ମହାମନ୍ତ୍ରରୁ ଆବିଷ୍କାର କରିଛନ୍ତି 
( ୧/୬) । ଚାରିଟି ଯାକ ବୈଷ୍ଣବ ସମ୍ପରଦାୟ (ଶ୍ରୀ -ବ୍ହୁା-ରୁଦ୍ର-ସନକ ) ଏହି ମହାମନ୍ତ୍ରକୁ 
ମାନ୍ୟତା ଦିଅନ୍ତି । ମନ୍ତ୍ରଗର୍ଭିତ ତିନି ନାମ ମଧ୍ଯରୁ ରାମ ଓ କୃଷ୍ଣଙ୍କ ଚରିତ୍ର ନେଇ ପ୍ରଚୁର 
ଗ୍ରନ୍ ରଚିତ ହୋଇଛି କିନ୍ତୁ ପ୍ରଥମ ନାମ ହରିଙ୍କ ବିଷୟରେ ସ୍ଵତନ୍ତ୍ର ଗ୍ରନ୍ତ ନାହିଁ । ଭାଗବତରେ 
ହରି ନାମଟି ସୂର୍ଯ୍ୟଙ୍କ ଅବତାର ସହିତ ସମ୍ପକ୍ତ ହୋଇଛି (ଭା. ୧/୭/9୨ ) । ପୀତାମ୍ବର 
ତାହା ନରହରି ଅର୍ଥାତ୍ଵ ନୃସିଂହଙ୍କର ନାମ ବୋଲି ଚିହ୍ନାଇଛନ୍ତି । 
ହରେ ରାମ କୃଷ୍ଣ ତିନି ମହାମନ୍ତ୍ର କରି । 
ଶୁଣାନ୍ତି ଶ୍ରୀ ଗୁରୁଦେବ କର୍ଣ୍ଣେ ମନ୍ତ୍ର ଭରି ॥ 
ଏଣୁ ହରି ନାମ ଶ୍ରୀ ନୃସିଂହେ ପ୍ରବର୍ତଇ । 
ଶ୍ରୀ ନୃସିଂହ ଉପାସକ ତେଣୁ ଅଟେ ମୁହିଁ ॥ (୩/୧୫୮ ) 


ନୃସିଂହ-ପୁରାଣର ବୈଶିଷ୍ଟ୍ୟ ଠି ୬୯ 

ପୀତାମ୍ବର ମହାମନ୍ତ୍ରର ହରିଙ୍କୁ ପ୍ରହ୍ଵାଦାରାଧ୍ତ ନୃସିଂହଙ୍କ ଠାରୁ ପୃଥକ୍‌ କରିବାର 
କାରଣ ଷଡ଼ଜୟନ୍ତୀ । ପୀତାମ୍ବର ଦର୍ଶାଇଛନ୍ତି ଯେ ଷଡ଼୍‌ଜୟନ୍ତୀ ମଧ୍ଯରେ ବିଷ୍ଣୁଙ୍କର ଚାରିଟି 
ଅବତାରର ଜନ୍ମଦିବସ ଅନ୍ତଭୁକ୍ତ ହୋଇଛି — 
ନୃସିଂହ ବାମନ ରାମ କୃଷ୍ଣ ଏହି ଚାରି 
ଷଡ଼ଜୟନ୍ତୀରେ ଏ ଚାରି ଜନ୍ମ ଲେଖା କରି | (୫/୧୬) 
ପୀତାମ୍ବରଙ୍କ ବିଚାରରେ ଏ ଚାରିହେଁ ମାତୃଗର୍ଭରୁ ଜାତ ହୋଇଥ୍‌ବାରୁ ହିଁ ଏମାନଙ୍କର 
ଜୟନ୍ତୀ ପାଳିତ ହେଉଛି । ‘ଜୟନ୍ତୀ ଶବ୍ଦ ବ୍ୟୁପ୍ରତ୍ତି ବିଚାରରୁ ‘ଜୀ? ଧାତୁଜ ‘ଜୟ” ଶବଦ 
ସହିତ ସମ୍ପୃକ୍ତ | ଜନ୍ମ ଶବ୍ଦ ଉ୍ତବ ଅର୍ଥବୋଧକ “ଜନ୍‌ ? ଧାତୁଜ | କିନ୍ତୁ ଅନେକଙ୍କ ପରି 
ପୀତାମ୍ବର ମଧ୍ଯ ଜୟନ୍ତୀ ଶବ୍ଦ ଜନ୍ମ ସହିତ ସମ୍ପୃକ୍ତ ବୋଲି ଗ୍ରହଣ କରିଛନ୍ତି । ପ୍ରହ୍ଲାଦ ଆରାଧ୍ତ 
ନୃସିଂହ ଅଯୋନି ଜନ୍ମା ହେବାରୁ ସେ ଯୋନିଜନ୍ମା ନୃସିଂହଙ୍କ ଚରିତ ଆବିଷ୍କାର କଲେ । 
ତାଙ୍କ ପୂର୍ବରୁ କବି କୃଷ୍ଣଦାସ ‘ନାମରତ୍ଵଗୀତା”ରେ ହିରଣ୍ୟ-କଶିପୁନିହନ୍ତା ନୃସିଂହ 
ଯୋନିଜନ୍ମା ବୋଲି ବର୍ଣ୍ଣନା କରିଥୁଲେ । ସ୍ଵୟଂ ବିଷ୍ଣୁଙ୍କ ବଚନ ହେଲା — 
ଚତୃୁର୍ଥାବତାରେ ନରସିଂହ ରୂପ ଧରି । 
ମାତାଙ୍କର ନାମ ଆମ୍ଭ ଚନ୍ଦ୍ରାବତୀ ନାରୀ ॥ 
ପିତାଙ୍କର ନାମ ଯେ ଅଟଇ ଦକ୍ଷରାଜ | 
ଗୁରୁଙ୍କର ନାମ ଯେ ଅଟଇ ଦିବ୍ୟତେଜ ॥ 
କ୍ଷେତ୍ର ଅଧ୍ପତି, ପାର୍ଥ ମଣିପୁର ହୋଇ | 
ଦାନବର ନାମ ଯେ ହିରଣ୍ୟ ବୋଲି କହି ॥ 
(ବୃହତ୍‌ ନାମରତ୍ଵ ଗୀତା, ୧୫ ଅଧ୍ୟାୟ ) 
ନୃସିଂହ ସ୍ତମ୍ଭରୁ ବାହାରି ହିରଣ୍ୟକଶିପୁକୁ ମାରିଥ୍ବା ଚରିତ ଲୋକଙ୍କ ମନରେ 
ବବଦ୍ଧମୂଳ ଥ୍ବାରୁ ଯୋନିଜନ୍ମା ପୃଥକ୍‌ ନୃସିଂହଙ୍କ ଚରିତର ଆବଶ୍ୟକତା ପୀତାମ୍ବର ଅନୁଭବ 
କରିଥ୍‌ବା ସମ୍ଭବ । 
ବିଷ୍ଣୁଙ୍କର ମୁରାରି ନାମଟି ସୁପ୍ରସିଦ୍ଧ । ବିଭିନ୍ନ ପୁରାଣ, ହରିବଂଶ ଗୀତଗୋବିନ୍ଦାଦି 
ବିଭିନ୍ନ କାବ୍ୟ ଓ କଥା ସରିତଵସାଗର ପ୍ରଭୃତି ଗ୍ରନ୍ରେ ମୁରାରି ଶବ୍ଦ ବିଷ୍ଣୁଙ୍କର ନାମାନ୍ତର 
ଭାବରେ ଉଲ୍ଲିଖ୍ତ ହୋଇଛି । ହେଲେହେଁ, ନାମଟି ବିଶେଷ ପ୍ରାଚୀନ ନୁହେଁ । ମହାଭାରତର 
ଅନୁଶାସନ ପର୍ବର ବବିଷ୍ଣୁସହସ୍ର ନାମ” ମଧ୍ଯରେ ମୁରାରି ନାମ ସ୍ଥାନ ପାଇନାହିଁ। ମାତ୍ର 
ମହାଭାରତର ସଭାପର୍ବର ଦାକ୍ଷିଣାତ୍ୟ ପାଠଭୁକ୍ତ ଏକ ପ୍ରକ୍ଷିପ୍ତାଂଶରେ ମୁର ନାମକ ଦୈତ୍ୟ 
ପ୍ରାଗ୍‌ଜ୍ୟୋତିଷପୁରର ରାଜାଙ୍କର ପ୍ରବଳ ପରାକ୍ରମୀ ସେନାପତି ଥ୍‌ବା ଓ କୃଷ୍ଣ ମୁର ଓ 
ତାହାର ଏକ ହଜାର ପୁତ୍ରଙ୍କୁ ବଧ କରିଥ୍‌ବା ଆଖ୍ୟାନ ସ୍ଥାନ ପାଇଛି । ଅମରକୋଶରେ 
ଦତ୍ତ ବିଷ୍ଣୁଙ୍କର ୩୯ଟି ନାମ ମଧ୍ଯରେ ମୁରାରି ନାମ ନାହିଁ ( ହରି ନାମ ମଧ୍ଯ ନାହିଁ) । ମୁର 


୭୦ U ନୃସିଂହ ପୁରାଣାକାର ପୀତାମ୍ବର ଦାସ 

ଏକ ଦୈତ୍ୟ ବୋଲି ସ୍ଵୀକୃତ ହେଉଛି ମଧ୍ଯଯୁଗୀୟ ବିଭିନ୍ନ ଗ୍ରନ୍ତ୍ରରେ କିନ୍ତୁ ତାହାର ପରିଚୟ 
ବା ଚରିତ କେଉଁଠି ବର୍ଣ୍ଣିତ ହୋଇଥ୍‌ବା ଜଣାଯାଉନାହିଁ । ଏହି ଅଭାବ ପୂରଣ ପୀତାମ୍ବରଙ୍କ 
ନୃସିଂହ ପୁରାଣରେ ହୋଇଛି । 

ପୀତାମ୍ବର ନୃସିଂହ ପୁରାଣ ପ୍ରଥମେ କିପରି ବ୍ୟକ୍ତ ହେଲା ତାହା ନେଇ ଯେଉଁ 
ପୃଷ୍ଠଭୂମିର ବର୍ଣ୍ଣନା ଦେଇଛନ୍ତି ତାହା ଭାଗବତର ପୃଷ୍ଠଭୂମି । ରାଜା ପରୀକ୍ଷିତ ସମାଧ୍ସ୍ଥ 
ଶମୀ ରଷିଙ୍କ ଗଳାରେ ଗୋଟିଏ ମଲା ସାପ ଗୁଡ଼ାଇ ଦେବାରୁ ଶମୀଙ୍କ ପୁତ୍ର ରାଜାଙ୍କୁ 
ଶାପ ଦେଲେ ଯେ ତାଙ୍କୁ ସାତ ଦିନ ମଧ୍ୟରେ ତକ୍ଷକ ଦଂଶିବ | ମୃତ୍ୟୁ ଆସନ୍ନ ହେବା ଜାଣି 
ପରୀକ୍ଷିତ ଗଙ୍ଗାତୀରରେ ଆସନ ପାତି ହରିନାମ ଭଜିବାକୁ ସ୍ଥିର କଲେ । ବସିଷ୍ଠାଦି ରଷିଗଣ 
ସେଠାରେ ପହଞ୍ଚ୍‌ ଶୁକମୁନିଙ୍କଠାରୁ ପୁରାଣ ଶୁଣିବାକୁ ରାଜାଙ୍କୁ ଉପଦେଶ ଦେଲେ ( ୧/ 
୬) । ଶୁକମୁନି ପ୍ରଥମେ ମୁରାରି ନୃସିଂହଙ୍କ ଚରିତ କହି ତାହାପରେ ଭାଗବତାଦି 
ପଞ୍ଚପୁରାଣର ଚରିତ କହିଥ୍୍‌ଲେ ( ୧/୪୬) । 
ଆଖ୍ୟାନ ବୈଚିତ୍ର୍ୟ : 

ନୃ ସିଂହ -ପୁର।ଣରେ ଅସଂଖ୍ୟ ଅଭିନବ ଆଖ୍ୟାନ ଖଞ୍ଜା ହୋଇଛି । ପଣ୍ତିତ 
ଗୋପୀନାଥ ନନ୍ଦ ସାରଳା ଦାସ ‘ଗଳ୍ପଳନ୍ପକନ୍ପତରୁ' ଓ ‘କଛ୍ନାପ୍ରିୟୟ ବୋଲି ଅଭିହିତ 
କରିଛନ୍ତି । ଏ ସବୁ ଆଖ୍ୟା ପାଇବାପାଇଁ ଅର୍ହତା ପୀତାମ୍ବର ଦାସଙ୍କର କମ୍‌ ନୁହେଁ । ଏଠାରେ 
ତାଙ୍କ କଳ୍ିତ ଆଖ୍ୟାନ କେତୋଟିର ସୂଚନା, ଭାତହାଣ୍ଡିରୁ ଗୋଟିଏ ନ୍ୟାୟରେ, ନମୁନା 
ଭାବରେ ଦିଆଯାଇପାରେ — 


୧. ଲକ୍ଷ୍ମୀ 


ଲକ୍ଷ୍ମୀ ଚିର ଅରଜା, ସେ ରତୁମତୀ ହେଲେ ପ୍ରଳୟ ଘଟିବ । ସେ ରତୁମତୀ ହୋଇ 
ନଥ୍‌ବାରୁ ଗର୍ଭଧାରଣ କରି ନଥୁଲେ | ସେ ଜନନୀ ହେବା ଲାଗି ତାଙ୍କର ମନୋବାଞ୍ଚା 
ବିଷ୍ଣୁଙ୍କ ଆଗରେ ପ୍ରକାଶ କଲେ | ବିଷ୍ଣୁ ତାଙ୍କର ମନୋବାଞ୍ଚା ପୂରଣ ନିମନ୍ତେ ଲକ୍ଷ୍ମୀଙ୍କର 
ମସ୍ତକର ଚାରି ଦ୍ଵାର [ଅର୍ଥାତଵ, କର୍ଣ୍ଣ, ତ୍ତର୍ମ ), ନାସା (ଧୂର୍ମ), ନେତ୍ର (ଜ୍ୟୋତି) ଓ ମୁଖ 
(ଢାଳା)] ପଥରେ (ଯଥାକ୍ରମେ ) ଧର୍ମ, ଜ୍ଞାନ ଦୟା ଓ ସତ୍ୟ ନାମକ ଚାରୋଟି ପୁତ୍ରଙ୍କୁ 
ଜାତ କରାଇଲେ ( ୭/ ୧୧ ) । ବିଷୁ ଚାରି ଯୁଗରେ ନୃସିଂହ, ରାମ, କୃଷ୍ଣ ଓ ଜଗନ୍ନାଥ 
ରୂପରେ ଚାରିବାର ରାସକ୍ରୀଡ଼ା କରନ୍ତି କିନ୍ତ ଏ ସବୁ ରାସରେ ବିଷ୍ଣୁଙ୍କ ମାୟାରୂପ ହିଁ ଭାଗ 
ନେଇଥାଏ । ଏକମାତ୍ର ଲକ୍ଷ୍ମୀ ହିଁ ପ୍ରକୃତ ବିଷ୍ଣପ୍ରିୟା, ବିଷୁ ସର୍ବଦା ଲକ୍ଷ୍ମୀଙ୍କୁ କୋଳରେ ଧରିଥାନ୍ତି 
(୪/୧୫୯)। 

ଲକ୍ଷ୍ମୀ ବିନା ଆନ ସ୍ତ୍ରୀ ନ ଛୁଅନ୍ତି ଶ୍ରୀକାନ୍ତ । 

ଆନ ସ୍ତିରୀ କ୍ରୀଡ଼ାଭାବ ଅଟେ ମାୟାରସ ॥! (୪/୬୮) 


ନୃସିଂହ-ପୁରାଣର ବୈଶିଷ୍୍ୟ ୦ ୭୧ 

୨. ନୀଳାଚଳ 


ପୀତାମ୍ବର ନୃସିଂହପୁରାଣରେ ( ସପ୍ରମ ସାଗର ଆରମ୍ଭରେ ଓ ଅନ୍ୟତ୍ର) ନୀଳାଚଳର 
ମାହାତ୍ମ୍ୟ ଲେଖ୍‌ କହିଛନ୍ତି : ଚଉଦ ଭୁବନର ଚଉଦଟି ବୈକୁଣ୍ଠ ମଧ୍ଯରେ ମର୍ର୍୍ୟବୈକୁଣ୍ଠ 
ନୀଳାଚଳ ( ପୁରୁଷୋତ୍ତମ ) ସର୍ବଶ୍ରେଷ୍ଠ । ସେ ନୀଳାଚଳର ପବିତ୍ରତାକୁ ନୃସିଂହ ଚରିତ 
ସହିତ ଯୋଡ଼ିଛନ୍ତି । ନୁସିଂହଙ୍କ ଲୀଳାକ୍ଷେତ୍ର ଥ୍ଲା ବଦରିକା ନଗର ନିକଟ ଆନନ୍ଦବନ 
ଯହିଁରେ ଅନେକ ତୀର୍ଥ ସହ ଯଜ୍ଞବେଦୀ ଶୋଭା ପାଉଥୁଲା | ମୁର ଦୈତ୍ୟ ନୃସିଂହଙ୍କ 
ମାରିବାପାଇଁ ଯାଇ ସମଗ୍ର ଆନନ୍ଦବନକୁ ଭୂମିରୁ ଉପାଡ଼ି ଖୁବ୍‌ ଦୂରକୁ ଫିଙ୍ଗଦେଲା | 
ଆନନ୍ଦବନଟି ସ୍ଵର୍ଗରେ ପଡ଼ି ନନ୍ଦନକାନନ ହେଲା ଓ ଯଜ୍ଞବେଦୀ ଓ ତୀର୍ଥଗୁଡ଼ିକ ନୀଳାଚଳରେ 
ପଡ଼ିଲେ । ଯଜ୍ଞବେଦୀ ହେଲା ଗୁଣ୍ଡିଚାଭବନ ଓ ତୀର୍ଥଗୁଡ଼ିକ ପୁଷ୍ଠରିଣୀ ହେଲେ ( ୩/୫୩) । 
ପୀତାମ୍ବର ପୁରାଣ ଆରମ୍ଭରେ ଶୁକ -ଶିବ ବିବାଦ ବର୍ଣ୍ଣନ ମଧ୍ୟରେ ନୀଳାଚଳ ଓ କଳ୍ପବଟର 
ସୃଷ୍ଟି ନେଇ ଏକ ଅଭିନବ ଆଖ୍ୟାନ ଯୋଡ଼ିଛନ୍ତି ( ୧/୧୩) । ଅବନ୍ତୀର ହରିକୀର୍ରନ ମିଶ୍ର 
ନାମକ ଭକ୍ତ ଜଗନ୍ନାଥଙ୍କ ପ୍ରସନ୍ନତା ଲାଭ କରି କିପରି ଦର୍ପଣ ହୋଇ ଶ୍ରୀମନ୍ଦିରରେ ରହିଲେ 
ସେ ଆଖ୍ୟାନ ମଧ୍ୟ ଅଭିନବ । (୭/୬) ! 


୩. ଅବତାର 


ବିଷ୍ଣୁଙ୍କ ଦଶାବତାର ସୁବିଦିତ । କିନ୍ଧ, ଅବତାରର ସଂଖ୍ୟା ନାନା ଗ୍ରନ୍ଧରେ ନାନା 
ଭାବରେ ଦିଆଯାଇଛି । ପ୍ରସିଦ୍ଧ ବୈଷ୍ଣବ ପୁରାଣ ଭାଗବତ ଦୁଇ ସ୍ଥାନରେ (ଭା. ୧/୩ ଓ 
ଭା. ୨/୭) ଦୁଇ ପ୍ରକାର ତାଲିକା ଦେଇ ଅବତାର ସଂଖ୍ୟା ୨୨ ବୋଲି ଲେଖ୍ଛି | 
ପୀତାମ୍ବର ୨୭ଟି ଅବତାରର ତାଲିକା ଦେଇଛନ୍ତି ଓ ଅବତାର ମଧ୍ଯରେ ସାରଳା ଦାସଙ୍କ 
ଜଗନ୍ନାଥ (ବୌଦ୍ଧ) ଓ ଗୋମୁଖୀ-କେଶବ ସହିତ ବଜ୍ରପାଣି, ଚୂଡ଼ାମଣି, ଦାମୋଦର, 
ଚତୁଭୁଁଜ, ମଧୁସୂଦନ ଓ ଭଗବାନଙ୍କୁ ଗଣିଛନ୍ତି ( ୨/୩୮ ) । ଅବତାର ପରି ବିଷ୍ଣଙ୍କ ୨୪ 
ରୂପର ଉଲ୍ଲେଖ ଅସଂଖ୍ୟ ଶାସ୍ତ୍ରପୁରାଣରେ ସ୍ଥାନ ପାଇଛି । ପୀତାମ୍ବର ମଧ୍ଯ ୨୪ ରୂପର 
ତାଲିକା ଦେଇଛନ୍ତି ( ୧/୫୧ ) କିନୁ, ତାଙ୍କ ତାଲିକା ପ୍ରସିଦ୍ଧ ୨୪ ରୂପର ତାଲିକା ସହିତ 
ମିଶୁନାହିଁ । ବରଂ ଏହା ତାଙ୍କର ଅବତାର ତାଲିକା ସହିତ ଅଧ୍‌କ ମିଶୁଛି । ସେ ଅବତାର 
ତାଲିକାର ଚୂଡ଼ାମଣି, ମୋହିନୀ, ପୃଥୁ, ନାରଦ, ଧନୁନ୍ତରୀ ଓ ଭଗବାନଙ୍କୁ ବାଦ ଦେଇ ଓ 
କଳ୍ପଦୁମ, ହୟଗ୍ରୀବ ଓ ମୁରାରିଙ୍କୁ ଯୋଗକରି ୨୪ ରୂପ ତାଲିକା କରିଛନ୍ତି । ପୀତାମ୍ବର 
କୌଣସି ନିଦଦିଷ୍ଟ ଉଦ୍ଦେଶ୍ୟ ରଖ୍‌ ଏପରି ପରିବର୍ଭନ ଆଣୁଥ୍‌ଲେ ବୋଲି ମନେ ହେଉନାହିଁ । 
ବୋଧହୁଏ ପରିବର୍ଭନ ପାଇଁ ପରିବର୍ଭନ ଥୁଲା ତାଙ୍କ ସ୍ଵଭାବର ବିଭାବ । 

ଧର୍ମଶାସ୍ତ : 


ପୀତାମ୍ବର ତାଙ୍କ ରଚନାଟିକୁ ଧର୍ମଶାସ୍ତ୍ର ବୋଲି ଅଭିହିତ କରିଛନ୍ତି : “ ଶ୍ରୀ ନୁସିଂହ- 
ପୁରାଣ ଏ ଅଟେ ଧର୍ମଶାସ୍ତ୍ର  ( ୧/୨୨ ) 
` ସଂପ୍ରଦାୟ ନିର୍ବିଶେଷରେ ସବୁ ମଣିଷଙ୍କର ସଦାଚାର ପାଳନୀୟ । ଧର୍ମଶାସ୍ତ୍ରରେ 
ଧର୍ମର ମୂଳ ଭାବରେ ସଦାଚାରକୁ ସ୍ଵୀକାର କରାଯାଇଛି (ମନୁ ୨/୬; ଯାଜ୍ଞବଲ୍କ୍ୟ 
( ୧/୧ / ୭ ) । ପୀତାମ୍ବର ପୁରାଣର ବିଭିନ୍ନ ସ୍ଥାନରେ ସ୍ଥାନ -କାଳ -ପାତ୍ର ଭେଦରେ ପାଳନୀୟ 
ସଦାଚାରର ବିବରଣ ଦେଇଛନ୍ତି । ଉଦାହରଣ ସ୍ଵରୂପ, ବ୍ୟାସଙ୍କର ତାଙ୍କ ପତ୍ନୀଙ୍କ ପ୍ରତି 
ଉପଦେଶ ହେଲା — 


୧। 


“ 9 | 


୩। 
୪। 
୫। 
୬ | 
୭। 
୮ i 
୯। 
୧୦ । 
୧୧। 
୧୨ । 
୧୩। 


ଏକା ତୁହି ପାଳୁଥ୍ବୁ ମୋହର ଏ ବାକ୍ୟ । 
ନିଦ୍ଵାଗଲେ ନ ଶୋଇବୁ ହୋଇ ଉର୍ଦ୍ଧ ମୁଖ ॥ 
ରବି ଉଦେ ନୋହୂୁଣୁ ତୁ ତେଜିବୁ ଯେ ଶଯ୍ୟା । 
ଏ ମାର୍ଗେ ନଥ୍‌ଲେ ନିଶ୍ଚେ ହେବ ଗର୍ବଗଞ୍ଜା ॥ 
ଆବର କୁଜନ ସଙ୍ଗେ ସଙ୍ଗ ନ କରିବୁ । 
ଏକବସ୍ତ୍େ ଦେବାଳୟେ ସଦନୁ ନ ଯିବୁ ॥ 

ପର ଲୋକର ପ୍ରମାଦ କେବେ ନ ଚିନ୍ତିବୁ । 
ଭିକ୍ଷା ମାଗିଲେ ତୁ ଷଡ଼ନିଃଶ୍ଵାସରେ ଦେବୁ ॥ 
କୁସୁମ ଆପଣେ ଗୁନ୍ଧି ନୋହିବୁ ମଣ୍ଡଣି ! 
ଗୋରସ ସଙ୍ଗେ ଆମିଷ ନ ଭକ୍ଷିବୁ ପୁଣି ॥ 
ଅଶୁଦ୍ଧ ଦ୍ରବ୍ୟକୁ ବାରେ ଗ୍ରାସ ନ କରିବୁ । 

ଭୁଞ୍ଜ ସାରି ଉଚ୍ଚିଷ୍ଟ ଯେ ଘରେ ନ ରଖିବୁ ॥ 
ଅନୁକ୍ଷଣେ ଭଜୁଥ୍‌ବୁ ଗୋବିନ୍ଦର ନାମ । 
କେତେବେଳେ ନ ଛେଦିବୁ ଦେହୁ ନଖରୋମ ॥ 
ଗୃହସ୍ଥ ବିନା ଅନ୍ୟେ ନ ଦେବୁ କାହିଁ ଚିତ୍ତ । 

ଏ ମାର୍ଗେ ଥ୍ଲେ ଅବଶ୍ୟ ଉପୁଜିବ ସୁତ । ( ୧/୧୬) 


ପୀତାମ୍ବର ଏଠାରେ ଉଲ୍ଲେଖ କରିଥ୍୍‌ବା ସଦାଚାର ମଧ୍ଯରେ ଅନ୍ୟ ଶାସ୍ତ୍ର ପୁରାଣରେ 
ଘୋଷିତ ସଦାଚାର ସହିତ ଅନେକ ଆଞ୍ଚଳିକ ଲୋକାଚାର (ସଂ୪,୭ ) ଓ କବି ନିଜେ 
ଚାହୁଁ ଥ୍ବା ଶିଷ୍ଟାଚାର ( ସଂ୬, ୧୧) ଗୋଳିଆପୋଳିଆ ହୋଇ ରହିଛି । ଭାରତରେ 
ପରମ୍ପରା କ୍ରମେ ଗୃହୀତ ହୋଇ ଆସୁଥ୍ବା ଅନେକ ବିଚାର ( ଯଥା ¬ ଧନସଞ୍ଚୟର ନିନ୍ଦା, 


ଲୋଭର ନିନ୍ଦା, 


ହୋଇଛି । 


ଦାନର ପ୍ରଶଂସା, ପରୋପକାର ପ୍ରଶଂସା ) ନୁସିଂହ-ପୁରାଣରେ ସମର୍ଥ୍ତ 

ଗୃହୀ -ଦବୈଷ୍ଠବ ପୀତାମ୍ବର ଗୃହସ୍ଥାଶ୍ରମର ପ୍ରଶଂସକ । ତାଙ୍କ ବିଚାରରେ ଯେଉଁମାନେ 
“* ଆତ୍ମାରୁ ଆତ୍ମା ସଂଚାରନ୍ତି ' ସେହିମାନେ ହି ଯତି, ‹ ଭାରିଯା ଥ୍ବା ଲୋକଙ୍କୁ ଯତି ବୋଲି 
ଜାଣ" ( ୧/୯୦) । ତାଙ୍କର ଯୁକ୍ତି ହେଲା : ଅପୁତ୍ରିକମାନେ ମହାପାପୀ ତେଣୁ ମଣିଷ 
ବିବାହ କରିବା ଆବଶ୍ୟକ ( ୧/୯୯ ) | ତାଙ୍କ ମତରେ ଅବିବାହିତ ଓ ବିପତ୍ନୀକ ବ୍ରାହ୍ମଣ 
ଦେବପୂଜା କରିବାକୁ ଅଯୋଗ୍ୟ, ନମସ୍କାର ପାଇବାକୁ ଅଯୋଗ୍ୟ ଓ ରାଜସଭାରେ ସ୍ଥାନ 
ପାଇବାକୁ ଅଯୋଗ୍ୟ | (୪/୪) | 
ଗୃହସ୍ଥଧର୍ମ ସହିତ ଜାତିଭେଦ ଭାବ ତାଙ୍କର ସମର୍ଥନ ପାଇଛି । ବ୍ରାହ୍ମଣ ଜାତିର 
ବଡ଼ିମାକୁ ସେ ନାନା ସ୍ଥାନରେ ନାନା ଭାବରେ ବଖାଣିଛନ୍ତି । ଏହି କାରଣରୁ ନୃସିଂହ ବ୍ରାହ୍ମଣ 
କୁଳରେ ଜାତ ହୋଇଛନ୍ତି ( ୪/ ୧୬୧ ) ! ଅନେକ ଗ୍ରଛରେ ବ୍ରାହ୍ମଣର ଶ୍ରେଷ୍ଠତାର ଘୋଷଣା 
ରହିଛି କିନ୍ତ, ପୀତାମ୍ବର ବ୍ରାହ୍ମଣର ( ସେ ବିଦ୍ୟାବର୍ଜିତ ହେଲେ ହେଁ) ଯେଉଁ ଭାଷାରେ 
ପ୍ରଶସ୍ତି ଗାଇଛନ୍ତି ତାହା ଅନ୍ୟତ୍ର ଦୁର୍ଲଭ । ଯଥା ¬ 
ବ୍ରାହ୍ମଣ ବୋଲି ଯେବଣ ତିନୋଟି ଅକ୍ଷର | 
ପ୍ରତ୍ୟକ୍ଷ ଅଟନ୍ତି ବ୍ରହ୍ମା, ବିଷ୍ଟ ମହେଶ୍ବର ॥ 
। । । a 
ସହସ୍ରେକ ଶିବଲିଙ୍ଗ ପୂଜିଲେ ଯେ ଭକ୍ତି । 
ଏକା ବ୍ରାହ୍ମଣକୁ ପୂଜା କଲେ ତେତେ ମୁକ୍ତି ॥| ( ୧/୧୪୯) 
Do ଏ Do 
ବିଦ୍ୟ ବା ଅବିଦ୍ଯୟ ହେଉ ବ୍ରାହ୍ମଣକୁ ପୂଜା | 


ଏ ରୂପେ ଆଜ୍ଞା ଦେଲେକ ଶ୍ରୀ ନୃସିଂହ ରାଜା ॥। (୩/୧୨୦) 
De x De 


ବିପ୍ରମାନେ ବିଷ୍ଣୁଠାରୁ ଅଟନ୍ତି ଯେ ବଡ଼ । 
ବ୍ରାହ୍ମଣ ଯେ ନ ମାନଇ ସେହି ଲୋକ ମୂଢ଼ ॥ (୪/୧୬୧) 
ବ୍ରାହ୍ମଣ ଘରେ ଜନ୍ମ ହେଲେ ମଣିଷ ଶ୍ରେଷ୍ଠ ହୋଇଯାଇଥାଏ, ତା ପାଇଁ କବି 
ଜ୍ଞାନାର୍ଜନ, ସଦାଚାର, ବୈରାଗ୍ୟ ଆଦି ସଦ୍ରଗୁଣର ବ୍ୟବସ୍ଥା କରି ନାହାନ୍ତି । ତେବେ 
ତାଙ୍କ ମତରେ ଶାସନୀ ବ୍ରାହ୍ମଣମାନେ ନିନ୍ଦ୍ୟ (୩/୧ ୪୦ ) । କବି ନିଜେ ଶାସନୀ- 
ବ୍ରାହ୍ମଣ (ଦାନୁଆ ) ହୋଇ ନଥ୍ବାରୁ ଏପରି କହିଥ୍ବା ଅନୁମେୟ | 
ଜାତିଭେଦ ସପକ୍ଷ ହୋଇ ସେ ବହୁ କଥା କହିଥ୍୍‌ଲେ ହେଁ ଭେଦଭାବ ବିବେକବନ୍ତର 
ଭାବନା ନୁହେଁ ବୋଲି ମାନିଛନ୍ତି : ବୁଝିଲେ ସବୁରି ଆତ୍ମା ସଂସାରରେ ଏକ । ଏ କଥା 
ଭାବି ନ ପାରେ ଏକା ଅବିବେକ ( ୪/୯୨ ) । ଏହା ଅଦ୍ଵୈତିଭାବର ଫଳ | 
ପୀତାମ୍ବର ବୈଷ୍ଠବତ୍ଵର ପ୍ରଶଂସା ପାଇଁ ମଧ୍ଯ ଶତଜିହ୍ନସ । ବିଷ୍ଣୁ ଭକ୍ତିର ଶ୍ରବଣାଦି 
ନବଧା କ୍ରିୟା, ମନ୍ତ୍ର ଗ୍ରହଣ, ନାମଜପ, ଧ୍ଯାନ, ଚିତା-ତିଳକ ଗ୍ରହଣ, ତୁଳସୀ-ନିର୍ମାଲ୍ୟାଦି 

ସେବନ, ବୈଷ୍ଣବ ଶାଳଗ୍ରାମ ଓ ପ୍ରତିମା ପୂଜା, ଏକାଦଶୀ ଆଦି ବୈଷ୍ଣବ ବ୍ରତର ପାଳନକୁ 
ପୀତାମ୍ବର ସର୍ବୋତ୍ତମ ମାନବାଚାର ରୂପେ ନାନା ସ୍ଥାନରେ ପ୍ରତିପାଦନ କରିଛନ୍ତି । ( ୧ / 
୧୫୩ ଓ ଅନ୍ୟତ୍ର ) । ଜନ୍ମଲବୁଧ ବ୍ରାହ୍ମଣ ବ୍ରାହ୍ମଣତ୍ଵ ଓ ସ୍ଵମନୋନୀତ ବୈଷ୍ଣବତ୍ଧ ଉଭୟଙ୍କୁ 
ପ୍ରଶଂସା କଲେ ମୂଲ୍ୟବୋଧର ସଂକଟରେ ପଡ଼ିବା ସ୍ଵାଭାବିକ । ପୀତାମ୍ବର ଏହି ସଂକଟରେ 
ପଡ଼ି ଏଶେ ବ୍ରାହ୍ମଣ ବିଷ୍ଣୁଠାରୁ ବଡ଼ ବୋଲି ଘୋଷଣା କରି ତେଶେ ବିଷ୍ଠଙ୍କୁ ନ ଭଜିଲେ ସେ 
ଚଣ୍ଡାଳ ତୁଲ୍ୟ ହେବ ବୋଲି କହିଛନ୍ତି — 
ବ୍ରାହ୍ମଣ ହୋଇଣ ଯେ ନ ଭଜେ ଚକ୍ରପାଣି | 
ଚଣ୍ଡାଳ ସଙ୍ଗରେ ଜାଣ ତାକୁ ନେଇ ଗଣି ॥| (୭/୧୪୦) 
xX xX ଏ 
ଚଣ୍ଡାଳ ହୋଇଣ ଯେବେ କରେ ବିଷ୍ପଭକ୍ତି । 
ତାହାଠାରୁ ପୁଣ୍ୟବନ୍ତ ନାହିଁ କେହି କ୍ଷିତି ॥ (୭/୨୭) 
ଉପାସ୍ୟ ଭାବରେ ବିଷ୍ଣୁ ସର୍ବଶ୍ରେଷ୍ଠ ବୋଲି କବି ଅନେକତ୍ର କହିଛନ୍ତି ଓ ଅନେକ 
ଆଖ୍ୟାନରେ ବିଷ୍ଣୁଙ୍କ ନିକଟରେ ଶିବଙ୍କ ନ୍ୟୁନତା ପ୍ରତିପାଦନ କରିଛନ୍ତି ମଧ୍ଯ ( ୧/୧୩, 
୧/୧୨୬) । କବି ନିଜେ ପୁରାଣର ବିଭିନ୍ନ ସ୍ଥାନରେ ବିଷ୍ଣୁ ( ଜଗନ୍ନାଥ, ନୃସିଂହ, ରାମ, 
କୃଷ୍ଣ ଆଦି ସମେତ), ସୂର୍ଯ୍ୟ, ଦୁର୍ଗା, ଗଣେଶ, ସରସ୍ବତୀ, ବ୍ୟାସ, ଦେବର୍ଷି ନାରଦ 
ଆଦିଙ୍କ ସ୍ତବଗାନ କରିଛନ୍ତି କିନ୍ତୁ ଶ୍ରୀକୃଷ୍ଣଙ୍କ ମୁଖରେ ଅର୍ଜୁନଙ୍କୁ ଉପଦେଶ ଦିଆଇଛନ୍ତି 
ଯେ ଏକମାତ୍ର ବିଷ୍ଣୁ ହିଁ ସେବ୍ୟ — 
ସର୍ବଦା ମୋତେ ଭଜନ ଯେବେ କରୁଥ୍‌ବୁ | 
ଅନ୍ୟ ଦେବତା କେବେହେଁ ସେବା ନ କରିବୁ ॥ 
ଶ୍ରୀହରି ପାଦେ କରିବୁ ନିତି ନମସ୍କାର । 
ଆନ ଦେବଙ୍କୁ କେବେ ନ ନୁଆଁଇବୁ ଶିର ॥ (୭/୨୩୬) 
ପୀତାମ୍ବରଙ୍କ ମତରେ ବୈଷ୍ଣବଙ୍କ ମଧ୍ଯରେ କିଏ ଶ୍ରେଷ୍ଠ ବୈଷ୍ଣବ କିଏ ନିକ୍ରଷ୍ଠ ବୈଷ୍ଣବ, 
ଏପରି ବିଚାର ଭ୍ରାନ୍ତ । ସେ ସ୍ମାଇଁ ଓ ପରମାର୍ଥ ଦୁଇ ମତ ସମାନ ବୋଲି କହିଛନ୍ତି ( ୬ / 
୬୮ ) । ନୃସିଂହ-ପୁରାଣରେ ଶ୍ରୀବ୍ରହ୍ମା - ରୁଦ୍ର “ସନକ ଏହି ଚାରି ପ୍ରସିଦ୍ଧ ବୈଷ୍ଣବ ସମ୍ପଦାୟର 
ଓ ସାମ୍ପଦାୟିକ ଗୁରୁ-ପରମ୍ପରାର ସୁଦୀର୍ଘ ବିବରଣ ଦେଇ ଏହି ଚାରି ସଂପ୍ରଦାୟ ବିଷ୍ଣୁଙ୍କ 
ଚାରି ଭୁଜରୁ ଜାତ, ତେଣୁ ସମ୍ପଦାୟ ସମ୍ପଦାୟ ମଧ୍ୟରେ ବିବାଦ ନିନ୍ଦନୀୟ ବୋଲି ସେ 
କହିଛନ୍ତି ( ୧/ ୧୩୬ ) । ତତ୍‌ ଓ ଇତିହାସ କୌଣସି ଦୃଷ୍ଟିରୁ ଏହି ବିବରଣ ପ୍ରାମାଣିକ ନ 
ହେଲେ ହେଁ ଏହାକୁ କିଏ ଜଣେ ଅନୁଲେଖକ କୃଷ୍ଣଦାସଙ୍କ ‘ନାମରତୃଗୀତା' ଶେଷରେ 
ଯୋଗ କରିଛି । କବିଙ୍କ ମତରେ ସବୁ ବୈଷ୍ଣବ ସମ୍ପରଦାୟ ବିଷ୍ଣୁଙ୍କ ଭକ୍ତିକୁ ମାନୁଥ୍ବାରୁ 
କୌଣସି ସମ୍ପଦାୟକୁ ନିନ୍ଦା କରିବା ଅବିବେକିତା ( ୧/୧୪୭ ) । ଏଣୁ ସେ ଗୌଡ଼ିଆମାନେ 
କୃଷ୍ଣଙ୍କୁ ଅନ୍ୟ ଅବତାରଠାରୁ ଶ୍ରେଷ୍ଠ ବୋଲି କରିବା ଦାବିର ପ୍ରତିବାଦ କରିଛନ୍ତି ( ୪/ 

୧୫୯,୭/୪) ଓ ବୋଧହୁଏ, ରହସ୍ୟବାଦୀ ଓଡ଼ିଶୀ ବୈଷ୍ଠବମାନଙ୍କୁ ଆକ୍ଷେପ କରି 
କହିଛନ୍ତି 

ମୂର୍ଖ ଚଣ୍ଡାଳ ଲୋକ ଯେ ନାମ ନ ମାନନ୍ତି । 

ଭୂଗୋଳ ଟୀକା ମୁଁ ପଢ଼ି ଜାଣେ ବୋଲୁଥାନ୍ତି । ( ୭/୨୩୩) 


ଜ୍ଞାନଗ୍ରନ୍ଦ୍ : 
ପୀତାମ୍ବର ଥୁଲେ ଜ୍ଞାନମିଶ୍ରା -ଭକ୍ତିପନ୍ଧାରେ ବିଶ୍ଵାସୀ । ନୁସିଂହ-ପୁରାଣଟିକୁ ସେ 
ଭକ୍ତିଗ୍ରନ୍ଧ ଭାବରେ ଗଢ଼ିବା ସଙ୍ଗେସଙ୍ଗେ ଜ୍ଞାନଗ୍ରନ୍ଧ ଭାବରେ ମଧ୍ଧ ଗଢ଼ିଛନ୍ତି - 
ପଢ଼ ବା ଲୋକ ଜ୍ଞାନରେ ହେବ ଜାଣ ତୋଷ । 
ଶୁଣିଲା ଲୋକଙ୍କୁ ବଇକୁଣ୍ଢେ ହେବ ବାସ ॥ ( ୫/୨୩) 
ପୁରାଣ ବର୍ଣ୍ଣିତ ଆଖ୍ୟାନ ଅନୁସାରେ ଲକ୍ଷ୍ମୀନୃସିଂହଙ୍କର ଚାରିପୁତ୍ର — ( ୧) ଧର୍ମ, 
( ୨) ଜ୍ଞାନ, (୩) ଦୟା, ( ୪ ) ସତ୍ୟ । ଲୋକତାରଣ ନିମନ୍ତେ ନୃସିଂହ ଏହି ପୁତ୍ରମାନଙ୍କୁ 
ଜାତ କରାଇଲେ ( ୭ / ୧୧) । ପୀତାମ୍ବରଙ୍କ ବିଚାରରେ ପ୍ରାଣୀର ଜ୍ଞାନ ହିଁ ପ୍ରାଣ ତେଣୁ 
ଜ୍ଞାନର ପ୍ରଭବ ଦ୍ଵାର ଲକ୍ଷ୍ମୀଙ୍କ ନାସା ( ଧୂର୍ମ ) । ସେ ଜ୍ଞାନକୁ ସମୁଜ ପ୍ରାଧାନ୍ୟ ଦେଇ ଜ୍ଞାନହୀନ 
ମଣିଷ ଶବତୁଲ୍ୟ ଓ ଜ୍ଞାନ ଭଗବତ -ସତ୍ତା ବୋଲି କହିଛନ୍ତି — 
ଜ୍ଞାନୀ ଲୋକ ସାକ୍ଷାତରେ ଅଟେ ଭଗବାନ । 
ମୃତଶବ ତୁଲେ ଲେଖା ହୁଅଇ ଅଜ୍ଞାନ ॥ (୭/୧୨ ) 
ବିତରଣ ନ କଲେ ଧନାର୍ଜନ ଯେପରି ବ୍ୟର୍ଥ, ଜ୍ଞାନାର୍ଜନ ସେହିପରି । ଜ୍ଞାନ 
ଗୋପନୀୟ ବୋଲି ପ୍ରଚାର କରାଯାଉଥ୍‌ବା ଯୁଗରେ ପୀତାମ୍ବରଙ୍କ ଏତାଦୃଶ ଦୃଷ୍ଟିଭଙ୍ଗୀ 
ପ୍ରଶଂସ୍ୟ — 
ବେଦ ପଢ଼ିଣ ଯେ ଜନ ନ ପଢ଼ାନ୍ତି ପରେ । 
ମଲେ ତ ବ୍ରହ୍ମରାକ୍ଷସ ହୁଅନ୍ତି ସେ ନରେ ॥ 
ଏଣୁ ବେଦପୁରାଣାଦି ପଢ଼ିବଟି ଯେତେ । 
ଲୋକେ ଗୁପତ ନ କରି କହିବ ଜଗତେ ॥। ( ୫/୭୫ ) 
ଯାହାଠାରେ ଜ୍ଞାନ ଅଛି ସେ ଗୁରୁ ହେବାକୁ ଯୋଗ୍ୟ । ଜାତି, ବୟସ, ବୃଭି ଆଦିର 
ଉଚ୍ଚନୀଚ ବିଚାର ଗୁରୁଙ୍କ କ୍ଷେତ୍ରରେ ନାହିଁ । ନୀଚାତିନୀଚ ହେଲେ ହେଁ ଗୁରୁ ସମ୍ମାନନୀୟ, 
ଉପାସ୍ୟ । ଏହି ବିଚାର ପୀତାମ୍ବର କୃ ପାଳୁ -ଶି ଅଳ କଥାରେ ପ୍ରକାଶ କରିଛନ୍ତି । 
(m/ro/r ୬) 
ଖଜୁରୀମଦ ପ୍ରସ୍ତୁତକାରୀ ଅସ୍କୃଶ୍ୟ ଜାତିର ନାମ ଶିଅଳ । କୃପାଳୁ ନାମଳ ଜଣେ 
ଶିଅଳ ଏପରି ଏକ ମନ୍ତ୍ର ଜାଣିଥ୍‌ଲେ ଯେ ମନ୍ତ୍ର ପଢ଼ିଲେ ଖଜୁରୀଗଛ ନଇଁ ପଡ଼ି )ଇଁରେ 
ଲାଗୁଥୂଲା ( ଗୋବିନ୍ଦଚନ୍ଦ୍ର ଚରିତରେ ବାଡ଼ିତାଟି ଖଟୁଥ୍‌ବା ହାଡ଼ିପା ଏହି ମନ୍ତ୍ର ଜାଣିଥ୍‌ବା 

କଥା ରହିଛି ) । କୃପାଳୁ ଗଛ ତିଖରେ ବନ୍ଧା ହାଶ୍ଡିରୁ ଖଜୂରୀରସ କାଢ଼ି ନେବା ପରେ ଗଛ 
ପୁଣି ସିଧା ହୋଇଯାଉଥ୍ଲ। | ବ୍ୟାସ ଆଗମ -ନିଗମ ସକଳ ଶାସ୍ତରେ ଧୂରୀଣ 
ହୋଇଥ୍ଲେହେଁ ଏ ଅଭୁତ ମନ୍ତ୍ର ଜାଣିନଥ୍‌ଲେ । ତେଣୁ ସେ ଶିଆଳକୁ ଗୁରୁ କରି ଏ ମନ୍ତ୍ର 
ଶିଖ୍ବାକୁ ଚାହିଁଲେ । କୃପାଳୁ ଭାବିଲା ବ୍ୟାସ ବିଷ୍ଣୁ ରୂପ, ମହାପଣ୍ଡିତ । ଜଣେ ନୀଚାତିନୀଚ 
ଶିଅଳକୁ ଗୁରୁ ଭାବରେ ଉଚିତ ଭକ୍ତି କରିପାରିବେ ନାହିଁ ତେଣୁ ମନ୍ତ୍ର ବ୍ୟ ହୋଇଯିବ । 
କୂପାଳୁ ବ୍ୟାସଙ୍କୁ ସିଧା ମନା କରିନପାରି ବ୍ୟାସ ମନ୍ତ୍ର ନେବାକୁ ଆସିବା ବେଳେ ଲୁଚିଲା । 
କୃପାଳୁର ପୁଅ ଦକ୍ଷ ମଧ୍ଯ ଏ ମନ୍ତ୍ର ଜାଣିଥାଏ । ଛାର ମନ୍ତ୍ରଟିଏ ପାଇଁ ବ୍ୟାସ ଏତେ ଦୌଡୁଥ୍‌ବା 
ଦେଖ୍‌ ଦକ୍ଷ ଦୟାପରବଶ ହୋଇ କୃପାଳୁର ଅଜ୍ଞାତସାରରେ ବ୍ୟାସକୁ ମନ୍ତ୍ରଟିକୁ 
କହିଦେଲା । ବ୍ୟାସଙ୍କର ଗୁରୁଭକ୍ତି ଅଛି କି ନାହିଁ ଦେଖ୍‌ବାପାଇଁ ଦକ୍ଷ ଦିନେ ବ୍ୟାସଙ୍କ 
ଆଶ୍ରମକୁ ଗଲା । ସେଠାରେ ବ୍ୟାସ ରଷିମାନଙ୍କ ଗହଣରେ ଦକ୍ଷକୁ ଗୁରୁଯୋଗ୍ୟ ଆଦର- 
ଅଭ୍ୟର୍ଥନା ଓ ସେବାପୂଜା କଲେ । କଥାଟିର ତାପୂର୍ଯ୍ୟ ସ୍ପଷ୍ଟ - ( ୧) ମହାପଣ୍ଡିତ ମଧ୍ଯ 
ଜ୍ଞା୍ନାର୍ଜନ ପାଇଁ ନୀଚ ଲୋକଙ୍କୁ ଗୁରୁ କରିବା ଉଚିତ; ( ୨ ) ଯାହାଠାରୁ ଜ୍ଞାନମିଳେ ତାକୁ 
ଗୁରୁରୂପେ ସମ୍ମାନ ଦେବାକୁ କୁଣ୍ଠା କଲେ ଜ୍ଞାନ ବ୍ୟର୍ଥ ହୁଏ । 
ପୀତାମ୍ବର ନ୍‌ସିଂହ-ପୁରାଣରେ ବହୁବିଧ ଜ୍ଞାତବ୍ୟ ବିଷୟର ଚର୍ଚା କରିଛନ୍ତି, ଯଦିଚ 

ସେ ପରିବେଷଣ କରିଥ୍ବା ସୂଚନାମାନ ଅନ୍ୟସୂତ୍ରରୁ ପ୍ରାପ୍ତ ସୂଚନାଠାରୁ ବେଳେବେଳେ 
ଭିନ୍ନ । ହେଲେ ହେଁ କବିଙ୍କର ଚର୍ଚ୍ଚାର ପରିସର ଯେ ବିସ୍ତୀର୍ଣ୍ଣ ଏ ବିଷୟରେ ଦ୍ବିମତ ରହି 
ନପାରେ । ନୃସିଂହ -ପୁରାଣରେ ମିଳେ — 

ବୟାଳିଶ ରାଗର ନାମ ( ୧।୭୪ ) 

ଦଶବିଧ ତାଳର ନାମ (୫୫୯ ) 

ବିବିଧ ବାଦ୍ୟଯନ୍ତ୍ରର ନାମ ଲକ୍ଷଣ (୩୧୪୧, ୪।୧୧୪) 

ନୃତ୍ୟର ବିବିଧ ଲକ୍ଷଣ ( ୧।୧୬୮) 

ବିବିଧ ଅଳଂକାରର ନାମ (୩୧୮୦, ୧୮୩; ୫୩୯ ) 

ବିବିଧ ପିଠାପଣାର ନାମ ( ୧।୧୨୫) 

ଚଉଷଠି ରୋଗର ନାମ ( ୧।୧୨୪) 

ନାନା ପ୍ରକାର ଖେଳର ନାମ ( ୧/୨୩; ୩୭୯ ) 

ବିଭିନ୍ନ ବୃକ୍ଷ ଫଳ ଓ ଫୁଲର ନାମ ( ୪।୮୦; ୫#|୨୯, ୫୩) 

ବିଭିନ୍ନ ଜୀବଜନ୍ତୁଙ୍କ ନାମ ( ୪୮୧୮; ୫/୫୨ ) 

ବିଭିନ୍ନ ଯୁଦ୍ଧବିଦ୍ୟାର ନାମ ( ୪୮୪୦ ) 

ବିଭିନ୍ନ ଅସ୍ତ୍ରଶସ୍ତ୍ର ନାମ (୪।୧୩୩, ୧୪୩; ୬/୪୯, ୫୯, ୬୩) 

ଚତୁର୍୍ଘଶ ଶିଳ୍ପବିଦ୍ୟାର ନାମ ( ୨।୭ ) । 

ବୈଷ୍ଣବ ସଂପ୍ରଦାୟଗୁଡ଼ିକର ବିବରଣ ( ୧।୧୩୬) । 

ବିଭିନ ତୀର୍ଥ କ୍ଷେତ୍ରର ନାମ | ( ୧1୧୮୮, ୨୮୪୧ ) | 
ସଂଖ୍ୟା ପରିଚୟ ( ୪!୧୯୮)। 
କାଳ-ବିଭାଗ ( ୧1୫୧ ) | 
ସ୍ତମ୍ଭନାଦି ଅଷ୍ଟବିଧ ଅଭିଚାର ( ୧।୨୮) । 
ସାମୁଦ୍ରିକ ଚିହ୍ନ (୩୯୧, ୧୭୨ ) । 
ସ୍ତ୍ରୀପୁରୁଷ ଜାତି ଲକ୍ଷଣ ( ୪।୨୦୮) । 
ଶରୀର ଭେଦ (୪।୧୮୬) | 
ନବଧା ଭକ୍ତି ପରିଚୟ ( ୫ା୭ ) | 
ଚନ୍ଦ୍ରକଳାର ଅବସ୍ଥାନ ( ୪।୨୦୭ ) | 
ଉଦର ରୋଗ ପାଇଁ ଓଷଧ ପ୍ରସ୍ତତିର ବର୍ଣ୍ଣନା ( ୫୭ ୨ ) | 
ମାତୃଗଭଁ ଜ୍ଞାନ (୩୨୦) | 
ବୈଦିକ କର୍ମକାଣ୍ଡ ଚର୍ଚା ( ୧।୯୪; ୩୭୭) | 
ବିବାହ କର୍ମକର୍ମାଣିର ବିବରଣ । 
(e୧le୫୭; IFC, E୪୬; MEF ୪, ୧୯0-୬) 
ବ୍ରତର କର୍ମକର୍ମାଣିର ବିବରଣ (୩୮୯ ୨-୬) | 
ଅଣଚାଶ ପବନର ନାମ ( ୭।୨୭ ) । 
ଯୋଗିନୀଗଣଙ୍କ ନାମ ( ୧।୧୧୩; ୪୯୩; ୬୮୪୬) | 
ଦେବୀଗଣଙ୍କ ନାମ ( ୪।୧୫୭ ) | 
ଅଷ୍ଟାଦଶ ତାରିଣୀଙ୍କ ନାମ (୭୨୭) । 
ନୀଳଗିରି ଓ ଏକାମ୍ର କ୍ଷେତ୍ର ବର୍ଣ୍ଣନା ।: (୩୨୦୬) | 
ନୁସିଂହ-ପୁରାଣରେ ଗୁରୁ ଶବଟି ଶିକ୍ଷାଗୁରୁ ଓ ମନ୍ତ୍ରଗୁରୁ ଉଭୟ ପାଇଁ ବ୍ୟବହୃତ । 
ସେଥୁରେ ଜ୍ଞାନର ପ୍ରଶଂସା ଥ୍ବାପରି ମନ୍ତ୍ରଦୀକ୍ଷାର ମଧ୍ଯ ଭୂୟସୀ ପ୍ରଶଂସା ରହିଛି । ‘ଗୁରୁ 
ନ କଲା ଲୋକର ଅଙ୍ଗ ଅପ୍ରତିଷ୍ଠା' ( ୧।୩୩ ) ମନ୍ତଗୁରୁ ବିଷୟକ ! ‘ଗୁରୁ ବେନିକ୍ଷର ବ୍ରହ୍ମ 
ସାକ୍ଷାତେ ଏ ଜାଣ ( ୧।୩୫ ) । ପୀତାମ୍ବର ଗୁରୁଙ୍କର ଲକ୍ଷଣ ( ୧।୩୪ ), ଗୁରୁପୂଜା ଓ 
ଗୁରୁଙ୍କୁ ଦର୍ଶନୀ ଦେବା ବିଧାନ ବିଷୟରେ ବହୁ କଥା ଲେଖ୍ଛନ୍ତି (୩) ୬୬) । କବି ନିଜେ 
ମନ୍ତ୍ରଦୀକ୍ଷା ଦେଇ ଶିଷ୍ୟଗ୍ରହଣ କରୁଥ୍‌ବା କଥା କିମ୍ବଦନ୍ତୀରୁ ପ୍ରକାଶ କିନ୍ତୁ ଲେଖାରେ ତାର 
ସୂଚନା ନାହିଁ । 
ନାରୀ : 
ପୀତାମ୍ବର ଗୃହସ୍ଥାଶ୍ରମକୁ ଶ୍ରେଷ୍ଠ ଆଶ୍ରମ ବୋଲି ବିଚାର କରୁଥୁଲେ ହେଁ ନାରୀକୁ 
ପୁରୁଷର ଅଧୀନ ଭାବରେ ହିଁ ଦେଖ୍ଛନ୍ତି । ତାଙ୍କ ବିଚାରରେ ପତି ପତ୍ନୀର ଭଗବାନ : 
‘ଯାବତ ଯୁବତୀଙ୍କର ଦେବତା ଯେ ପତି” ( ୧।୮୩); ଭାରିଯାର ଗୃହସ୍ଥ ଯେ ଅଟେ 


୭୮ ଘି ନୃସିଂହ ପୁରାଣାକାର ପୀତାମ୍ବର ଦାସ 

ବିଷ୍ଣମୂଭି? (୩ ୧୯୮ ); ଓ “ଗୃହସ୍ଥ ବିନେ ସ୍ତିରୀକୁ ନାହିଁ ଅନ୍ୟ ଗତି' (୪।୭୪) । ସେ 
କହିଛନ୍ତି ଯେ ପତି ପତ୍ନୀକୁ ସ୍ପେହ କଲେ ଅନ୍ୟମାନେ ପତ୍କୀର ବିରୋଧୀ ହେଲେ ବି କିଛି 
କରିପାରିବେ ନାହିଁ ( ୧। ୧୧୭) । ସେ ସତୀଦାହ ପ୍ରଥାର ସମର୍ଥନ କରିଛନ୍ତି ଓ ତାହା 
ବିଶେଷ ଭାବରେ “ରାଜକୁଳର କାର୍ଯ୍ୟଂ ବୋଲି କହିଛନ୍ତି ( ୪।୭୪ ) | ପତିହୀନା ନାରୀ 
ସକଳ ପ୍ରକାର ଭୋଗବିଳାସ, ବେଶଭୂଷା, ହସ ଖୁସି ଛାଡ଼ି ବହୁଚାରିଣୀ ପରି ନିଃସ୍କହ 
ଜୀବନଯାପନ କରିବ ବୋଲି ପୀତାମ୍ବର ବ୍ୟବସ୍ଥା ଦେଇଛନ୍ତି ( ୪/୭୪ ) । 

ନାରୀର ସତୀତ୍ସ ସମ୍ପର୍କରେ ପୀତାମ୍ବରଙ୍କ ଅପୂର୍ବ ବିଚାର ନର୍ମଦା ଆଖ୍ୟାନରେ 
ଫୁଟିଛି । ବିଦର୍ଭ ଦେଶରେ ନର୍ମଦା ନାମରେ ଏକ ବେଶ୍ୟା ଥ୍ଲା । ସେ ବେଶ୍ୟାବୃତ୍ତି କରି 
ମଧ୍ଯ ସତୀତ୍ସ ରକ୍ଷା କରୁଥ୍ଲା | ଯେଉଁ ଦିନ ଯେଉଁ ଗ୍ରାହକ ପ୍ରଥମେ ମିଳେ ତାହାକୁ ସେ 
ନିଜର ପତି ବୋଲି ଧରି ନେଇ ପତ୍ନୀ ଭାବରେ ତାହାର ସବୁ କଥା ମାନି ସେବା ପରିଚର୍ଯ୍ୟା 
କରୁଥ୍ଲା ଓ ସେହି ଦିନ ଅନ୍ୟ କେହି ରସିକ ପ୍ରଭୂତ ଧନରତ୍ସ ଯାଚିଲେ ବି ତାହାକୁ ପରପୁରୁଷ 
ଜ୍ଞାନ କରି ଭୁକ୍ଷେପ କରୁନଥୁଲା | ନର୍ମଦାର ଏତାଦୃଶ କଠୋର ପାତିବ୍ରତ୍ୟକୁ ପରୀକ୍ଷା 
କରିବାକୁ ଦେବତାମାନେ ସ୍ଥିର କଲେ । ଦିନେ ମହାଦେବ ବୃଦ୍ଧବେଶରେ ବୁଜୁଳିରେ ମାଣେ 
ଚାଉଳ ବାନ୍ଧି ନର୍ମଦା ପାଖକୁ ଗଲେ । ନର୍ମଦା ଏହି ବୃଦ୍ଧକୁ ପତି ରୂପେ ସ୍ଵୀକାର କରି ବଡ଼ 
ସମ୍ଭାବନା କଲା । କିଛି କ୍ଷଣ ପରେ ସତ୍ୟାଦି ଚାରି ଯୁଗ ଚାରି ଜଣ ସୁଷ୍ୁ ଯୁବକ ରୂପରେ 
ନର୍ମଦାଠାକୁ ଆସି ମହାମୂଲ୍ୟ ରତ୍ନାଳଙ୍କାରମାନ ଯାଚି ପ୍ରେମପ୍ରାର୍ଥନା କଲେ । ସର୍ବବିଧ 
ପ୍ରଲୋଭନରେ ନର୍ମଦା ଭଳିଲା ନାହିଁ । ସେ କହିଲା, ମୋର ପତି ଅଛନ୍ି, ମୁଁ ସତୀବ୍ରତରେ 
ଅଛି, ଏଠାରୁ ପଳାଅ । ଏମାନେ ନର୍ମଦାର ସତୀତ୍ସ ନାଶ କରିବାକୁ ସମର୍ଥ ନ ହେବାରୁ 
ଦେବତାମାନେ ଗ୍ରହଣୀ ଆଦି ରୋଗଙ୍କୁ ମହାଦେବଙ୍କ ଦେହରେ ପ୍ରବେଶ କରିବାପାଇଁ 
ପଠାଇଲେ । ମହାଦେବ ରୋଗରେ ଛଟପଟ ହୋଇ ପଡ଼ି ରହିଲେ । ନର୍ମଦା ସାଧ୍ବୀ 
ପତ୍ସୀଭାବରେ ତାଙ୍କର ସକଳ ପରିଚର୍ଯ୍ୟା ଭଲା, ତିଳେ ହେଲେ ଅସୂୟାଭାବ ପୋଷଣ ନ 
କରି । ଶେଷରେ ମହାଦେବ ବୃଦ୍ଧ ଦେହରୁ ଅନ୍ତରହିଁତ ହେଲେ । ନର୍ମଦା ତାର ପତିଙ୍କର 
ଦେହାନ୍ତ ହେଲା ବୋଲି ଭାବି ବିହିତ ସଂସ୍କାର କଲା ଓ ସତୀ ହେବାପାଇଁ ପତିଙ୍କର ଚିତାଗ୍ନିରେ 
ପଡ଼ିବା ପାଇଁ ଉଦ୍ୟତ ହେଲା । ଦେବତାମାନେ ନର୍ମଦାର ନିଷ୍ଠାପର ସତୀତ୍ସରେ ବିମୁଗ୍ଧ 
ହୋଇ ନର୍ମଦାକୁ ବର ଯାଚିଲେ । ନର୍ମଦା ସ୍ଵଇଚ୍ଛାକ୍ରମେ ଏକ ପୁଣ୍ୟତୋୟା ନଦୀ ଭାବରେ 
ଚିରକାଳ ରହିଲା ( ୭୭୯-୮୩) । ଆଖ୍ୟାନଟି ପୀତାମ୍ବରଙ୍କ କଳ୍ପନାରୁ ଜାତ | ନର୍ମଦା 
ନଦୀର ମାହାତ୍ମ୍ୟ ପୁସ୍ତକ ଅନୁସାରେ କଠୋର ତପସ୍ୟାରତ ମହାଦେବଙ୍କ ଝାଳରୁ ନର୍ମଦା 
ଜାତ ହେବା କାରଣରୁ ସେ ରୁଦ୍ରକନ୍ୟା ବୋଲି ଅଭିହିତ । 

ପୀତାମ୍ବର ବହୁ ବିବାହର ବିରୋଧ କରିଛନ୍ତି (୩୭୫ ) ଓ ‘ଛୋଟ ପରିବାର 
ସୁଖୀ ପରିବାର” ମତକୁ ସମର୍ଥନ ଜଣାଇଛନ୍ତି ( ୧।୨୨ ) । କିନୁ ଏହା ଘରର ଶାନ୍ତି ଓ 
ଜଞ୍ଜାଳ ହ୍ରାସ ପାଇଁ ସିନା, ନାରୀର ହିତ ପାଇଁ ନୁହେଁ । 

ନାରୀମାନଙ୍କ ଚରିତ୍ର ବିଷୟରେ ପୀତାମ୍ବରଙ୍କ ମତ ନାରୀ ଜାତିର ପ୍ରତିକୂଳ । ତାଙ୍କ 

ମତରେ ନାରୀମାନେ ମାୟାବିନୀ ଓ ଖଳବୃଦ୍ଧି : 
ଏଣୁ ସ୍ତିରୀଙ୍କ ପ୍ରତେ ନ ଯିବ କଦାଚିତେ | ( ୩୩୧ ) 
ସ୍ତିରୀମାନଙ୍କର ବୁଦ୍ଧି ଅଟେ ନିରପେକ୍ଷ । 
ପିଶାଚୀ ପ୍ରାୟ ସାହସୀ ହୁଅନ୍ତି ପ୍ରତ୍ୟକ୍ଷ ॥| ( ୨।୩) 

ଏ କ୍ଷେତ୍ରରେ ପୀତାମ୍ବର ପରମ୍ପରାଗତ ନାରୀଦ୍ବେଷକୁ ନିର୍ବିଚାରରେ ସହ୍ୟ କରିଛନ୍ତି । 
ସେ କହିଛନ୍ତି : ‘ସ୍ତ୍ରୀ ସଙ୍ଗ ତେଜିଲା ଲୋକ ଅଟେ ସୁପୁରୁଷ” ( ୧।୨୪ ) କିନୁ ସ୍ତ୍ରୀଂସଙ୍ଗ 
ଛାଡ଼ିଲେ ତାଙ୍କର ଶ୍ରେଷ୍ଠ ଆଶ୍ରମର ଅବସ୍ଥା କଂ ଣ ହେବ ସେ ପ୍ରଶ୍ନ ତାଙ୍କ ମୁଣ୍ଡକୁ ଛୁଇଁନାହିଁ | 

ପୀତାମ୍ବର ଘରର ସବୁ “ଦ୍ରବ୍ୟର ଦଶଭାଗରୁ ଭାଗେ ଝିଅ ପାଇବ ଓ ନଅଭାଗ 
ପୁଅ ପାଇବ ବୋଲି କହିଛନ୍ତି (୩୧ ୦ ୦ ) ଓ ସ୍ଥାବର ସମ୍ପତ୍ତିରେ ଝିଅର ଭାଗ ସ୍ଵୀକାର 
କରିନାହାନ୍ତି । | 

ସଂସାରର ହିତ ପାଇଁ ନାରୀମାନେ ବରଣ କରିବା ଗଉଁକଷ୍ଟକୁ ପୀତାମ୍ବର ସ୍ଵୀକାର 
କରିଛନ୍ତି । ( ୧।୯୨, ୩୧ ୦ ୦ ) କିନୁ ସେଥ୍ପାଇଁ ସେମାନଙ୍କର କିଛି ପ୍ରାପ୍ୟ ଥ୍ବା କଥା 
ସେ କହିନାହାନ୍ତି । 

ଏତେ ଦୂର ରକ୍ଷଣଶୀଳ ମତ ପୋଷଣ କରୁଥ୍ବା ପୀତାମ୍ଭର କିନ୍ଧୁ ନାରୀ ବେଦମନ୍ତ୍ର 
ପଢ଼ି ଶାଳଗ୍ରାମ ପୂଜା କରିବା କଥା ବର୍ଣ୍ଣନା କରିଛନ୍ତି (୩୭୭ ) ; ଏହା ରକ୍ଷଣଶୀଳ ଶାସ୍ତ୍ରୀୟ 
ମତର ବିରୁଦ୍ଧ ଓ ନାରୀର ମର୍ଯ୍ୟାଦା-ସ୍ଥାପକ । 

ନରନାରୀଙ୍କ ସଂବଂଧ ସମ୍ପର୍କରେ ପୀତାମ୍ବରଙ୍କ ବିଚାର ଶୁକ-ମେନକା ବଚନିକା 
ମଧ୍ଯରେ ପ୍ରକାଶ ପାଇଛି । ଏଥ୍‌ରେ ନାରୀ ଜାତିର ପକ୍ଷରେ ଅଧ୍ବକ୍ତା ରୂପେ ଛିଡ଼ା ହୋଇଛି 
ମେନକା, ସର୍ଗର ବେଶ୍ୟା । ପକ୍ଷାନ୍ତରେ, ନାରୀ ପ୍ରତି ଅସୂୟା ପ୍ରଦାଶ କରି ଛିଡ଼ା ହୋଇଛନ୍ତି 
ବ୍ରହ୍ମଚାରୀ ଶୁକ | କେହି ଗୃହସ୍ଥାଶ୍ରମରେ ନାହାନ୍ତି । 

ବ୍ୟାସପୁତ୍ର ଶୁକଙ୍କ କଠୋର ତପସ୍ୟାକୁ ଭାଙ୍ଗିବା ପାଇଁ ଦେବତାମାନେ ଅପସରା 
ମେନକାକୁ ପଠାଇଲେ । ମେନକା ଶୁକଙ୍କ ତପୋଭୂମିକୁ ଆସି ଶୁକଙ୍କୁ ମୋହିତ କରିବ 
କ'ଣ ଶୁକଙ୍କ ରୂପଶୋଭାରେ ନିଜେ ମୋହିତା ହୋଇ ଶୁକଙ୍କଠାରେ ପ୍ରଣୟ ଭିକ୍ଷା କଲା | 
ଶୁକ ନାରୀର ଦେହଜ ଭାବର ତୁଚୁତା କଥା କହି ପ୍ରତ୍ୟାଖ୍ୟାନ କରିବାରୁ ମେନକା ନାରୀଜାତି 
ପକ୍ଷରୁ ଯେଉଁ ଯୁକ୍ତିମାନ ବାଢ଼ିଥ୍ଲା ତାହାର କିୟଦଂଶ ହେଲା — 

ଭୋ ମୁନି ସ୍ତିରୀମାନଙ୍କୁ ନିନ୍ଦିଲ ବହୁତ । 
ହେଉଛି ସଂସାର ସ୍ତିରୀ ଘେନି ଆତଯାତ ॥ 
ସ୍ତିରୀ ନଥୁଲା ପୁଂସକୁ କାହିଁରେ ନ ଗଣି । 
ସ୍ତିରୀ ଲାଗି ସଂସାରରେ ଜନମନ୍ତି ପ୍ରାଣୀ ॥ 


୮୦ ଠୋ ନୃସିଂହ ପୁରାଣାକାର ପୀତାମ୍ବର ଦାସ 

ସ୍ତିରୀକୁ ଛାଡ଼ିଣ କେହୁ ଅଛଇ ସଂସାରେ । 
ସ୍ତିରୀମାନେ ସୁଖଦାତା ଅଟନ୍ତି ପୁଂସରେ ॥ 
ସ୍ତିରୀ ଗୃହଲକ୍ଷ୍ମୀ ପୁଣି କରେ କୁଳୋବଦ୍ଧାର । 
ପିତୁଏ କରନ୍ତି ସ୍ତିରୀ ଘେନି ପିଣ୍ଡଦ୍ଵାର ॥ 
ସ୍ତିରୀ ସର୍ବଘଟ ହେତୁ ସ୍ତିରୀ ପୁଣ୍ୟଦାତା । 
ସ୍ତିରୀ ଘେନି ନବସୃଷ୍ଠି ସଵଜିଲା ବିଧାତା ॥ 
ସ୍ତିରୀ ଘେନି ପୁରୁଷଟି ବୋଲାଏ ଗୃହସ୍ଥ 
ସ୍ତିରୀ ଘେନି ପୁତ୍ରଫପୌତ୍ର ହେଉଛି ବିଖ୍ୟାତ ॥ 
ଉଜ୍ଵଳ ହୁଅଇ ସ୍ତିରୀ ଘେନି କୁଳଯାକ । 
ପୁରୁଷ ଅଟଇ ସ୍ତିରୀ ଘେନି ବଡ଼ଲୋକ ॥ 
ଆଗେ ନାରୀ ନାମ ପଛେ ପୁଂସ ନାମ କହି । 
ପ୍ରଥମେ ଲକ୍ଷ୍ମୀ ଦ୍ବିତୀୟେ ନାରାୟଣ ହୋଇ ( ୧/୩୦ ) 
x x x 
ସ୍ତିରୀ ନଥୁଲେ ହୁଅନ୍ତ ତୁମ୍ଭେ କାହିଁ ଜନ୍ମ ! 
ନିନ୍ଦା ନ କର ସ୍ତିରୀଙ୍କୁ ଏଣୁ ଶୁକ ବ୍ରହ୍ମ ॥ ( ୧/୩୧ ) । 
ନାରୀ ଜାତି ତରଫରୁ ମେନକାର ଅଧ୍ବଚନ ଉର୍ଜସ୍ବଳ । ବ୍ରହ୍ମଚାରୀ ଶୁକ କିନ୍ତୁ 
ଏଥ୍‌ରେ ଟଳିଲେ ନାହିଁ । ମେନକା ନାରୀର କନ୍ୟା-ଭଗିନୀ-ଜାୟା-ଜନନୀ ଆଦି ବିଭିନ୍ନ 
ପ୍ରକାର ଚରିତ୍ରକୁ ଏକତ୍ର କରି ନାରୀର ପକ୍ଷ-ସମର୍ଥନ କରିଥ୍ଲା | ଏହାର ସୁଯୋଗ ନେଇ 
ଶୁକ କହିଛନ୍ତି  ‘ତୃମ୍ଭେ ତ ସକଳ ନାରୀ ଅଟ ଏକ ମୂରି, ମୁହିଁ ତ ତୁମ୍ଭ ଗର୍ଭରୁ ହୋଇଛି 
ଉପ୍ରି ? ( ୧/୩୧ ) । ‘ତେଣୁ ତୁମେ ମୋର ମାତା, ମୁଁ ତୁମକୁ କିପରି ରମଣ କରିବି ? 
ନାରୀର ପ୍ରଭାବକୁ ଏଡ଼ିବାର ଉପାୟ ବ୍ରହ୍ମଚର୍ଯ୍ୟ । ମୁରାସୁର ନୂସିଂହସେନାକୁ ପ୍ରତିହତ 
କରିବାପାଇଁ ପ୍ରେରଣ କରିଛି ଏକ ନାରୀ ସୈନ୍ୟଦଳ । ନାରୀ ସୈନ୍ୟମାନେ ମୋହିନୀ 
ଯୁବତୀ, ରଣାଙ୍ଗନକୁ (ରଥ ନୁହେଁ) ପଲଙ୍କ ଚଢ଼ି ଆସନ୍ତି ଓ ଶତ୍ରୁ ସୈନ୍ୟଙ୍କୁ ସଙ୍ଗମ ଦ୍ଵାରା 
ନିର୍ବୀର୍ଯ୍ୟ କରାଇ ମାରନ୍ତି । ନୃସିଂହ ସେମାନଙ୍କ ସହିତ ଯୁଦ୍ଧ କରିବାକୁ ଗରୁଡ଼ଙ୍କୁ ପଠାଇଲେ, 
କାରଣ ଗରୁଡ଼ ଚିରବ୍ରହ୍ମଚାରୀ । ଗରୁଡ଼ ନିଜ ଦେହରୁ ଅଶୀପଦ୍ଧ ଗରୁଡ଼ଙ୍କୁ ଜାତ କଲେ । 
ଏମାନେ ମୋହିନୀ -ସୈନ୍ୟମାନଙ୍କୁ ସଙ୍ଗମ କଲେ କିନ୍ତୁ ବୀର୍ଯ୍ୟପାତ କଲେ ନାହିଁ । 
ମହାଯତିମାନେ ବୀର୍ଯ୍ୟସ୍ତମ୍ଭନ କରି ସଙ୍ଗମ କରିପାରନ୍ତି । ଗରୁଡ଼ମାନେ ସଙ୍ଗମ କରି କରି 
ମୋହିନୀ ସୈନ୍ୟଙ୍କୁ ନାଶ କରି ଦେଲେ । ତାପୂର୍ଯ୍ୟ ¬ ବୀର୍ଯ୍ୟପାତ ନ କଲେ ବ୍ରହ୍ମଚର୍ଯ୍ୟ 
ସଙ୍ଗମ ଦ୍ଵାରା ନଷ୍ଟ ହୁଏ ନାହିଁ । 
ଯଦି ନାରୀ ସଙ୍ଗମ କରିବାକୁ ପୁରୁଷକୁ ବାଧ୍ଯ କରେ ତେବେ ସେ ମାତୃସମା ହେଲେ 
ହେଁ ତାକୁ ସଙ୍ଗମ କଲେ ପୁରୁଷର ଦୋଷ ନାହିଁ ବୋଲି ପୀତାମ୍ବର କହିଛନ୍ତି ( ୧/୮୭) । 

କିନ୍ତ, ପୂରୁଷ ସଙ୍ଗମ କରିବାକୁ ନାରୀକୁ ବାଧ୍ଯ କଲେ ନାରୀ କାହିଁକି ଦୁଷ୍ଟା ହେବ, ଏ ପ୍ରଶ୍ନ 
ତାଙ୍କ ମନକୁ ଛୁଇଁ ନାହିଁ | 
ବାସ୍ତବବାଦ : 

ପୁରାଣ ରଚନା ମଧ୍ଯରେ ବାସ୍ତବବାଦ ପାଇଁ ସ୍ଥାନ ନାହିଁ । ସେଥ୍‌ରେ ଯେଉଁ 
ଜୀବନର, ଚାଲିଚଳନର, ପରିସ୍ଥିତି ବା ବିଶ୍ଵାସର ଚିତ୍ରଣ ଥାଏ ତାହା ଦୂର ଅତୀତର ବୋଲି 
କଥ୍ତ | କବିଙ୍କର ଅଭିଜ୍ଞତା ସାମସମୟିକ ହୋଇଥ୍‌ବା ଯୋଗୁଁ ପୁରାଣର ବର୍ଣ୍ଣନା ମଧ୍ଯକୁ 
କବିଙ୍କର ଗ୍ରନ୍ଥଲବୃଧ ଜ୍ଞାନ”, ଲୋକବିଶ୍ଵାସ ଓ କଳ୍ପନା ସହିତ କିଛି କିଛି ବାସ୍ତବତା ପଶି 
ଆସିଥୁ୍‌ବା ସମ୍ଭବ । କିନ୍ତୁ ଏସବୁ ଏପରି ଫେଣ୍ଟାଫେଣ୍ଟି ଯେ ତାହା ଭିତରୁ ବାସ୍ତବବାଦକୁ 
ବାଛି ଦେଖାଇ ଦେବା ଦୃଷ୍ଣର । ଏ ସମସ୍ୟାଟି ଏକା ନୃସିଂହ-ପୁରାଣର ନୁହେଁ, ପ୍ରାୟ ସବୁ 
ପ୍ରାଚୀନ ସାହିତ୍ୟର । 

ପୀତାମ୍ବର ଠାଏ ଠାଏ ଜୀବନର ଯେଉଁ ଆଲେଖ୍ୟ ଆଙ୍ଗିଛନ୍ତି ତାହା ବାସ୍ତବଧର୍ମୀ 
ବୋଲି ବୋଧହୁଏ । ଉଦାହରଣ ବାଲ୍ୟଜୀବନ ଓ ବାର୍ଵକ୍ୟର ବର୍ଣ୍ଣନା — 


ବାଲ୍ୟଜୀବନ 


ସପ୍ରବରଷେ ଦିଅନ୍ତି ନେଇ ଚାଟଶାଳେ | 

କହିଲେ ଦୁଃଖ ତହିଁ ନ ସରେ କେତେବେଳେ ॥ 

ଗୁରୁଙ୍କ ପାଶରେ ଦେଇ ଛୁଆନ୍ତେ ସେ ଖଡ଼ି । 
ଅକ୍ଷରକେ ନ ଆସିଲେ ମାରୁଥାନ୍ତି ବାଡ଼ି ॥ 

ସେ ଦିନ କଲବ୍ତଲରେ ପଢ଼ଇ ବାଳକ । 

ଆର ଦିନ ଭୟରେ ନ ଯାଏ ଦିନ ଯାକ ॥ 

ପାଠପଢ଼ା ବୋଇଲେ ସେ ଲୁଚେ ଏଣେତେଣେ । 

ଦାହିଁ ତୋଟାଯାକ କାହିଁ ବୁଲେ ଗ୍ରାମ କୋଣେ ॥ 

ଏ ରୂପେ ବାଳୁତ କାଳେ ଲଭେ ବହୁ କ୍ଲେଶ ।( ୫।୫୭ ) 


ବାର୍ବକ୍ୟ 


ସେ ବୃଦ୍ଧ ଜୀବର କଷ୍ଟ କହିବା ହୋ ଏବେ । 
ଚକ୍ଷୁକୁ ନ ଦିଶେ କେବେ କର୍ଣ୍ଣକୁ ନ ଶୁଭେ ॥ 
ଚର୍ମ ଓହଳଇ ଶିରା ବାରି ହୋଇ ଦିଶେ । 
ବଥାଇ ଚାଲିଲେ ନାଡ଼ି ଗଣ୍ଠି ଫୁଟି ବସେ ॥ 
ତହିଁ ପରେ ଖରଖର ବହଇ ନିଃଶ୍ବାସ । 
ଅତ୍ୟନ୍ତ ବୃଦ୍ଧ ହୋଇଣ ପାଏ ବହୁ କ୍ଵେଶ ॥ 


୮ ୨ ପ ନୃସିଂହ ପୁରାଣାକାର ପୀତାମ୍ବର ଦାସ 


Digitized by srujanika@gmail.com 


କୁଟୁମ୍ବ ପୋଷିଣ ଆଉ ନ ପାରଇ ଜାଣ । 
ଅତିଥ୍‌ ପ୍ରାୟ ହୋଇଣ ବସେ ଘରେ ପୁଣ ॥ 
ସେଠାରୁ କେହି ନଜରେ ତାକୁ ନ ଆଣନ୍ତି । 
ଦେଖ୍ଲେ ନାନା ରୂପରେ ଭର୍ସନା କରନ୍ତି ॥ 
ଚଉର୍ଯ୍ୟ ପ୍ରାୟ ସହଇ ସବୁରି ଝିଙ୍ଗାସ । 
ଦାରା ତନୟ ଆଦର ନ କରନ୍ତି ଲେଶ ॥ 
କୃଷିକାରୀ ଲୋକମାନେ ଯେହ୍ନେ ବଳଦଙ୍କୁ | 
ବୟସ ଥୁଲା ଯାକେ ସେ ପୋଷୁଥାନ୍ତି ତାଙ୍କୁ ॥ 
ଦୁର୍ବଳ ହେଲେ ତାଙ୍କୁ ନ କରନ୍ତି ସଙ୍ଖେୋଳା 
ସେହି ମତି ସେ ବୃଦ୍ଧଟି ହୁଏ ଘରେ ହେଳା ॥ 
ପୁତ୍ର ନାତି ଭାରିଯାଏ ସର୍ବେ ଏକ ହୋନ୍ତି । 
ବୃଦ୍ଧଠାରେ ଆଦର ସେ କେହି ନ କରନ୍ତି ॥ 
ସେ ବୃଦ୍ଧ ପୁଣି ସ୍ବେହ ନ ଛାଡ଼େ କେତେବେଳେ । 
ଗୃହର ବଇଉଁମାନ ଯେ ପୁଚ୍ଇ ତତକାଳେ ॥ 
ସେ ବୃଦ୍ଧର ବାକ୍ୟଗୋଟି କେହି ନ ଶୁଣନ୍ତି । 
କେତେ ଡ଼କା ପାଡ଼ୁ ବୋଲି ଚକ୍ଷୁ ତରାଟନ୍ତି ॥ 
ବୋଲନ୍ତି ଏଥକୁ ତୋତେ କିସ ଲଗା ଅଟେ । 
ସୁଖେ ମୁଠାଏ ଭୁଞ୍ଜିଣ ପଡ଼ିଥା ତୋ ବାଟେ ॥ 
ଏ ରୂପେ ହେଳା କରନ୍ତି ତାକୁ ସୁତ, ପତ୍ନୀ । 
ପଛକୁ ରହଇ ଶ୍ଵାନ ପ୍ରାୟ ବୃଦ୍ଧ ମାନି ॥ 

ଗ୍ରାସ କରି ନ ପାରଇ ଲୋଡ଼େ ଭଲେ ଦ୍ରବ୍ୟ । 
ତହିଁ ପୁଣି କେତେ ହସ କରନ୍ତି କୁଟୁମ୍ବ ॥ 
ବେଳ କାଳ ବୁଝି କରି ନ ଦିଅନ୍ତି କେହି । 
କହୁଁ କହୁଁ କ୍ଷୀଣ ହୁଏ ସେ ବୃଦ୍ଧର ଦେହି ॥ 
ଦୁର୍ବଳ ହୋଇଣ ଉଠି ନ ପାରଇ କାୟେ । 
ମଳମୃତ୍ର ବହୁଥ୍‌ଲେ ନ ଜାଣଇ ଦେହେ ॥ 
ପବନ ଖର ହୋଇଣ ବହେ ନାସା ଦ୍ଵାରେ । 
ବଚନ ଉଚ୍ଚେ ନ କହି ପାରଇ ମୁଖରେ ॥ 
ଯହିଁ ବସିଲେ ଶୁଭଇ କଣ୍ଠ ଘଡ଼ଘଡ଼ । 

କଫ ମାଡ଼ିବସେ ନାଡ଼ି ନ ରହଇ ସ୍ଥିର ॥ 


ନୂସିଂହ-ପୁରାଣର ବୈଶିଷ୍ୟ ଘି ୮୩ 

ବିଭୋଳ ହୋଇ କହଇ କଥା ସବୃବେଳେ । 

ଗୃହରୁ ଯାଇଣ ବସେ ବାଳକଙ୍କ ମେଳେ ॥ 

ଦିନୁ ଦିନ ରୋଗ ତାର ଦେହେ ହୁଏ ଜାତ | 

କଣ୍ଠରେ ମାଡ଼ି ବସଇ କଫ ବାତ ପିତ୍ତ ॥ 

ବଚନ କହି ନୃହଇ ଅଙ୍କୁଳି ନ ଚଳେ । 

ଡାକିଲେ ସେ ନ ଶୁଣଇ ଠାରିଲେ ନ ବୋଲେ ॥ 

ପଲକ ନ ପଡ଼ଇ ଯେ ମୁଖୁ ବହେ ଲାଳ | 

କେ କାହିଁ ଡାକିଲେ ଚାହୁଁଥଆାଇ ଜଳ ଜଳ ॥ (୫।୫୮) 
ଜରାକ୍ଲେଶରେ ଏପରି ମନୋଞ୍ଚ ଚିତ୍ର ସମଗ୍ର ପ୍ରାଚୀନ ସାହିତ୍ୟରେ ବିରଳ । 


ହାସ୍ୟରସ : 
ପୁରାଣକୁ ଚିତ୍ତାକର୍ଷକ କରିବା ଲକ୍ଷ୍ୟରେ ପୀତାମ୍ବର ଠାଏଁ ଠାଏ ହାସ୍ୟରସର 
ଆଶ୍ରୟ ନେଇଛନ୍ତି । ଉଦାହରଣ ରୂପେ ମୂରା ସୁରର ପୂତ୍ର ଶୋକକୁ ଉଦ୍ଧାର 
କରାଯାଇପାରେ । ମୁରର ସବୁ ପୁଅ ନୃସିଂହଙ୍କ ବାହନ ଗରୁଡ଼ ଦ୍ଵାରା ନିହତ ହେଲେ । 
ମୁର ପୁତ୍ରଶୋକରେ ମ୍ରିୟମାଣ ହୋଇ କହୁଛନ୍ତି — 
ସଂସାରେ ହେଲାରୁ ତୁମ୍ଭେ ଧର୍ମବନ୍ତପରା । 
ଅଖଡ଼େ ଗଲ ମରି ନ କରି ପରଦାରା ॥| 
ରଷିମାନଙ୍କର ଘର ପୋଡ଼ିଥାନ୍ତ ଯେବେ । 
ତେବେ ସେ ବର୍ବିତେ ସର୍ବେ ରହିଥାନ୍ତ ଶୁଭେ ॥ 
ଭୋଜନେ ବିପ୍ରଙ୍କୁ ବିଷ ଭରି ଯେବେ ଦ୍ୟାନ୍ତ । 
ସେ ମଲେ ତୁମ୍ଭେ ବର୍ଧିତେ ଜାଣ ରହିଥାନ୍ତ ॥ 
ରଷି ପୁତ୍ରମାନଙ୍କୁ ନ ଥୂଲ କିରେ ମୋଡ଼ି । 
ଶାସନ ଗ୍ରାମମାନ ନ ଥଲ କିରେ ପୋଡ଼ି ॥ 
। | | 
ତେଣୁ କରି ଅପମ୍ତ୍ୟୁ ଲଭିଲରେ ବାପ । 
କି ରୂପେ ରହିବି ମୁଁ ନ ଦେଖ୍‌ ତୁମ୍ଭ ରୂପ ॥ (୪1୭୧ ) 
ଅସ୍ଵାଭାବିକ ଓ ଅସଙ୍ଗତ କଥାର ପ୍ରକାଶ ହାସ୍ୟରସ ଉଦ୍ରେକ କରିଥାଏ । ପୀତାମ୍ବର 
ଏହି ଶୈଳୀରେ ବଙ୍ଗଳାଶ୍ରୀ ଛନ୍ଦରେ ଗୀତଟିଏ ଲେଖ୍‌ ନୃସିଂହ ପୁରାଣରେ ଖଞ୍ଚିଛନ୍ତି । 
ଏହାର ଗୃୂଢ଼ ଅର୍ଥ ରହିଛି ଦୋଲି କହି ପୀତାମ୍ବର ପାଠକଙ୍କ ରସଗ୍ରାହିତାକୁ ଉପହାସ 
କରିଛନ୍ତି — 
ମଣ୍ଡକୀ ମାଡ଼ିଛି ଝୁମୁକି କଠାଉ ଶୃଗାଳ ହୋଇଛି ରାଜା । 
କଳିକତରା ଯେ କରତା ହୋଇଛି ହସ୍ତୀକି କରି ପରଜା ॥ 

ବଳଦ ବାପୁଡ଼ା 
ଦଣ୍ଡକେରୀ ମାଛ 
ଏଣ୍ଡୁଅ ନାକରେ 
ମୂଷା ଶୋଇଅଛି 
ବ୍ୟାଘ୍ର ଖାଉଅଛି 
ବଣ ବିରାଡ଼ି ଯେ 
ମାତା ଖାଙ୍କେରୀଙ୍କ 
ପୁତ୍ରକୁ ହୋଇଛି 
ବିରାଡ଼ିକି ଜ୍ଵର 
ସାଧୁତ ଘରେ ସେ 
ପି୍ପୁଡ଼ି ବାପୁଡ଼ା 
ବିଲର କଙ୍କଡ଼ା 
ହଳ ବୁଲୁଥୁଲା 
ପୁଅ ମଲେ ବୋହୂ 
ଢିଙ୍କିକି କରିଛି 
ଚାଲୁଣି ବାପୁଡ଼ା 
ପଥରକୁ କଲା 
ଅଗ୍ନି ବାପୁଡ଼ାକୁ 


ସୁନା ମଲକଢ଼ୀ 
ରତ୍ନ ପଲଙ୍କରେ 
ପାଚିଲା କଦଳୀ 
ବଇଷ୍ଠବ ହୋଇ 
ପୁତ୍ର ଯେ ଭଣ୍ଡାରି 
ଅଠର ବରଷ 
କରିଛି ଅପାର 
ବ୍ୟାଘ୍ର କରି ଶାଳ 
ବିଭା ହୋଇଗଲା 
ମୃଦଙ୍ଗ ବଜାଏ 
ହଳିଆ| ନଥୁଲା 
ବିଧବା ନୁହଇ 
ପିତ୍ତ ଶିଳିଷମା 
ମାଆ ଘର ଗଲା 
ସନିପାତ ଜର 
ଶୀତ କରୁଅଛି 


ଦୂବ କରି ରୁଅ ବତା । 
ବଗ ଧରିଅଛି ଛତା ॥ 
ନେଉଳ ନାକରେ ଗୁଣା । 
ମଞ୍ଜାରି ଧରେ ବିଞ୍ଚଣା ॥ 
ଘୂଷ୍ରି ଖାଉଛି ପାନ । 
ସଭାରେ କହୁଛି ଜ୍ଞାନ | 
କାଖେ ଜାକିଅଛି ଖଲି । 
ମାତା ଜନ୍ମିଅଛି କାଲି ॥ 
ମୂଷା ଗଲା ବୈଦ୍ୟପଣେ । 
ଛେଳି ରହିଅଛି ବଣେ ॥ 
ଗଗନେ ଉଡ଼ାଇ ଧୂଳି । 
ବେଙ୍ଗ ଦିଏ ହୁଳହୁଳି ॥ 
ଇଛ୍ଛାଏ ହେଉଛି ଚାଷ । 

ଏ କଥା ବଡ଼ ସଂଦେଶ ॥ 
କୁଲାକୁ କରିଛି ଜର । 
ଛାଞ୍ଣୀ ଜଗିଛି ଘର ॥ 
ପାଣିକି କଲା ପିଆସ । 
ଶୁଣ ଆରେ ପାଣୁଶିଷ ॥ ( ୭୨୧୨ ) 


ଏହି ଦଶପଦିଆ ଗୀତଟିକୁ କବି ପୂର୍ବରୁ ରଚନା କରିଥୁଲେ ଓ ନୃସିଂହ ପୁରାଣ 
ମଧ୍ଯରେ ତାକୁ ଭର୍ଭି କରିଦେଲେ ବୋଲି ଅନୁମିତ ହୁଏ । ଅନ୍ୟଥା ଚଉଦଅକ୍ଷରୀ ନୃସିଂହ 
ପୁରାଣ ମଧ୍ଯରେ ବଙ୍ଗଳାଶ୍ରୀ ଗୀତଟିଏ ନଥାନ୍ତା । 


ଭକ୍ତିମାର୍ଗ : 


ପୀତାମ୍ବର ମୋକ୍ଷର ଶ୍ରେଷ୍ଠମାର୍ଗ ଭାବରେ ଭାଗବତାଦି ଗ୍ରନ୍ଥରେ ପ୍ରଖ୍ୟାପିତ ନବଧା 
ଭକ୍ତିକୁ ମାନି ଛନ୍ତି । ଭକ୍ତିର ବିଭିନ୍ନ ସାଧନୋପାୟ ମଧ୍ଯରେ ସେ ନାମଭଜନକୁ ଖୁବ୍‌ ଗୁରୁତ୍ଵ 


ଦେଇଛନ୍ତି — 


ବେଦର ତତ୍ତ୍ଵଯାକେ ଯେ ଅଟେ ନାମ ସାର । 
ଯେଉଁ ଜନ ନାମ ଭଜେ ସେ ବ୍ରହ୍ମଣ୍ୟ ନର ॥ (୩୫୦ ) 
ନାମ ଭଜନପାଇଁ ସ୍ଥାନ -ଅସ୍ଥାନ, ବେଳ- ଅବେଳ, ଶୌଚ-ଅଶୌଚ ଆଦିର ବିଚାର 
ନାହିଁ । ଯେକୌଣସି ସ୍ଥାନରେ, ଯେକୌଣସି ସମୟରେ, ଅଶୌଚ ଅବସ୍ଥାରେ ସୁଦ୍ଧା, 
ନାମ ଭଜନ କର୍ବ୍ୟ । ଏହି ପ୍ରସଙ୍ଗରେ ପୀତାମ୍ବର, ଭକ୍ତ ସତ୍ୟବର ଆଖ୍ୟାନରେ, ବୃଦ୍ଧ 

ବ୍ରାହ୍ମଣ ସତ୍ୟବର ମଳୋସର୍ଗ କରିବାବେଳେ ମଧ୍ୟ ନାମଭଜନ କରୁଥ୍‌ବାରୁ ତାଙ୍କ ପ୍ରତି 
ଲକ୍ଷ୍ମୀଙ୍କ ରୋଷ ଅନୁଚିତ ବୋଲି ବିଷ୍ଣୁ କିପରି ଦର୍ଶାଇଥ୍‌ଲେ ତାହା ପୌରାଣିକ ଆଖ୍ୟାନ 
ରୂପେ ଲେଖ୍ଛନ୍ତି ( ୫୪ ) । ଅନୁରୂପ ଏକ କଥା ଚୈତନ୍ୟ ଚରିତାମୃତରେ ସ୍ଥାନ ପାଇଛି । 
ପୀତାମ୍ବର ସତ୍ୟବର ଆଖ୍ୟାନ ପରିକଳ୍ପନା କରିବା ବେଳେ, ବୋଧହୁଏ, ତଦ୍ାରା ପ୍ରଭାବିତ 
ହୋଇଥ୍‌ଲେ | ମଳୋସର୍ଗ ବେଳେ ଗୋପାଳ ନାମକ ଏକ ବାଳକ ନାମଭଜନ କରୁଥ୍‌ବାରୁ 
ଗୌଡ଼ିଆ ବୈଷ୍ଣବମାନେ ଗୋପାଳକୁ ଭର୍ସନା କରିଥୁଲେ । କିନ୍ଧ ଗୋପାଳ ବିଷ୍ଣୁଙ୍କ ନାମର 
ପବିତ୍ରତା ଦ୍ଵାରା ଘୋର ଅପବିତ୍ର ମଧ୍ଯ ପବିତ୍ର ହୁଏ ତେଣୁ ନାମଭଜନ ପାଇଁ ଶୌଚ -ଅଶୌଚ 
ବିଚାର କାହିଁକି ବୋଲି କହିଥ୍ଲା । ଗୋପାଳର ଏ ଯୁକ୍ତିକୁ ଚୈତନ୍ୟ ଗ୍ରହଣ କରି ତାହାକୁ 
“ “ଗୋପାଳ ଗୁରୁ”? ଆଖ୍ୟା ଦେଇଥ୍‌ଲେ । 

ଆଶ୍ଚର୍ଯ୍ୟର ବିଷୟ ସ୍ଵୀକୃତ ସର୍ବଶ୍ରେଷ୍ଠ ସ୍ଵାଧୀନୋପାୟ ନାମର କାର୍ଯ୍ୟକାରିତାକୁ 
ପୀତାମ୍ବର ସୀମାବଦ୍ଧ ରଖୁ ଠାଏଁ କର୍ମଫଳକୁ ପ୍ରାଧାନ୍ୟ ଦେଇଛନ୍ତି । ନାମର କାର୍ଯ୍ୟକାରିତାର 
ସୀମା ଦର୍ଶାଇବାପାଇଁ ସେ ଏକ ଚମଳ୍କାର ଆଖ୍ୟାନ ଲେଖ୍‌ଛନ୍ତି । ସେହି ଆଖ୍ୟାନରେ 
ସେ ସାଂସାରିକ କର୍ମରେ ଆସକ୍ତ ମଣିଷ ନାମ ଭଜି ନିଜର କୃତକର୍ମର, ଏପରିକି ଅତର୍କିତ 
ଭାବରେ କୃତକର୍ମର, ଫଳଭୋଗରୁ ଉଦ୍ଧାର ପାଇପାରିବ ନାହିଁ ବୋଲି ଦର୍ଶାଇଛନ୍ତି 
( ୨।୮- ୧୪) । ଏହି ଆଖ୍ୟାନରେ ମନୁ ନାମକ ଜଣେ ବ୍ୟବସାୟୀ ଅତର୍କିତ ଭାବରେ 
ଗୋହତ୍ୟା କଲା ଓ ସେ ନାମ ଭଜିବାରୁ କର୍ମଫଳ ଭୋଗ କଲାନାହିଁ । ଫଳରେ ମନୁର 
ପାପ ବିଷ୍ଣୁଙ୍କୁ ଲାଗିଲା । ବିଷ୍ଣୁ ନିଜେ ପାପଭାଗୀ ହେବାର କାରଣ ଅନୁସନ୍ଧାନ କରି ଦେଖ୍ଲେ, 
ମନୁ ଅନ୍ୟ ସବୁ କଥାକୁ, ସବୁ ସମ୍ପଦକୁ, ସବୁ ସବଜନକୁ ମୋର ମୋର କହି ଅହମିକା 
କରୁଛି କେବଳ ପାପ ଛଡ଼ାଇବାପାଇଁ ନାମର ଆଶ୍ରୟ ନେଉଛି । ବିଷ୍ଣୁ ଏହା ଦେଖ୍‌ ମନୁକୁ 
ତ! ପାପ ଭୋଗିବାକୁ ଦେଲେ ଓ ନିଜ ଦେହରୁ ପାପ ଛଡ଼ାଇଲେ । କର୍ମଫଳର 
ଅଲଙ୍ଘନୀୟତା ପ୍ରତିପାଦନ ପାଇଁ ଆଖ୍ୟାନଟି ସୁପରିକଳ୍ଚିତ । 


୮୬9 ନୃସିଂହ ପୁରାଣାକାର ପୀତାମ୍ବର ଦାସ 


Digitized by srujanika@gmail.com 


ସ୍ମ &/4/ 
ପୀତାତ୍ବର ଦାସଙ୍କ ଜୀବନଚରିତ 


ପୀତାମ୍ବର ଦାସଙ୍କ ସାହିତ୍ୟିକ ଅଭିନିବେଶର ହେତୁ 'ଜନହିତ” ବୋଲି ସେ 
ଜଣାଇଛନ୍ତି — 
ଲେଖ୍ବି ଜନଙ୍କ ହିତେ ନୃସିଂହ-ପୁରାଣ । ( ୧।୧୩୬) 
ଶ୍ରୀ ନୃସିଂହ ପ୍ରଭୁଙ୍କର ପୁରାଣ ଚରିତ । 
ସଂସାର ଲୋକଙ୍କ ହିତେ କରୁଛି ତା ଗୀତ ॥| (୫।୪୬ ) 
ସାରଳାଦାସଙ୍କଠାରୁ ଆରମ୍ଭ କରି ଜଗନ୍ନାଥ ଦାସ, ଅଚ୍ୟୁତାନନ୍ଦ ଦାସ, ମହାଦେବ 
ଦାସ ଆଦି ପୁରାଣକରଁାଁ କବିମାନେ ସମସ୍ତେ ଜନହିତ ଭପ୍‌ସା କଥା ଜଣାଇଛନ୍ତି । ରପ୍ସିତ 
‘କନହିତ” ଏହିକ ଓ ପାରତ୍ରିକ | ଜ୍ଞାନ, ଭକ୍ତି, ପୁଣ୍ୟ, ମୋକ୍ଷ ଆଦି ସବୁକଥା ହିତକର । 
ସାଧାରଣ ଗ୍ରାମବାସୀ ଜନଗଣ, ଯାହାଙ୍କର ହିତକଳ୍ପେ ପୁରାଣ ରଚିତ ହୋଇଛି, ନିରକ୍ଷର, 
ଧର୍ମଭୀରୁ ଓ ସରଳ ବିଶ୍ଵାସୀ, ସେମାନଙ୍କୁ ଜ୍ଞାନ-ବିଜ୍ଞାନ ଲୋକ-ପରମ୍ପରା, ଧର୍ମତଭ୍‌ 
ଆଦି ବିଷୟ ଅବିହିତ କରାଇ, ପ୍ରତ୍ୟେକଙ୍କୁ ତାଙ୍କ ଜୀବନର ତାପୂର୍ଯ୍ୟ ବିଷୟରେ ସନ୍ତୁଷ୍ଟ 
ରଖ୍‌, ଶାନ୍ତ ଓ ସଦାଚାରୀ କରାଇବା ମଧ୍ଯ ପୁରାଣକରାଙ୍କ ଲକ୍ଷ୍ୟ | ପୀତାମ୍ବରଙ୍କ ଜୀବନ- 
ଚରିତର ସାମାଜିକ ପ୍ରାସଙ୍ଗିକତା ଏହି ଦୃଷ୍ଟିରୁ ଅନୁସନ୍ଧେୟ । 
ଶିକ୍ଷା : 
ପୀତାମ୍ବରଙ୍କ ପିତୃପିତାମହ ସୁଶିକ୍ଷିତ ତଥା ଗ୍ରନ୍ଧକର୍ଭା ଥ୍ଲେ । ଏପରି ଏକ 
ସଂସ୍କୃତିବନ୍ତ ଘରର ଜ୍ୟେଷ୍ଠ ପୁତ୍ର ହୋଇଥ୍‌ବାରୁ ସେ ଯେ ବାଲ୍ୟଶିକ୍ଷା ପାଇଥ୍‌ବେ ଏ ବିଷୟରେ 
ସନ୍ଦେହ ରହୁନାହିଁ । ତାଙ୍କ ସମୟରେ ଏ ଦେଶରେ ମାଟିବଂଶ ଅବଧାନିଆ ପ୍ରାଥମିକ 
ଶିକ୍ଷା ଚଳୃଥୁଲା । ମାଟିବଂଶ ଅବଧାନମାନେ ପ୍ରାୟଶଃ ଉତ୍ତର ଓଡ଼ିଶାରୁ ଆସୁଥ୍ଲେ । 
ସେମାନେ ପ୍ରଥମେ ଓଡ଼ିଆ ବର୍ଣ୍ଣମାଳା, ମାତ୍ରା, ଫଳା, ଯୁକ୍ତାକ୍ଷର ଆଦି ଶିଖାଇ ପରେ 
ସରଳ ଓଡ଼ିଆ ରଚନା (ବିଶେଷତଃ ଶିଶୁ ବିଷୟକ, ଯଥା-କେଶବ କୋଇଲି, କହନ୍ତି 
ମାଏ, ଗୋପବୋଲି, ଗୁଣସାଗର ) ପଢ଼ାଇବା ସହ ଅଙ୍କ ( ଗଣିତ ) ଶିକ୍ଷା ଦେଉଥ୍ଲେ । 
ଏତିକିରେ ଅବଧାନିଆ ପାଠ ଶେଷ । ତାହା ପରେ ସଂସ୍କୃତ ପଢ଼ା । ସଂସ୍କୃତ ପଢ଼ାର 
ଶିକ୍ଷକ ଅଲଗା, ସେମାନେ ସ୍ଥାନୀୟ ପଣ୍ଡିତ, ସାଧାରଣତଃ ବ୍ରାହ୍ମଣ । ସଂସ୍କୃତ ପଢ଼ାପାଇଁ 

ମଧ୍ଯ ଓଡ଼ିଆ ଲିପି ହିଁ ଅନୁସୃତ ହେଉଥଲା | ପୀତାମ୍ବର ବାଲ୍ୟଜୀବନର ଚାଟଶାଳୀ ପଢ଼ା 
ବେଳର ଦୃଃଖର ଚିତ୍ର ଆଙ୍କିଛନ୍ତି ( #।୫୭ ) । ଏ ସବୁ ଦୃଷ୍ଟିରୁ ସେ ନିଜ ସମ୍ପର୍କରେ ନ 
ଜାଣଇ ଜନ୍ମକାଳୁ ଅକ୍ଷର ଯେ ଲେଖ୍‌ ' ( ୪।୧୮୭ ) ‘ଜନ୍ମରୁ ମୂର୍ଖ ମୁହିଁ ନ ଜାଣଇ ଅକ୍ଷର 
( ୭। ୧୭୫) ଆଦି ଯାହା ସବୁ ଲେଖଛନ୍ତି ତାହା ତାଙ୍କର ଅତିବିନୟ ଭାବର ସୂଚକ ସିନା 
ସତ୍ୟାଶ୍ରିତ ନୁହେଁ ବୋଲି କହିହେଉଛି । ନିରକ୍ଷର ଥ୍ବା କଥାଟି ବହୁବାର କୁହାଯାଇଛି 
ସତ୍ୟ, କିନୁ ତାହା ଅସତ୍ୟ ଆତ୍ମଧ୍‌କ୍୍‌କାର ମାତ୍ର ବୋଲି କବିଙ୍କର ସ୍ଵୀକୃତି ମଧ୍ଯ ଅନେକଠାରେ 
ରହିଛି । ସେ ନିଜେ ଲେଖନ ଧରି ଲେଖୁଥ୍ବା କଥା ମାନିଛନ୍ତି -' ତାହା ମୁଁ ବୁଝି ଲେଖଇ 
ନେଇ ତାଳପତ୍ରେ' ( ୪।୧ ୭୫ ) ; “ଲେଖେ ଏହି ପୁରାଣକୁ ଲେଖନ ଯେ ଧରି’ ( ୭।୩୩) । 
ପୀତାମ୍ବର ଅନେକଠାରେ ଜଣାଇଛନ୍ତି ଯେ ସେ ସଂସ୍କୃତ ପଢ଼ିନାହାନ୍ତି — ' ସଂସ୍କୃତ 
ପଢ଼ା ମୋହରି କେଭେ ନାହିଁ ଜାଣ” ( ୧।୧୫୯ ); ‘ସଂସ୍କୃତ ବିଦ୍ୟା ମୋହର କେଭେ 
ନାହିଁ ପଢ଼ା' ( ୧।୧୭୩); ‘ବେଦବିଦ୍ୟା ସଂସ୍କୃତ ଯେ ମୋର ପଢ଼ା ନାହିଁ (୩୧୪) । 
ଏହା କ'ଣ ସତ୍ୟ ? ନା, ଏହା ମଧ୍ଯ ନିରକ୍ଷରତା ପରି ଅତିବିନୟର ପ୍ରକାଶ ? ପୀତାମ୍ବର 
ଅଳ୍ପ କେତୋଟି ସ୍ଥାନରେ ମୂଳ ସଂସ୍କୃତ ଶ୍ରୋକ ଉଦ୍ଧାର କରି ତାହାର ଭାଷାନ୍ତର କରିଛନ୍ତି 
(୩୧ ୧୯, ୭!୫୫, ୭୧୮୨ ) । ସବୁଠାରେ ମୂଳ ଓ ଭାଷାନ୍ତର ମଧ୍ଯରେ ମେଳ ଅପେକ୍ଷା 
ଅମେଳ ଅଧ୍କ । ଗୋଟିଏ ଦୃଷ୍ଟାନ୍ତ ଦିଆଯାଇପାରେ । ଭଗବଦ୍ଗୀତା ( ୪।୮ )ର ସୁବିଦିତ 
‘ପରିତ୍ରାଣାୟ ସାଧୁନାଂ” ଶ୍ରୋକର ଭାଷାନ୍ତର ସେ ନିମ୍ନମତେ କରିଛନ୍ତି — 
ଏଣୁ କରି ସାଧୁଙ୍କର ପରିତ୍ରାଣ ଅର୍ଥେ । 
ଦୃଷ୍ଠତ ନିବାରିବାକୁ ଜନ୍ମେ ଆସି ମର୍ରଗ୍୍ୟେ ॥ 
ଦଶ ଗୋଟି ଅବତାର ଧରି ଯୁଗେ ଯୁଗେ । 
ସାଧୁଙ୍କୁ ଯେ ପରିତ୍ରାଣ କରି ଯୋଗମାର୍ଗେ ॥ (୭।୧୮୨) 
ମୂଳର ବିନାଶ” କୁ କବି ନିବାରଣ” କରିଛନ୍ତି ଓ ଧର୍ମ ସଂସ୍ଥାପନ କଥା ପୂରା 
ଛାଡ଼ିଯାଇଛନ୍ତି । କବି ଦଶାବତାର ଓ ମୋକ୍ଷମାର୍ଗ କଥା ଅଧ୍କା କହିଛନ୍ତି ଓ ସାଧୁଙ୍କୁ 
ପରିତ୍ରାଣ କରିବା କଥାର ଦ୍ଵିରୁକ୍ତି କରିଛନ୍ତି । ସେ ସଂସ୍କୃତ ଭାଷା ସହିତ ପରିଚିତ ଥୁଲେ 
ଏତେ ଅମେଳ ଘଟାନ୍ତେ ବୋଲି ବିଶ୍ଵାସ ହେଉନାହିଁ । ତଅର ପରି ଛୋଟ ଗାଁରେ ସଂସ୍କୃତ 
ପଢ଼ିବାପାଇଁ ଚଉପାଢ଼ୀ ନ ଥୁବା ସମ୍ଭବ । ତେଣୁ ଚାଟଶାଳୀ ପାଠ ପରେ ପୀତାମ୍ବର ନିଜ 
ଉଦ୍‌ଯୋଗରୁ ହିଁ ଯାହା କିଛି ଗ୍ରନ୍ଧାଭ୍ୟାସ କରିଥ୍ବା ଅନୁମିତ ହେଉଛି । 
ପୀତାମ୍ବର ଠାଏ ଠାଏ ନିଜକୁ ଅପାଠୁଆ ମୂର୍ଖ ବୋଲି ଆତ୍ମ ପରିଚୟ ଦେବା 
ସତ୍ତ୍ବେ ଅନ୍ୟତ୍ର ନିଜେ ଜ୍ଞାନବନ୍ତ (୩/୮୨ ); ଜ୍ଞାନମଭ (୩/୧ ୨୩), ବିବିଧ ବିଦ୍ୟାବନ୍ତ 
(୪/୯୩) ଓ ସର୍ବଜ୍ଞ ( ୫। ୨୩) ବୋଲି କହିଛନ୍ତି । ସେ ପୁଣି କହିଛନ୍ତି ତାହାଙ୍କର ପାଣ୍ରିତ୍ୟ 
ସାଧୁମାନଙ୍କ କୃପାରୁ ହୋଇଥଲା — 

ସାଧୁଙ୍କ ଚରଣ ସେବି ମାଗନ୍ତେ ମୁଁ ଭିକ୍ଷା । 
ଅଜ୍ଞାନ ପାପ ନାଶିଣ ଦେଲେ ଜ୍ଞାନ ଦୀକ୍ଷା ॥ 
ସେ ଜ୍ଞାନ ପାଇଣ ମୁହିଁ ହେଲି ସୁପଶ୍ଡିତ । 
ତେଣୁ ଏହି ପୁରାଣକୁ ବାନ୍ଧି କଲି ଗୀତ ॥| ( ୧/୧୫୯) 
ସେ ସାଧୁମାନଙ୍କ ଗହଣରେ ବସି ଶୁଣି ଶୁଣି ଜ୍ଞାନ ଅର୍ଜନ କରିଥ୍ଲେ ( ୨।୧୬୨ ) । 
ଏକଲବ୍ୟ ଅସ୍ତରଶିକ୍ଷା କରିଥ୍‌ବା ଭଳି ପୀତାମ୍ବର ବିଭିନ୍ନ ଧର୍ମ ଆଲୋଚନା ସଭାରେ ଯୋଗ 
ଦେଇ ବିଶେଷତଃ ଭାଗବତ ତତ୍ତ୍ବ ବିଷୟ ବୁଝିଥ୍ବା ଅନୁମିତ ହୁଏ | ଏହି ସାଧୁମାନେ 
ସୁପଣ୍ଡିତ ଥ୍‌ଲେ ବୋଲି ସେ କହିଛନ୍ତି — 
ସୁପଶ୍ଡିତ ଜନମୁଖୁଁ ପାଇ ଅର୍ଥ ବାଣୀ । 
ତାହା ମୁହିଁ ପଦ କରି ଲେଖେ ଶାସ୍ତ୍ର ଆଣି ॥ ( ୧/୧୯୧) 
ଏହି ପ୍ରକାରେ ନିର୍ବାରଣ କରାଯାଇପାରେ ଯେ ପ୍ରୀତାମ୍ବରଙ୍କ ଶିକ୍ଷା ଆନୁଷ୍ଠାନିକ 
ନୁହେଁ କି କୌଣସି ନିର୍ଦିଷ୍ଟ ଅଧ୍ୟାପକଙ୍କଠାରୁ ନୁହେଁ । ସାରଳାଦାସଙ୍କ ପରି ପୀତାମ୍ବର ମଧ୍ଯ 
ଜିଜକୁ ‘ନ ପଢ଼ି ପଣ୍ଡିତ? ବୋଲି ଅଭିହିତ କରିଛନ୍ତି : “ନ ପଢ଼ି ପଣ୍ଡିତ ଯେ ହେଉଛି ମୋ 
ହୃଦ” (୫୮୨୩) । 
ପୀତାମ୍ବର ନୃତ୍ୟଗୀତ ଆଦି ବିଭିନ୍ନ କଳା ଓ ବିଦ୍ୟା ମଧ୍ୟ ହାସଲ କରିଥ୍‌ଲେ । 
ତାଙ୍କର ଏହି ସିବଵି ବିଷ୍ଣୁଙ୍କ ଆଜ୍ଞାକ୍ରମେ ଶାରଦାଙ୍କ ପ୍ରସାଦବଶତଃ ହୋଇଥ୍‌ବା କଥା ସେ 
କହିଛନ୍ତି । ବିଷ୍ଣୁ ପୀତାତ୍ବରଙ୍କ ପ୍ରତି ଅନୁକୂଳ ହେବା ପାଇଁ ଶାରଦାଙ୍କୁ କହୁଛନ୍ତି — 
ଅନେକ ଅନେକ ଶାସ୍ତ ଆଉ ବିଦ୍ୟା ଯେତେ । 
ନାଟ ଗୀତ ରଙ୍ଗ ଆଦି ଚୌପଦୀ ସହିତେ ॥ 
ସକଳ ହୋଇବ ଦୃଶ୍ୟ କଣ୍ଡେ ଦେବୁ କହି । 
ମୋ ଠାରେ ଅହଂଗୁଣ କାଳେ ହେଁ ନ ବହି ॥ (୫1୯୩) 


ଜୀବିକା : 

ପୀତାମ୍ବରଙ୍କ ପୂର୍ବପୁରୁଷ ଖଣ୍ଡିଏ ପଡ଼ିଆ ( ଅନାବାଦି ) ଭୂମିରେ ମଠଟିଏ ସ୍ଥାପନା 
କରି ଭିକ୍ଷୁକ ଗୃହୀ ବୈଷ୍ଣବ ଭାବରେ ଚଳୁଥ୍ଲେ ( ୪।୧ ୬୦ ) ¦ ଜ୍ୟେଷ୍ଠପୁତ୍ର ହୋଇଥ୍‌ବାରୁ 
ପୀତାମ୍ବର ଏହି ମଠର ସେବା ପୂଜା ଭାର ବହନ କଲେ ( ୫।୨୩) । ଗାଁ ଠାରୁ ପୃଥକ୍‌ 
ହୋଇ ରଷିକୁଲ୍ୟା ନଦୀକୂଳସ୍ଥ ଏହି ମଠଟି ମାମୁଲି ଛଣଛପର ଘରହିଁ ଥୁଲା ¦ ପୀତାମ୍ବର 
ସପରିବାର ମଠରେ ରହୁଥ୍ଲେ । ପିତୃପିତାମହଙ୍କ ପରି ସେ ବୈଷ୍ଣବ ଭାବରେ ହରିନାମ 
କୀରଉଁନ କରି ଗାଁକୁ ଗାଁ ବୁଲି ମୁଷ୍ଟିଭିକ୍ଷା (ମାଧୁକରୀ ) ସଂଗ୍ରହ କରୁଥଲେ ଓ ଭିକ୍ଷାଲବ୍‌ଧ 
ତଣ୍ଡୁଳାଦିରେ ଠାକୁରଙ୍କୁ ଭୋଗ ବାଢ଼ି ସପରିବାର ପ୍ରସାଦ ଭୁଞ୍ଜି ଜୀବନଧାରଣ କରୁଥ୍‌ଲେ । 
ଏପରି ଜୀବନୋପାୟକୁ ସେ ‘ମଠବୃରି” ବୋଲି ଅଭିହିତ କରିଛନ୍ତି । “ରଷିକୁଲ୍ୟା ନଦୀତଟେ 

କରେ ମଠ ବୃତି“ ( ୭। ୧୪୮) । ପ୍ରଭୁ ଏହି ପରିବ୍ୟାପ୍ତ ପୃଥ୍ବୀରେ ତାଙ୍କ ପାଇଁ ଜମିବାଡ଼ି 
କିଛି ହିଁ ଖଞ୍ଜି ନଥ୍ବାରୁ ସେ ବହୁବାର କ୍ଷୋଭ ବ୍ୟକ୍ତ କରିଛନ୍ତି : 
ଏତେ ବଡ଼ ପୃଥ୍ବୀରେ ହୋଇ ମହାରଜା | 
କିଞ୍ଚତେ ହେଲେ ପଡ଼ି ନ କଲ ମୋତେ ଖଞ୍ଜା | 
ତବ ପଡ଼ିଆ ଭୂମିରେ ଅଲା ଖଣ୍ଡେ ସ୍ଥିତି । 
ତହିଁରେ ମୁହିଁ ଅଛଇ କରିଣ ବସତି ॥ 
ଭାତ ବରତନ ପଡ଼ି ଖଞ୍ଜା ନ ଥ୍ବାରୁ | 
ପୃଥ୍ନୀଯାକ ଭ୍ରମି ବୁଲି ଆଣେ ଦାତାଠାରୁ ॥ 
ବାରଦ୍ଧାର ବୁଲି ମୋତେ ମିଳେ ଅବା ଯାହା । 
ଭାଗ୍ୟକୁ ଆଦରି ମୁହିଁ ଭୁଞ୍ଜେ ନିତି ତାହା ॥ 
ମୋହଠାରୁ ଦୀନ ଡୁଃଖୀ ସଂସାରେ କେ ନାହିଁ ।( ୭୧ ) 
x x x 
ଭୂମିବାଡ଼ି ବୃତ୍ତି ମୋର କିଛି ହିଁ ତ ନାହିଁ । 
କେବଳ ବିଷ୍ଣୁଙ୍କ ନାମ ସର୍ବଦା ଘୋଷଇ ॥ 
ଦେଶ ବିଦେଶରେ ଭ୍ରମି ଆଣଇ ବା ଯିସ । 
ଭୋଗ ଦେଇ ନୃସିଂହଙ୍କ କରେ ତାହା ଗ୍ରାସ ॥। ( ୧/୯୮) 
ବସୁନ୍ଧରା ସମସ୍ତଙ୍କୁ ଭୂମିବାଡ଼ ଦେଇ କବିଙ୍କୁ କିଛି ହି ନ ଦେଇଥ୍‌ବାରୁ ସେ ଅଭିଯୋଗ 
କରି କହିଛନ୍ତି — 
ଭୋ ମାତା ବସୁଧା ଦୟା ସଭିଙ୍କି ଯେ କଲୁ । 
ମୋହର ଦୁଃଖ ଏକା ନିବାରି ନ ପାରିଲୁ ॥| (୭1୨୦୬ ) 
ପୀତାମ୍ବରଙ୍କ ଉତ୍କଟ ଦୈନ୍ଯ ତାଙ୍କର ଛିଣ୍ଡାଲେଙ୍କଡ଼ା ପରିଧାନ ଭେଦି ପ୍ରଟି 
ଦିଶୁଥଲା । “ ମୁହିଁ ଛିଣ୍ଡାନେଙ୍କଡ଼ା ଦୋଷଡ଼ା ଥାଏ ଧରି” (୭।୯), ““ଅଖଡ଼ ପୁରୁଷ 
ପ୍ରାୟ ଭ୍ରମେ ସଂସାରେଣ  ( ୭୧୧୭, ଅଖଡ଼=ଡୃଛୁ) । ଦାରିଦ୍ୟ ସାଙ୍ଗକୁ କୁଟୁମ୍ବ ପୋଷଣ 
ଭାର କବିଙ୍କୁ ବ୍ୟଥ୍ତ କରୁଥ୍ଲା । ଦିନେ ଦିନେ ଅନାହାରରେ ରହୁଥ୍ବା କଥା ସେ 
ଜଣାଇଛନ୍ତି = 
ରଷିକୁଲ୍ୟା ନଦୀତୀରେ ଅଟେ ମୋର ମଠ । 
କୁଟୁମ୍ବ ଜଞ୍ଜାଳେ ପଡ଼ି କଲି କାଳ ନଷ୍ଟ ॥ 
ଯେଉଁଦିନ ଖୋରାକ ନ ମିଳେ ଅକସ୍ମାତେ । 
କୁଟୁମ୍ବ ଆକୁଳେ ମନ ଘାଣ୍ଟି ହୁଏ ନିତ୍ୟେ || ( ୪।୧ ୧୦) 
xX xX Do 
କୁଟୁମ୍ବ ପୋଷିବା ଅର୍ଥେ ଭ୍ରମି ନାନା ଦେଶ । 


୯ ୦: ଠ ନୃସିଂହ ପୂରାଣାକାର ପୀତାମ୍ବର ଦାସ 

ପେଟର ଛଟପଟରେ ଲୋଡ଼େ ବୁଲି ଗ୍ରାସ ॥ 
ଅନ୍ନ ବ୍ୟାକୁଳେ ନ ପାରେ ମୁହିଁ କୃଷ୍ଣ ଭଜି । 
ଦାତା ଅନୁସରି ନିତ୍ୟେ ମାଗୁଥାଏ ଭୋଜି ॥ ( ୧।୧୭୩-୪ ) 
ସ୍ଥାନୀୟ କିମ୍ବଦନ୍ତୀ ଅନୁସାରେ ପୀତାମ୍ବରଙ୍କ ପିତାମହ ଲକ୍ଷ୍ମୀଧର ଦାସ ମନ୍ତ୍ରଗୁରୁ 
ଭାବରେ ଶିଷ୍ୟ ସଂଗ୍ରହ କରୁଥ୍‌ଲେ ଓ ପୀତାମ୍ବର ମଧ୍ଯ ମନ୍ତ୍ରଦୀକ୍ଷା ଦେଉଥୁଲେ | ଖେମୁଣ୍ଡି, 
କଳାହାଣ୍ଡି, ସୋରଡ଼ା, ଘୁମୁସର ଆଦି ରାଜ୍ୟରେ ବିଶେଷତଃ ବଢ଼େଇ, ଗଉଡ଼, କାଳିଞ୍ଜି, 
ବେଲମା ଆଦି ଶୂଦ୍ର ଜାତିର ଲୋକେ ତାଙ୍କଠାରୁ ଦୀକ୍ଷା ଗ୍ରହଣ କରୁଥ୍ବା ଜନଶୁତି ରହିଛି । 
କିନ୍ତୁ କବି ନୃସିଂହ ପୁରାଣରେ ସେପରି କିଛି ସଙ୍କେତ ଦେଇନାହାନ୍ତି । ସେ ଭିକ୍ଷା ମାଗି 
ଚଳିବା କଥା ବହୁ ସ୍ଥାନରେ ଲେଖ୍ଛନ୍ତି, ମାତ୍ର ଗୁରୁଦକ୍ଷିଣା ପାଉଥ୍ବା କଥା କେଉଁଠି ହେଲେ 
ଜଣାଇ ନାହାନ୍ତି । କୀର୍ଭିମାନ୍‌ଙ୍କ ଦୁଃସ୍ଥିତି କଥା ପ୍ରକାଶ ପାଇଲେ ଭବିଷ୍ୟତଵ ସମାଜ 
କୀର୍ଭିବିମୁଖ ହେବ ଓ ସାମସମୟିକ ସମାଳର ଗୁଣମସତ୍ସରତା ଧରା ପଡ଼ିଯିବ ବୋଲି ଆଶଙ୍କା 
ପୋଷି କିମ୍ବଦନ୍ତୀ ଦୁଃସ୍ଥିତି କଥା ସର୍ବଥା ଲୁଚାଇ ରଖେ । କିମତ୍ବଦନ୍ତୀର ଏ ଦୁର୍ବଳତାଟି 
ସାର୍ବତ୍ରିକ । 
ପୀତାମ୍ବରଙ୍କ ସମୟର ଆଉ ଜଣେ ଭିକ୍ଷାଜୀବୀ କବି ଦାର୍ଚ୍ୟତା ଭକ୍ତି'ର ପ୍ରଣେତା 
ରାମଦାସ, ବ୍ରହୁପୁର ନିକଟ ଡ଼ରା ଗ୍ରାମର ଅଧ୍‌ବାସୀ ଥୁଲେ । ଏପରି ଚିରଦାରିଦ୍ର୍ୟନିପୀଡ଼ିତ 
କବିମାନଙ୍କର ଓଡ଼ିଆର ଜାତୀୟ ସାହିତ୍ୟକୁ , ବିଶେଷତଃ ଗଣସାହିତ୍ୟକୁ ଦାନ ବିସ୍ମୟକର । 
ଧର୍ମ ବିଶ୍ଵାସ : 
କୁଳ ପରମ୍ପରାକ୍ରମେ ପୀତାମ୍ବର ଦାସ ଥୁଲେ ଶୁକ୍ଳ ଯଜୁର୍ବେଦର କାଣ୍ମଶାଖୀ — 
ଜାତିରେ ବ୍ରାହ୍ମଣ ମୁହିଁ ଅଟେ ଯଜୁର୍ବେଦୀ । 
କାଣ୍ଡଶାଖା ଗୋତ୍ର ମୋର କୌ୍ତିନ୍ୟ ପ୍ରସିଦ୍ଧି ॥ ( ୭/ ୨୧ ) 
x x x 
ସନ୍ଧ୍ୟା ପଠନ ଆଚାରୀ ଯେବଣ ବାହୁଣ । 
ସେହି ସୁବେଦୀ ବ୍ରାହ୍ମଣ ଅଟେ ମୁଁ ପ୍ରମାଣ ॥ 
ଚାରୀ ବ୍ରାହ୍ମଣ ମଧ୍ଯରୁ ଅଟେ ଜଣେ ଲେଖା । 
ଚତୁଃସମ୍ପଦା ଗାୟତ୍ରୀ ଭଜନ ମୋ ଏକା || ( ୫/୧୮୭) 
ପୀତାମ୍ବର ବ୍ରାହ୍ମଣର ନିତ୍ୟାଚାର ସନ୍ଧ୍ୟା, ଗାୟତ୍ରୀ ମନ୍ତ୍ର ପାଠ ଆଦି ପାଳୁଥ୍ଲେ 
(ଚାରୀ = ଆଚାରୀ) କିନୁ ବୈଦିକ ପୌରୋହିତ୍ୟ କର୍ମ (ବିବିଧ ସଂସ୍କାର, ଯଜ୍ଞ ଆଦି ) 
କରୁ ନଥ୍ଲେ। ବ୍ରାହ୍ମଣ ମାତ୍ରେ “ ଓଁ ଭୂୁବସ୍ବଃ” ଯୁକ୍ତ ତ୍ରି ପାଦ ଗାୟତ୍ରୀ ( ତହବିତୁର୍ବରେଣ୍ୟଂ 
ଭର୍ଗୋଦେବସ୍ୟ ଧୀମହୀ ଧୀୟୋ ଯୋ ନ ପ୍ରଚୋଦୟାତ୍‌ ) ପାଠ କରନ୍ତି । ଏହା ରଗ୍ବେଦର 
ତୃତୀୟ ମଣ୍ଡଳର ୬ ୨ତମ ସୃୂକ୍ତର ୧୦ମ ମନ୍ତ୍ର । ଏଥୁରେ ‘ପ୍ରରୋରଜସିସର୍ବଦଂ” ଯୋଗ 
କଲେ ଚତୁଷ୍ଠାଦ ଗାୟତ୍ରୀ ହୁଏ ( ଯାହାକୁ ପୀତାମ୍ବର ଚତୁଃସମ୍ପଦା ବୋଲି କହିଛନ୍ତି) । 


. ପୀତାମ୍ବର ଦାସଙ୍କ ଜୀବନ ଚରିତ ଠି ୯୧ 

ଗୃହସ୍ଥମାନେ ତ୍ରିପାଦ ଗାୟତ୍ରୀ ପଢ଼ିବେ ଓ ସନ୍ନ୍ୟାସୀ, ଯୋଗୀ ବା ବ୍ରହ୍ମଜ୍ଞାନୀମାନେ ଚତୁଷ୍ଠାଦ 
ଗାୟତ୍ରୀ ହିଁ ପଢ଼ିବେ ବୋଲି କୁହାଯାଏ । ଓଡ଼ିଶୀ ବୈସ୍ତବ ପରମ୍ପରାରେ ଚତୃର୍ଥ ପାଦଟି 
ପରରଜସସବଦଂ ଅବନା ( ବନାନହୀନ ) ଆଠଅକ୍ଷର (୩/୪୯) ନାମରେ ପ୍ରସିଦ୍ଧ । 
ପୀତାମ୍ବର 'ଅବନ। ଆଠ ଅକ୍ଷର ନିରନ୍ତର ଲୟେ’ କରୁଥ୍ବା କଥା ଜଣାଇଛନ୍ତି 
(୨/୫୩) । 
ପୀତାମ୍ବର ବ୍ରହ୍ମ ସଂପ୍ରଦାୟର କୌଣସି ଗୁରୁଙ୍କଠାରୁ ମନ୍ତ୍ରଦୀକ୍ଷା ନେଇଥ୍‌ଲେ । ଏହି 
ପ୍ରସିଦ୍ଧ ସମ୍ପ୍ରଦାୟର ପ୍ରବର୍ଭକ ମଧ୍ଵ ( ଆନୁମାନିକ ସମୟ ୧୨୧୪ — ୧୨୯୪) : ମୁଖ୍ୟ 
ପୀଠ ଭଡୁପୀ ( କର୍ଣ୍ଣାଟକ ) । ମଧ୍ବଙ୍କ ପ୍ରବର ଶିଷ୍ୟ ନରହରି ତୀର୍ଥ ଗଙ୍ଗରାଜାଙ୍କ ଅଧୀନରେ 
କଳିଙ୍ଗର ମହାମନ୍ତ୍ରୀ ଥୁବା ଯୋଗେ ମାଧ୍ବପନ୍ଞାର ପ୍ରଭାବ ଦକ୍ଷିଣ ଓଡ଼ିଶାରେ ରହିଥ୍ଲା । 
ଏହି ସମ୍ପରଦାୟର ତିଳକର ନାମ ହରି ମନ୍ଦିର, ନାସା ଅଗ୍ରରୁ କେଶ ଯାଏଁ ଅଙ୍କିତ 
ଗୋପୀଚନ୍ଦନର ଉଲଟ ମନ୍ଦିରାକୃତି ରେଖା ( ୧। ୧୪୭) । ଚୈତନ୍ୟ ପନ୍ଧାର ହରିମନ୍ଦିର 
ନାସାର୍ରୁ କେଶ ବୋଲି ସେ ଲେଖ୍ଛନ୍ତି ( ୧/୧୪୯) | 
ମୁହିଁ ଶିଷ୍ୟ ହୋଇଅଛି ବ୍ରହ୍ମ ସମ୍ପଦାରୁ ॥ 
ମାଧବାନନ୍ଦୀ ଯେ ବ୍ରହ୍ମ ସମ୍ପ୍ରଦାର ସିନା । 
ଜଗତମୋହନ ଧର୍ମ ନୃସିଂହୋପାସନା ॥ 
ତିଳକ ହରିମନ୍ଦିର ନାସୁଁ କେଶ ଯାଏଁ । ( ୧/୧୫୪) 
ମଧ୍ଙ୍କର ‘ ଆନନ୍ଦତୀର୍ଥ? ଉପାଧ୍‌ ଥଲା | ପୀତାମ୍ବର ଉପାଧ୍‌କୁ ମିଶାଇ ନାମଟିକୁ 
ମାଧବାନନ୍ଦ କରିଛନ୍ତି । ଜଣାଯାଏ, ପୀତାମ୍ବରଙ୍କ ବେଳକୁ ସ୍ଥାନୀୟ ମାଧ୍ଵମାନେ ମୌଳିକ 
ଶୁଦ୍ଧାଭକ୍ତି ପ୍ରାଧାନ୍ୟକୁ ଛାଡ଼ି ନ ଥୁଲେ ହେଁ ଜ୍ଞାନକୁ ମଧ୍ଯ ସ୍ଵୀକାର କରୁଥ୍‌ଲେ | 
ପୀତାମ୍ବରଙ୍କ ଜପମନ୍ତ୍ର ‘ହରେ ରାମ କୃଷ୍ଣ, ଏହି ତିନି ନାମ ବିଶିଷ୍ଠ ମହାମନ୍ତ୍ରର 
ଆଦ୍ୟ ‘ହରି'ର ଅର୍ଥ ନରହରି, ନୃସିଂହ । ପୀତାମ୍ବରଙ୍କ ଇଷ୍ଟଦେବତା ନୃସିଂହ | 
ଏଣୁ ହରି ନାମ ଶ୍ରୀ ନୃସିଂହ ପ୍ରବର୍ଭଇ । 
ଶ୍ରୀ ନୃସିଂହ ଉପାସକ ତେଣୁ ଅଟେ ମୁହିଁ ॥ (୩/ ୧୫୮) 
ସେ ବତିଶ ଅକ୍ଷର ମନ୍ତ୍ରରେ ନୃସିଂହଙ୍କୁ ଭଜୁଥ୍ବା କଥା ଲେଖ୍ଛନ୍ତି : ‘ନୁସିଂହ ମନ୍ତ୍ର 
ବତ୍ତିଶ ଅକ୍ଷର ଭଜନ” ( ୨/୪୩) । ମନ୍ତ୍ଟି ହେଲା ¬ ˆ ଓ ଉଗ୍ରଂ ବୀରଂ ମହାବିଷ୍ୁଂ ଜୁଳନ୍ତଂ 
ସବତୋମୁଖମ୍‌, ନୁସିଂହଂ ଭୀଷଣଂ ଭଦ୍ରଂ ମୃତ୍ୟୁମୃତ୍ୟୁଂ ନମାମ୍ୟହମ୍‌ ? । ପୀତାମ୍ବର କଣ୍ଠରେ 
ନୃସିଂହ - ଶାଳ ଗ୍ରାମକୁ ମାଳାସ୍ଵରୂପ ଧାରଣ କରି ନୃସିଂହ-ପୁରାଣ ଲେଖୁଥ୍‌ଲେ ବୋଲି 
ଜଣାଇଛନ୍ତି ( ୨ / ୨୨୮ ) । ଭିନ୍‌ ଭିନ୍‌ ଲକ୍ଷଣ ଯୁକ୍ତ ଶାଳଗ୍ରାମ ଭିନ୍ନ ଭିନ୍ନ ଦେବତାଙ୍କ ନାମରେ 
ଚଳେ, ନୃସିଂହ-ଶାଳଗ୍ରାମ କେତେକ ବିଶେଷ ଲକ୍ଷଣାକ୍ରାନ୍ତ 
ଶ୍ରୀ ନୃସିଂହ-ଶାଳଗ୍ରାମ କଣ୍ଢେ ମାଳ କରି । 
ଲେଖେ ଏହି ପୁରାଣକୁ ଲେଖନ ଯେ ଧରି ॥ (୭/୩୩) 


୯୨ ଅ ନୃସିଂହ ପୁରାଣାକାର ପୀତାମ୍ବର ଦାସ 


Digitized by srujanika@ gmail.com 


ପୀତାମ୍ବର ବିଭିନ୍ନ ବୈଷ୍ଣବ ସମ୍ପ୍ରଦାୟର ବିବରଣ ମଧ୍ଯରେ ମାଧବ ସମ୍ପ୍ରଦାୟର ବିବରଣ 
ମଧ୍ଯ ଦେଇଛନ୍ତି ( ୧/୧୪୬) । କିନ୍ତୁ, ତାଙ୍କ ବିବରଣର ବହୁ ଅଂଶ ତଥ୍ୟାଶ୍ରିତ ନୁହେଁ, 
କଳ୍ଜିତ ମାତ୍ର । ମାଧ୍ବମାନେ ଭକ୍ରିମାର୍ଗୀ; ତେଣୁ ଯଜ୍ଞ, ତୀର୍ଥାଦିର ପୁଣ୍ୟଦାୟକତାକୁ ସ୍ଵୀକାର 
କରନ୍ତି ନାହିଁ । ପୀତାମ୍ବର ଯଜ୍ଞ -ତୀର୍ଥାଦିର ବିକଳ୍ପ ଭାବରେ ନୃସିଂହ-ପୁରାଣକୁ ଦେଖ୍ଛନ୍ତି । 

ଯଜ୍ଞ ତୀର୍ଥ କଲେ ଯେବେ ପାପ ଛାଡୁଥାନ୍ତା । 
କ୍ଷୀରେ ଧୋଇଲେ ଅଙ୍ଗାର ଶୁକ୍ଳ କି ନୁହନ୍ତା ॥। ( ୧/୧୧୩) 

ନୃସିଂହ - ପୁରାଣ ରଚନା ପର୍ଯ୍ୟନ୍ତ ପୀତାମ୍ବର ତୀର୍ଥକ୍ଷେତ୍ର ମଧ୍ଧରେ କେବଳ ପୁରୀକୁ 
ଯାଇଛନ୍ତି ଓ ପୁରୀକ୍ଷେତ୍ରର ବିସ୍ତୃତ ବିବରଣ ସହିତ ମାହାତ୍ମ୍ୟ ( ୭/୩) ଲେଖ୍ଛନ୍ତି । ସେ 
ଅନ୍ୟ କୌଣସି ତୀର୍ଥକ୍ଷେତ୍ରକୁ ଯାଇ ନାହାନ୍ତି । ତାଙ୍କ ଗ୍ରାମରୁ ପୁରୀର ଦୂରତା ୧୨ ଯୋଜନ, 
ତେଣୁ ସେ କହିଛନ୍ତି ‘ ଜମ୍ବଦ୍ଧୀପରୁ ବୁଲିଛି ମୁହିଁ ବାର ଯୁଣ” (୩/୧୫୧) | 
ଜୀବନ ଦର୍ଶନ ; 

ପୀତାତ୍ବରଙ୍କ ଜୀବନ - ଦର୍ଶନ ସାଧାରଣ ଭାବରେ ଏତଦେଶୀୟ ପାରମ୍ପରିକ 
ମୂଲ୍ୟବୋଧ ଉପରେ ହିଁ ଆଶ୍ରିତ ଥୁଲା । ସଦସତବ କର୍ମର ଫଳଦାୟକତା ସହିତ ସଂଶ୍ଳିଷ୍ଟ 
କର୍ମବାଦ, କର୍ମଫଳ ଭୋଗ ପାଇଁ ପୁନର୍ଜନ୍ମ ସଦାଚାରର ଉଜ୍କର୍ଷ, ପାପ ପୁଣ୍ୟ ବିଚାର, 
ଦାନଦକ୍ଷିଣା ପ୍ରଶଂସା, ଗୁରୁ ମହିମା, ନାରୀର ପତିପ୍ରାଣତାର ପ୍ରଶଂସା ସହିତ ନାରୀ ଜାତି 
ପ୍ରତି ଜୁଗୁପ୍‌ସା, ଜାତିବାଦ, ଭକ୍ତିମାର୍ଗର ଶ୍ରେୟତା, ଭାଗ୍ୟବାଦ, ଆମ୍ମା-ପରମାମ୍ମା ମଧ୍ୟର 
ଭେଦାଭେଦ ବିଚାର ଓ ମୋକ୍ଷ ଆଦି ନେଇ ପାରମ୍ପରିକ ବିଶ୍ଵାସ ଏହି ମୂଲ୍ୟବୋଧ ମଧ୍ଯରେ 
ମୁଖ୍ୟ । 

ଭାଗ୍ୟବାଦ ସହିତ ପୀତାମ୍ବର ଫଳିତ-ଜ୍ୟୋତିଷକୁ ବିଶ୍ଵାସ କରୁଥ୍‌ଲେ । ସାରଳା 
ଦାସଙ୍କ ପରି ପୀତାତ୍ବର ମଧ୍ଯ ଚରିତ ବର୍ଣ୍ଣନା ମଧ୍ଯରେ ମୁଖ୍ୟ ମୁଖ୍ୟ ଘଟନାର ପଞ୍ଚାଙ୍ଗ 
ବିବରଣ ଦେଇଛନ୍ତି । ତେବେ, ଦୁଇ ପୁରାଣକର୍ରାଙ୍କର ଫଳିତ -ଜ୍ୟୋତିଷ ନେଇ ବିଚାର 
ସମାନ ନୁହେଁ ¦ ସାରଳା ଦାସ ଜ୍ୟୋତିଷର ଫଳଦାୟକତା ପ୍ରତି ପ୍ରଚ୍ଛନ ଆକ୍ଷେପ କରି 
ଯେଉଁ ବେଳରେ ଯାତ୍ରାଦି କର୍ମ କଲେ କର୍ମ ବିଫଳ ହେବ ବୋଲି ଜ୍ୟୋତିଃଶାସ୍ତ୍ରରେ ନିରୂପିତ 
ହୋଇଛି ସେହି ବେଳରେ ସେହି କର୍ମ ଘଟାଇ କର୍ମଟି ସଫଳ ହୋଇଥବା କଥା ( ସେହିପରି, 
ପ୍ରଶସ୍ତ ବେଳରେ କୃତକର୍ମ ବିଫଳ ହୋଇଥ୍‌ବା କଥା ) ବାରମ୍ବାର ଲେଖ୍‌ଛନ୍ତି । ଝଙ୍କାରର 
୧୯୭୨ ଜୁନ୍‌ ସଂଖ୍ୟାର “ଚଣ୍ଡୀପୁରାଣର ପଞ୍ଚାଙ୍ଗର ସମୀକ୍ଷା’ ପ୍ରବନ୍ଧରେ ମୁଁ ଏହା 
ପ୍ରତିପ୍ରାଦନ କରିଛି । ପକ୍ଷାନ୍ତରେ ପୀତାମ୍ବର ବିଶ୍ଵାସ କରୁଥ୍‌ଲେ ଯେ ଉତ୍ତମ ଲଗ୍ନରେ ସଙ୍ଗମ 
କଲେ ସନ୍ତାନ ଉତ୍ତମ ହୁଏ ( ୧/୧୨୨) ଓ ଅବେଳାରେ ସଙ୍ଗମ କଲେ ପରିଣାମ 
ସାଂଘାତିକ ହୁଏ ( ୧/୧୮୫ ) । ତାଙ୍କର ଧାରଣା ଥଲା ଯେ ଜଣକର ଜନ୍ମକୁଣ୍ଡଳୀ ଦେଖ୍‌ 
ସେ ଲୋକଟି ଜାରଜ କି ନୁହେଁ ଜାଣି ହେବ ( ୧/୮୯ ) । ପୀତାମ୍ବରଙ୍କର ଗଣିତ-ଜ୍ୟୋତିଷ 


ପୀତାମ୍ବର ଦାସଙ୍କ ଜୀବନ ଚରିତ ଓ ୯୩ 

ଜ୍ଞାନ ଅତି ସାମାନ୍ୟ ଥୁଲା । ସେ ମକର ୧ ୪ ଦିନ ମାଘ ଶୁକ୍ଳ ଦଶମୀ ମୃଗଶିରା ନକ୍ଷତ୍ର 
ହେବା ବର୍ଣ୍ଣନା ଦେଇଛନ୍ତି ( ୨/୬୭ ) । ମକର ୧୪ ଦିନ ଶୁକ ଦଶମୀ ଘଟିଲେ ଚନ୍ଦ୍ର ବୃଷ 
ରାଶିର ୧ରୁ ୧୩ ଅଂଶ ମଧ୍ଯସ୍ଥିତ ହେବା କଥା ତେଣୁ ସେତେବେଳେ କୃତ୍ତିକା ବା ରୋହିଣୀ 
ନକ୍ଷତ୍ର ସମ୍ଭବ, ମ୍ଗଶିରା ନୁହେଁ । ଏହିପରି ନାନା ସ୍ଥାନରେ କବି ଯେଉଁ ପଞ୍ଚାଙ୍ଗ ବିବରଣ 
ଦେଇଛନ୍ତି ସେଥ୍‌ରୁ ଜଣାପଡ଼ୁଛି ଯେ ତାଙ୍କର ଗଣିତ-ଜ୍ୟୋତିଷ ଜ୍ଞାନ ନଥୁଲା | ମାସର 
ତିଥ୍‌ ସହିତ ନକ୍ଷତ୍ରକୁ ଓ ଯୋଗକରଣକୁ ମିଳାଇବା କାର୍ଯ୍ୟଟି ସେ କରିପାରୁନଥୁଲେ । 
ଉଦାସ ଭାବ : 
ପୀତାମ୍ବରଙ୍କ ଗାଉଁଲି ସମାଜରେ ପାଣ୍ଡିତ୍ୟ ତ ନଥୁଲା, ଚିହ୍ନା ଗରାଖଙ୍କ ଅଭାବରେ, 

ପାଶ୍ଡିତ୍ୟର ଆଦର ବି ନଥ୍ଲା । ଲୋକେ ଥ୍ଲେ ସାଧାରଣତଃ ନିରକ୍ଷର ଓ ଅଜ୍ଞ | 
ଶିକ୍ଷିତମାନେ ରାଜାନୁଗ୍ରହ ପାଇ ଗଡ଼ରେ କିମ୍ବା ନିଷ୍ଠର ଭୂମି ପାଇ ଶାସନଗୁଡ଼ିକରେ 
ରହୁଥ୍ଲେ । ସେ ଲେଖିଛନ୍ତି ମୂର୍ଖ ଗୋଷ୍ଠୀରେ ମୋହର ସଦା ଦିନ ଯାଇ” (୫/୯୧) । 
ସେହି ମୂର୍ଖମାନଙ୍କ ପାଇଁ ହିଁ ତାଙ୍କର ଗ୍ରନ୍ତରଚନା ସଂକଳ୍ପ । ସେହି ସମାଜରେ ଭକ୍ତିର 
ପ୍ରତିଷ୍ଠା ଥଲା । ସାଧାରଣ ଲୋକେ ତାଙ୍କ ଲେଖା ଶୁଣି, ଚରିତର ଅପୂର୍ବତା ଯୋଗୁଁ, ଲେଖାର 
ମର୍ମକୁ ଭେଦି ନ ପାରି ତାଙ୍କୁ ପଶ୍ଡିତ-ମର୍ଯ୍ୟାଦା ନ ଦେବା ସ୍ଵାଭାବିକ । ସେମାନେ ସେ 
ଜଣେ ‘ଅନର୍ଥଆ” ମୂର୍ଖ ବୋଲି ଧରି ନେଉଥ୍ଲେ । କିନ୍ତୁ ସେମାନଙ୍କ ମଧ୍ଯରୁ କେହି କେହି 
ଉତ୍ତମ ଲୋକ ସେ ଜଣେ ଭକ୍ତ ବୋଲି ମାନ୍ୟତା ଦେଉଥ୍‌ଲେ । 

ଅର୍ଥ ନ ଜାଣନ୍ତି ଅନର୍ଥିଆ ବୋଲୁଥାନ୍ତି । 

ମୂର୍ଖ ଅଟେ ସଭାରେ କେ ମୋତେ ନ ବସାନ୍ତି ॥ 

ବିଷ୍ଣୁ ଭକ୍ତି ମୋହର ହୃଦେ ନ ଥ୍ବାରୁ । 

ପଣ୍ଡିତ ସଭା ଦେଖ୍‌ ଲୁଚେ ଖଣ୍ଡେ ଦୂରୁ ॥ 

ସୁଜନମାନେ ମୋହର ଭକ୍ତି ଏକା ଚିହ୍ନି । 

ଆଶୀର୍ବାଦରେ କରନ୍ତି ମୋତେ ଧନ୍ୟ ଧନ୍ୟ ॥ (୭/୪୩) 

ବିଦ୍ୟାବିବାଦ କରି ନିଜ ପାଣ୍ଡିତ୍ୟକୁ ଜୋର୍‌ଦାର ଭାବରେ ବିଜ୍ଞାପିତ କରାଇବା 

ତାଙ୍କର ସ୍ଵଭାବ ନ ଥ୍ବା କଥା ସେ ଜଣାଇଛନ୍ତି : ବାଦବିବାଦ ମୁଁ କରି ନାହିଁ କଦାଚିତେ' 
( ୪/୧୬୦ ) । ଏପରି ସୃଭାବର ଦ୍ଵିବିଧ କାରଣ ଅନୁମାନ କରାଯାଇପାରେ । ପ୍ରଥମ 
କାରଣ ହେଲା, ନିଜ ଜ୍ଞାନ ପରିପକ୍ସତା ଅର୍ଜନ କରିସାରିଛି ବୋଲି ଆମ୍ଲରିଶ୍ପୀସଂନ ଜନ୍ମିଲେ 
ଜଣେ ଅନ୍ୟ ଆଗରେ ଜ୍ଞାନବଡ଼ିମା ଦେଖାଇ ପାରିବ ନାହିଁ । ପୀତାମ୍ବର ନିଜକୁ ଜଣେ 
ଚଞ୍ଚଳମନା ଶିଶୁ ବୋଲି ବିଚାର କରୁଥ୍‌ଲେ : “ମୁହିଁ ଶିଶୁବୁବି ପୁଣି ଅଟେ ଅପଶ୍ତିତ' ( ୨ / 
୧୪ ); “ବାଳୁତ ପିଲାଙ୍କ ପ୍ରାୟେ ଚଞ୍ଚଳ ମୋ ମତି’ ( ୨/୨୧ ) । ଶିଶୁମାନେ ଶିଖ୍ବା 
ସ୍ତରରେ ଥାଆନ୍ତି । କବି ଏପରି ସ୍ଵଭାବ ନେଇ ହିଁ ନୃସିଂହ-ପୁରାଣ ଲେଖ୍ଥ୍ବା କଥା 
ଜଣାଇଛନ୍ତି 


୯୪୦ ନୃସିଂହ ପୁରାଣାକାର ପୀତାମ୍ବର ଦାସ 

ବିପ୍ର ପୀତାମ୍ବର ଦାସ ସର୍ବଜନ ହିତେ । 
ବାଳୁତ ଭାବେ ଲେଖଲଇ ଗ୍ରନ୍ଥ ପରାକୃତେ ॥ (୩/୪୪ ) 
ପୀତାମ୍ବରଙ୍କ ନିରୀହ ସ୍ଵଭାବର ଅନ୍ୟତମ କାରଣ ଆର୍ଥିକ ଦାରିଦ୍ୟ୍ୟ ହେବା ସମ୍ଭବ । 
ଭିକ୍ଷାବୃତ୍ତି ଦ୍ଵାରା କୁଟୁମ୍ବ ପ୍ରତିପୋଷଣ କରୁଥୁବା ଲୋକ ଯେଡ଼େ ପଶ୍ଡିତ ହେଲେ ବି ଆଣ୍ଟ 
କରି କିଛି କହିପାରିବା ସମ୍ଭବ ନୁହେଁ । ଫଳରେ, ପୀତାମ୍ବର ସବୁ କଥା ପ୍ରତି ଉଦାସୀନ 
ଭାବ ପୋଷଣ କରୁଥ୍‌ଲେ ! ‘ସବୁ ଦିନେ ଉଦାସରେ ଦିନ ମୋର ଯାଏଁ (୪/୬୮); 
‘ଅଧମ ଯେ ପୀତାମ୍ବର ଦାସ ଉଦାସୀନ!’ ( ୧/୧୧୭) | 
ପୀତାମ୍ବରଙ୍କ ମନୋବ୍‌ଭି ହୋଇଥଲା ଅନ୍ତର୍ମୁଖ ({୮ଠvert) | ସେ ନିଜ ମତକୁ 
ସାଧାରଣତଃ ନିଜ ଭିତରେ ରଖୁଥୂଲେ ! କବିମାନେ ସମଧ୍କତଃ ଅନ୍ତର୍ମୁଖ ଓ ପଣ୍ଡିତମାନେ 
ବହିର୍ମୁଖ (€×r୦୪€୮t) | ପୀତାତ୍ବର ନିଜକୁ ଅନ୍ୟମାନଙ୍କଠାରୁ ବଡ଼ ବୋଲି ଭାବୁ ନଥ୍‌ଲେ | 
ଏପରି ଚେତନାର ମୂଳରେ ଅଦ୍ବୈତବାଦୀ ଦାର୍ଶନିକ ଉଦ୍ଵବୋଧ ଥ୍ବା ସମ୍ଭବ । ଯେ ପରମାତ୍ମା 
ସେ ‘ଛପନ କୋଟି” ଜୀବରେ ସବୁଠାରେ ଆତ୍ମାରୂପରେ ବିଦ୍ୟମାନ | ଏକ ଓ ଅଦ୍ବିତୀୟ 
ବିଶ୍ଵାତ୍ମା ହିଁ ସବୁ ଜୀବର ସତ୍ତା ତେଣୁ ଜୀବ ଜୀବ ମଧ୍ଯରେ ସମତା ରହିଛି । ପୀତାମ୍ବର ନିଜକୁ 
ସମସ୍ତଙ୍କ ମଧ୍ଯରେ ଜଣେ ବୋଲି ପ୍ରକାଶ କରିଛନ୍ତି ଓ ସମସ୍ତଙ୍କ ଆତ୍ମା ନିଜର ଆତ୍ମା ବୋଲି 
ଭାବିଛନ୍ତି — 
ମହାଦୀନ ଦୁଃଖୀ ମୁହିଁ ଅଟେ ଭକ୍ତି ଭାବେ । 
ସର୍ବ ସଙ୍ଗେ ଜଣେ ମୁଁ ଛପନ କୋଟି ଜୀବେ ॥ 
ସେ ଛପନ କୋଟି ଜୀବ ଆତ୍ମା ଯାକ ମୋର । 
ନିତି ନିତି ପ୍ରଣାମ କରେ ମୁଁ ତିନି ଥର ॥ 
ସର୍ବ ଆତ୍ମାରେ କନିଷ୍ଠ ପୁତ୍ର ଅଟେ ମୁହିଁ । 
ବିପ୍ର ପୀତାମ୍ବର କହେ ଆତ୍ମା ଅନୁଧ୍ଯାୟୀ ॥ (୭/୪୦) 
ତ୍ରିବାର ପ୍ରଣାମ ତ୍ରିସନ୍ଧ୍ୟା ପ୍ରଣାମକୁ ବୁଝାଉଥ୍‌ବା .ସମ୍ଭବ । ନିଜକୁ କନିଷ୍ଠ ବୋଲି 
ବିଚାରିଲେ ସମସ୍ତେ ଗୁରୁ ସ୍ଥାନୀୟ ହେବେ । ପୀତାମ୍ବର ନିଜକୁ କନିଷ୍ଠ ପୁତ୍ର' ବୋଲି ବହୁବାର 
ଆଖ୍ୟାତ କରିଛନ୍ତି । ସେ କହିଛନ୍ତି, ସବୁ ଜୀବଜନ୍ତୁ ( କେବଳ ମନୁଷ୍ୟ ନୁହଁନ୍ତି ) ତାଙ୍କର ପିତାମାତା 
ଓ ସେ ସମସ୍ତଙ୍କ ସାନ ପୁଅ । 
ସଂସାର ଯାକେ ଅଛନ୍ତି ଯେତେ ଜୀବଜନ୍ତୁ । 
ସବୁରି ସାନ ପୁତ୍ର ମୁଁ ଅଟେ ବୀର୍ଯ୍ୟତଭ୍ତୁ ! 
ସମସ୍ତେ ମୋହର ପିତା ସବୁ ସ୍ତିରୀ ମାତା ! 
ଏହା ଲେଖ ବୋଲି ଆଜ୍ଞା ଦେଲେ ଜଗଡଜିତା ॥ ( ୪/୬୮) 
ଏହା”ର ଅର୍ଥ ନୃସିଂହ-ପୁରାଣ । କୌଣସି କବିର ଚେତନାର ଉଦୟ ତା'ଠାରେ ହିଁ 
ଆରମ୍ଭ ହୁଏ ନାହିଁ କି ସେହି ଚେତନାର ବିଲୟ ତା” ସହିତ ହୋଇଯାଏ ନାହିଁ ୮ ଚେତନା ସ୍ତେ 
କି ଗୋଟିଏ ଚିରସ୍ତୋତା.ନଦୀ ଓ କବି ସେହି ନଦୀତୀରର ବୃକ୍ଷଟିଏ । ସବୁ ଜୀବଙ୍କର ଯୁଗଯୁଗ 


ପୀତାମ୍ବର ଦାସଙ୍କ ଜୀବନ ଚରିତ ଆ ୯୫ 

ଧରି ପ୍ରବହମାନ ଚେତନା ଦ୍ଵାରା କବିର ଚେତନା ସୃଷ୍ଟି । ଜୀବସ୍ଷ୍ଟିର ସମଷ୍ଟୀଭୂତ ଚେତନା 
ସହିତ ବ୍ୟକ୍ତିଚେନ୍ନାର ସଂଯୋଗ କଥା କବି କହିଛନ୍ତି 

ସବୁରି ମନ ନେଇ ମୋ ମନ ଯୋଖ୍ବାରୁ । 

ତେଣୁ ମୁହିଁ ପଦ ବାନ୍ଧେ ସବୁରି କୃପାରୁ ॥| (୩/୮୭) 

ସାନପୁଅ ବୋଲାଇବାର ତାପ୍ୂର୍ଯ୍ୟକୁ ପୀତାମ୍ବର ରହସ୍ୟମୟ କରି ରଖ୍୍‌ଛନ୍ତି । ତାଙ୍କ 

ମତରେ ସାନପୁଅ ହେବାର ଲାଭ ହେଉଛି ପିତାଙ୍କର ଦୟାଭାବ : ˆ ପିତାର ଦୟା କନିଷ୍ଠ 
ପୁତ୍ରଠାରେ ଆଇ” (୩/୮୭ ) । ଦାତାର ଦୟା ଉପରେ ନିର୍ଭର କରୁଥ୍ବା ଯୋଗୁଁ କବିଙ୍କର 
ଏପରି ଚେତନା ଆସିଥାଇପାରେ |! ଠାଏଁ ସେ କହିଛନ୍ତି ଯେ ବଡ଼ ଭାଇମାନେ ଧନସମ୍ପଭି 
ବାଣ୍ଡି ନେଇଛନ୍ତି, ତାଙ୍କ ଭାଗରେ କେବଳ ଜ୍ଞାନ ପଡ଼ିଛି । ଲୋକେ ଧନଲୋଭୀୀ ଓ ଜ୍ଞାନବିମୁଖ 
ହୋଇଥବା ପ୍ରତି ପ୍ରଚ୍ଛନ ଆକ୍ଷେପ ଏଥୁରେ ଥ୍ବା ଅନୁମେୟ | 

ସଂସାରର ଜନ ଯାକ ସର୍ବେ ମୋର ପିତା । 

ଯାବତ ସ୍ତିରୀଯାକ ତ ବୃଝିଲେ ମୋ ମାତା ॥ 

ସେ ମାତାପିତାଙ୍କର ମୁଁ ସାନ ପୁତ୍ର ଅଟେ । 

” ଧନ ଭଣ୍ଡାରକୁ ବାଣ୍ଟି ନେଲେ ଯେଝା ବାଣ୍ଡେ ॥ 

ମୋତେ ତିଳାର୍ବେ ଭାଗ ନ ଦେଲେ ତହୁଁ କିଛି । 

ତେଣୁ ମୁଁ ସଂସାରେ ଜାଣ ଭ୍ରମିଣ ମରୁଛି ॥ (୭/୭୩) 
ଅନ୍ୟାନ୍ୟ ରଚନା : 

ପୀତାମ୍ବର ଦାସଙ୍କ ସାହିତିୟକ ସୃଷ୍ଟିଭାବରେ ଏକମାତ୍ର ନୃସିଂହ -ପୁରାଣ 

ଲୋକଲୋଚନକୁ ଆସିଛି । ସେ ବିଭିନ୍ନ ଶାସ୍ତ୍ର ଓ ବିଦ୍ୟା ହାସଲ କରିବା ସଙ୍ଗେ ସଙ୍ଗେ 
‘ନାଟ ଗୀତ ରଙ୍ଗ ଆଦି ଚୌପଦୀ ସହିତେ” ଆୟତ୍ତ କରିଥ୍ବା କଥାର ସୂଚନା ଦେଇଛନ୍ତି 
( ୫/୯୩) । ‘ନାଟ? ଅଭିନୟ କଳାକୁ ଓ ‘ଗୀତ? ଗାୟନକଳାକୁ ବୃଝାଉଥ୍ବା ସମ୍ଭବ | 
କିନ୍ତୁ ' ଚୌପଦ' ନିଶ୍ଚୟ ସାହିତ୍ୟିକ ରଚନାକୁ ବୁଝାଉଛି । ପୀତାମ୍ବର ଦାସଙ୍କ ଦ୍ଵାରା ରଚିତ 
କୌଣସି ଚଉପଦ୍ୟ ଏଯାବତ୍ଵ ଦୃଷ୍ଟିଗୋଚର ହୋଇନାହିଁ । 


ମୁଦ୍ରିତ ପୁସ୍ତକରେ ' ଧନ ଭଣ୍ଡାର” ସ୍ଥାନରେ ଜ୍ଞାନ ଭଣ୍ଡାର” ପାଠ ରହିଛି । କିନ୍ତ, କବିଙ୍କର 
ଦାରିଦ୍ର୍ୟ ଓ ଭିକ୍ଷା ପାଇଁ ନାନା ସ୍ଥାନ ଭ୍ରମଣ କଥା ଜଣାଥ୍‌ବାରୁ ପ୍ରକୃତ ପାଠ ‘ଧନ ଭଣ୍ଡାର’ 
ହେବା ସମୀଚୀନ ବୋଧହୁଏ । ଅନ୍ୟତ୍ର କବି ଭାଇଭାଗ ସ୍ଵରୂପ ଧନ ବଦଳେ ଜ୍ଞାନ ପାଇଥ୍‌ବା 
କଥା ସେ ଲେଖ୍‌ଛନ୍ତି — 

ସଂସାରେ ଯେତେ ଅଛନ୍ତି ସୁଜ୍ଞ ସାଧୁଜନ । 

ସବୁରି ଅଟଇ ମୁହିଁ କନିଷ୍ଠ ନନ୍ଦନ ॥ 

ଜ୍ୟେଷ୍ଠଭ୍ରାତା ମୋର ବାଣ୍ଟି ଦେଲେ ମହାଭାଗ । 

ପାଇଛି ସେ ଭାଗ ମୁହିଁ ଶ୍ରେଷ୍ଠ ଜ୍ଞାନଯୋଗ ॥ ( ୭ / ୧୬୮) 


୯୬ ଠ ନୃସିଂହ ପୁରାଣାକାର ପୀତାମ୍ବର ଦାସ 

ପୀତାମ୍ବର ଦାସ ଭଣତିଯୁକ୍ତ ସାଧନ ଦର୍ପଣ” ନାମକ ଏକ ରଚନାର ପୋଥ୍‌ ଓଡ଼ିଶା 
ମ୍ୟୁଜିଅମ୍‌ରେ ସଂରକ୍ଷିତ ହୋଇଛି । ଜଣାଯାଏ ଯେ ଏହାର କବି ତାଙ୍କ ଗୁରୁଙ୍କ ନାମ 
“ବିପ୍ର ରାମ ଦାସ” ବୋଲି ବହୁବାର ଲେଖ୍ଛନ୍ତି । “ସାଧନ ଦର୍ପଣ ରାଧାକୃଷ୍ଣଲୀଳା ବିଷୟକ 
ଗ୍ରନ୍ଥ । ଏହା ଏ ପର୍ଯ୍ୟନ୍ତ ପ୍ରକାଶ ପାଇନାହିଁ । ନୃସିଂହ ପୁରାଣର କବି ପୀତାମ୍ବର ବିଷ୍ଣପ୍ରିୟା 
ଭାବରେ ଏକମାତ୍ର ଲକ୍ଷ୍ମୀଙ୍କୁ ସ୍ଵୀକାର । କରିଥ୍ବାରୁ ସେ ତାଙ୍କର ମତ ବଦଳାଇ ରାଧାଙ୍କ 
ପ୍ରାଧାନ୍ୟ ଦେଇଥ୍‌ବା ବିଶ୍ଵାସ ହେଉନାହିଁ । ତେଣୁ ସାଧନ ଦର୍ପଣର କବି ଓ ନୃସିଂହ-ପୁରାଣର 
କବି ଭିନ୍ନ ଭିନ୍ନ ବ୍ୟକ୍ତି ବୋଲି ସ୍ଥିର କରାଯାଉଛି । 


ମହାପୁରୁଷ : 
ପରିବେଶ ପୀତାମ୍ବର ଦାସଙ୍କର ଗୁଣଗ୍ରାହୀ ନ ଥୁଲା ! ବହୁ ଲୋକ ତାଙ୍କର ଉଭଭଟ 
ରଚନାପାଇଁ ତାଙ୍କୁ ପରିହାସ କରୁଥ୍‌ଲେ । ଜଗତରେ ସମସ୍ତେ ତ ସମସ୍ତଙ୍କର ଶତୁ, ମୋର 
କିଏ କାହିଁକି ମିତ୍ର ହେବ ? ଏପରି ଦାର୍ଶନିକ ଭଙ୍ଗୀରେ ସେ ଜଗତର ଚଳଣିକୁ 
ଦେଖୁଥ୍୍‌ଲେ = 
ଆବର ପୃଥ୍ଧୀରେ ଜୀବ ହୋଇଛନ୍ତି ଯେତେ । 
ସବୁରି ଅହନ୍ତା ହୁଏ ସବୁଙ୍କୁ ଯେ ନିତ୍ୟେ ॥ 
ସମସ୍ତ ମନୁଷ୍ୟଙ୍କର ସମସ୍ତେ ବଇରି ! 
ଏଣୁ ମୁଁ କହୁଛି ସମସ୍ତଙ୍କୁ ସ୍ତୁତି କରି ॥। ( ୨/୨୧) 
ହେଲେ ହେଁ ତାଙ୍କର ଦୃଢ଼ ବିଶ୍ଵାସ ଥୁଲା ଯେ ଦିନ ଆସିବ ତାଙ୍କ ରଚନା ପ୍ରତିଷ୍ଠା 
ପାଇବ, ତାଙ୍କ ନିନ୍ଦୁକମାନେ ଚୁପ୍‌ ହୋଇଯିବେ ଓ ସେ ଜଣେ ମହାପୁରୁଷ ବୋଲି ଲୋକେ 
ସ୍ଵୀକାର କରିବେ । ଏ ବିଷୟ ବିଷ୍ଣୁଙ୍କ ବଚନ ବୋଲି ସେ ପ୍ରକାଶ କରିଛନ୍ତି 
ଏ କଥାକୁ ହାସ୍ୟ କରି ନିନ୍ଦିବେ ଯେ ତୋତେ । 
ତାହାଙ୍କୁ ଜଡ଼ କରିବି ମୁହିଁ ଏ ଜଗତେ ॥ 
ମହାପୁରୁଷ ଜଣେ ତୁ ବୋଲି ଚିହ୍ନାଇବି । 
ଏଥକୁ ନ କରି ଭୟ ଲେଖ ମନେ ଭାବି ॥ ( ୭/୩୩) 
ମନରେ ଭାବିବା ( ଅର୍ଥାତ କଳ୍ପନା କରିବା) ଫଳରେ ପୀତାମ୍ବର ଯେଉଁ ଖ୍ୟାତି 
ଅର୍ଜନ କରିପାରିଥ୍ଲେ, ତାହା କୌଣସି ପୁରାଣକୁ ଅନୁବାଦ ମାତ୍ର କରିଥ୍‌ଲେ ସମ୍ଭବପର 
ହୁଅନ୍ତା ନାହିଁ । 


ପୀତାମ୍ବର ଦାସଙ୍କ ଜୀବନ ଚରିତ ଠ ୯୭ 

Ee Ed 
ନୃସିଂହ -ପୁରାଣର ପ୍ରଚାର ଓ ପ୍ରଭାବ 


ପୂର୍ବେ ରାମାୟଣ -ମହାଭାରତ ସମେତ ସବୁ ପୁରାଣର ପ୍ରଚାର -ସ୍ଥଳ ଥୁଲା ଗାଁର 
ପୁରାଣସଭା ଓ ପ୍ରଚାରକ ଥୁଲା ‘ପୁରାଣ -ପଣ୍ଡାଂ ବୋଲାଉଥ୍‌ବା ପୁରାଣ ପାଠକ | ଲୋକେ 
ପୁରାଣରୁ ସାମାଜିକ ନୀତିନିୟମ, ଆଚାର ବ୍ୟବହାର, କରଉଁବ୍ୟାକରଭବ୍ୟ, ପରମ୍ପରା, 
ତୀର୍ଥକ୍ଷେତ୍ର ଆଦି ବିଷୟରେ ଯାହା କିଛି ଜାଣୁଥ୍‌ଲେ ¬ ଅନ୍ୟଥା ଜାଣିବାର ବିକଳ୍ପ ପନ୍ଥା 
ବିଶେଷ ନଥୁଲା ¬ ପୁରାଣରେ ପ୍ରଖ୍ୟାପିତ ଆଦର୍ଶବାଦ ଦ୍ଵାରା ପ୍ରଭାବିତ ହୋଇ ନିଜକୁ 
ନିୟନ୍ତ୍ରିତ କରୁଥ୍‌ଲେ ଓ କର୍ମବ୍ୟସ୍ତ ଜୀବନର କ୍ଳାନ୍ତି ଅପନୋଦନ ପାଇଁ ରାତ୍ରିର ପ୍ରଥମ 
ପ୍ରହରରେ କିଛି ମାତ୍ରାରେ ଚିତ୍ତବିନୋଦନ କରିବା ସହିତ ସଂକୀର୍ଣ୍ଣ ସ୍ଵାର୍ଥଚିନ୍ତା, ଚୁଗୁଲିଚର୍ଟା 
ଓ ଦାମ୍ପତ୍ୟ କଳହରୁ ନିବୃତ୍ତ ରହି ପ୍ରାୟ ଅର୍ଵପ୍ରହର କାଳ ଗାଁ “ଭାଇମାନଙ୍କ ସହିତ ସାଙ୍ଗ 
ହୋଇ ଏକାଠି ବସୁଥ୍ଲେ । ଭାବିବାକୁ ଗଲେ, ପୁରାଣସଭା ଥୁଲା ଯୁଗପତ୍‌ ନିରକ୍ଷରଙ୍କ 
ଚାଟଶାଳୀ, ପୁଣ୍ୟକାମୀଙ୍କ ତୀର୍ଥକ୍ଷେତ୍ର, ଶାନ୍ତ ଜନତାର ରଙ୍ଗଭୂମି ଓ ଗ୍ରାମସମାଜର ମିଳନ 
ପୀଠ । ଧାର୍ମିକ ଦିଗଟିକୁ ବିଚାର ନ କଲେ ମଧ୍ଯ ସ୍ଥମାଜକଲ୍ୟାଣ-ସାଧନ ଓ ଲୋକଚଚରିତ୍ର- 
ଗଠନ କ୍ଷେତ୍ରରେ ପୁରାଣର ଏତାଦୃଶ ଭୂମିକା ନିଶ୍ଚୟ ଗୁରୁତ୍ଵପୂର୍ଣ୍ଣ । 

ପୁରାଣ ସରିଲେ ଗାଁ -ଭୂମି ସନ୍ଧ୍ୟା ପରେ. ନିର୍ଜୀବ ହୋଇଯାଏ । ଖାଁ ଖୀ ନିଶ୍ଚଳ 
ଲାଗେ । ତେଣୁ, ଆଉ ଗୋଟିଏ ପୁରାଣ ଲଗାଇବା ପାଇଁ ଗାଁର ମୁରବୀମାନେ ହଙ୍କପଙ୍କ 
ହୁଅନ୍ତି । ସେଥ୍‌ରେ ନୂଆ ଚରିତ ପଡ଼ିବ, ଭିନ୍‌ ତତ୍ତ୍ଵର ପରଷା ହେଵ, ଗାଁ ପୁଣି ଜୀବନ୍ତ 
ହେବ । ମୁଦ୍ରାଯନ୍ତରର ଆଗମନ ପରେ ପୁରାଣ ପୁସ୍ତକ ଛପା ହେବାରୁ ସୁଲଭ ମୂଲ୍ୟରେ 
ମିଳିପାରିଲା, ଆଉ ମଧ୍ଯ ଶିକ୍ଷାର ପ୍ରସାର ହେବାରୁ ସାଧାରଣ ଲୋକେ ¬ କି ସ୍ତ୍ରୀ କି 
ପୁରୁଷ ଘରେ ବସି ପୁରାଣ ପଢ଼ିପାରିଲେ । ଏକାଏକ ଅଭକ୍ତ ପାଠକଙ୍କ ସଂଖ୍ୟା ବଢ଼ିଲା 
ସିନା, ଗୋଷ୍ଠୀ “ଶ୍ରୋତାଙ୍କ ସଂଖ୍ୟା କମିବାରେ ଲାଗିଲା । ଆଧୁନିକତାର ବାତ୍ୟା ଏତିକିରେ 
ଅଟକିଲା ନାହିଁ । ପୁରାଣ ତ ପୁରୁଣା କଥା, ପୁରାଣ ସଭା ମଧ୍ଯ ପୁରୁଣା କଥା ହେଲା ଓ 
ପୁରାଣ ରଚନା ପ୍ରାୟ ବନ୍ଦ ହୋଇଗଲା । ପୁରାଣ ଅଶିକ୍ଷିତ ଧର୍ମପ୍ରାଣ ଶ୍ରୋତାଗୋଷ୍ଠୀଙ୍କ 
ପାଇଁ ଉଦ୍ଦିଷ୍ଟ ତେଣୁ ଏକାଏକ ଶିକ୍ଷିତ ପାଠକ ତାହାର ପୋଷକ ହେବା ସମ୍ଭବ ନୁହେଁ । 
ପୁରାଣ ରଚନାର ଜନ୍ମ ପୁରାଣସଭାରେ ହୋଇଛି, ତାହାର ବିକାଶ ପୁରାଣସଭା ସହିତ 
ହୋଇଛି ଓ ତାହାର ମୃତ୍ୟୁ ମଧ୍ଯ ପୁରାଣସଭା ସଙ୍ଗେ ହେବାକୁ ଯାଉଛି । ଏଣିକି ପୁରାଣର 
ମୂଲ୍ୟ କେବଳ ଏତିହାସିକ । 

ପୁରାଣ ପାଠ : 

ଜଣେ ମାତ୍ର ପୁରାଣ ପଣ୍ଡା ପୁର।ଣ ପଢ଼େ । ଏ କ୍ଳିୟାଟିକୁ ପଢ଼ିବ। ଦୋଲି 
କୁହାଯାଉଥ୍‌ଲେ ହେଁ ଏଥ୍‌ରେ ¬ ଏପରିକି ଛନ୍ଦହୀନ ଦାଣ୍ଡିରଚନାରେ — ଗାନର ବୋଲି 
ଦିଆଯାଇଥାଏ । ପୁରାଣପାଠର ସ୍ଵର ଶ୍ରୁତିମଧୁର ହେବା ଯେପରି ଆବଶ୍ୟକ ପ୍କୁରାଣର 
ଶହ୍ଦଗୁଡ଼ିକର ଉଚ୍ଚାରଣ ପ୍ରାଞ୍ଜଳ ହେବା ସେହିପରି ଆବଶ୍ୟକ । ପଦେ ପଦେ ଗାଇ ଅର୍ଥ 
ବୁଝାଇବାକୁ ହେଲେ ପୁରାଣ ଗଡ଼ିବ ନାହିଁ । ତେଣୁ, ପୁରାଣର ଭାଷା ଅଶିକ୍ଷିତ ନିରକ୍ଷରଙ୍କ 
ପାଇଁ ସୁବୋଧ୍ୟ ହେବା ଆବଶ୍ୟକ | ଅନ୍ୟାନ୍ୟ ପୁରାଣ ପରି ନୃସିଂହ -ପୁରାଣ ମଧ୍ଯ ଏଥ୍‌ପ୍ରତି 
ଦଷ୍ଟିରଖ୍‌ ଲେଖା ହୋଇଛି । ନୃସିଂହ ପୁରାଣର ଆଉ ଏକ ବିଶେଷତା ତାହାର ଛନ୍ଦ, ଏହା 
ଆରମ୍ଭରୁ ଶେଷଯାଏଁ ( ନଗଣ୍ୟ ଗୋଟିଏ ବଙ୍ଗଳାଶ୍ରୀ ଗୀତକୁ ଛାଡ଼ି ) ଆଶାବରୀରେ ଲେଖା 
ହୋଇଛି । ଓଡ଼ିଆ ପୁରାଣଗୁଡ଼ିକ ଗାୟନ କଳାବିଶେଷ ଲୋଡ଼ୁନଥ୍‌ବା ଦାଶ୍ଡିରୀତିରେ, 
ନବାନ୍ଷରୀ ( କହାର ) ଭାଗବତ ବାଣୀରେ, ତ୍ରୟୋଦଶାକ୍ଷରୀ ( ଗୁଜରୀ ) ସଙ୍ଗମତିଆରି 
ବାଣୀରେ ବା ଚତୁର୍ଦଶାକ୍ଷରୀ ( ଆଶାବରୀ ) କଳସା ବାଣୀରେ ଲେଖାଯାଏ | ଗାଇବାପାଇଁ 
ଆଶାବରୀ ବଡ଼ ସୁଖକର । ଏହା ବିଭିନ୍ନ ଶୈଳୀରେ ଗାଇହୁଏ ମଧ୍ଯ । ଆଶାବରୀରେ 
ଚରଣକେ ଚଉଦ ଅକ୍ଷର, ଦୁଇ ଚରଣରେ ଗୋଟିଏ ପଦ ଓ ଚରଣାନ୍ତ ଅକ୍ଷର ଦ୍ଵୟର 
ମେଳ ହୁଏ । ଏଥ୍‌ରେ ପ୍ରତ୍ୟେକ ଚରଣର ଅଷ୍ଟମ ଓ ଶେଷ ଅକ୍ଷରରେ ଯତି ପଡ଼େ । 
ପୀତାମ୍ବର ସମଗ୍ର ପୁରାଣରେ  କ୍ଵଚିତ୍ଵ କୌଣସି ଶବ୍ଦକୁ ଯତିସ୍ଥାନରେ ବିଭକ୍ତ କରିଛନ୍ତି । 
ଯତିସ୍ଥାନରେ ଶବ୍ଦକୁ ବିଭକ୍ତ ନ କରିବା ଦ୍ଵାରା ଗାଇବା ଓ ଅର୍ଥ ବୁଝିବା ଉଭୟ କଥାର 
ସୁବିଧା ହୁଏ । 

ପୁରାଣ ଶୁଣିବି ବୋଲି କିଛି ଲୋକ ସଂକଳ୍ପ କରନ୍ତି । ନାନାବିଧ ସ୍ଵାର୍ଥସାଧନ 
ଲକ୍ଷ୍ୟରେ ( ଯଥା ବ୍ୟାଧ୍‌ -ବିପରି-ବିବାଦ ଆଦିରୁ ଉଦ୍ଧାର ପାଇଁ ମାନସିକ କରି, ସନ୍ତାନ 
ଲାଭ, ମୋକଦ୍ଦମାରେ ଜୟ ବା କୃତକର୍ମଜଳନିତ ପାପରୁ ପରିତ୍ରାଣ କାମନା କରି କିମ୍ବା 
ଶେଷ ଜୀବନରେ ମୋକ୍ଷ ଆଶା କରି ) ଲୋକେ ପୁରାଣ ଶୁଣିବା ସଂକଳ୍ପ କରିଥାନ୍ତି । 
ଅନ୍ୟମାନେ ସଂକଳ୍ପ ନ କରି ମଧ୍ଯ ପୁରାଣ ଶୁଣନ୍ତି । ମଝିରେ ମଝିରେ କାର୍ଯ୍ୟୋପଲକ୍ଷ୍ୟ 
ଅନୁପସ୍ଥିତ ରହିଲେ ଶ୍ରୋତା ସେ ଦିନର ଚଚରିତ୍ରଟିକୁ ଅନ୍ୟମାନଙ୍କୁ ପଚାରି ବୁଝିନିଏ । 
ଲୋକଙ୍କର ପରମ୍ପରାଗତ ବିଶ୍ବାସ ଯେ ଅନ୍ୟାନ୍ୟ ପୁରାଣ ତୁଳନାରେ ନୃସିଂହ-ପୁରାଣ 
ପାଇଁ ଅଧ୍କ ନିଷ୍ଠା ଦରକାର । ପ୍ରକୃତରେ କଳିଙ୍ଗ ଭୂମିରେ ( ଗଞ୍ଜାମ ଜିଲ୍। କଳିଙ୍ଗର 
ଉତ୍ତର ସୀମାବଉ୍ୀ ) ନୁସିଂହ-ଆରାଧନାର ପ୍ରାଧାନ୍ୟ ପ୍ରାଚୀନ କାଳରୁ ରହି ଆସିଥୁଲା ଓ 
ସିଂହାଚଳ ( ସୀମାଚଲମ୍‌) ପୀଠସ୍ଥ ବରାହ ଲକ୍ଷ୍ମୀ -ନୁସିଂହ ଏହି ଉପଧର୍ମର କେନ୍ଦ୍ର ଥଲା । 
ଲୋକେ ନୃସିଂହ ମହାପ୍ରଭୁଙ୍କୁ ଭୟଭକ୍ତି କରିବା ପରି ନୃସିଂହ ପୁରାଣକୁ ମଧ୍ଯ ଅତିଶୟ 
ଭୟଯଭକ୍ତି କରୁଥୁଲେ । ପୁରାଣ ପାଠ ଦିନଗୁଡ଼ିକରେ ପୁରାଣ ପଣ୍ଡା ଓ ସଂକଳ୍ପକମାନେ 
ଆମିଷାଦି ନ ଖାଇ ସାକ୍ଵିକ ଆହାର କରିବା, ତୈଳ ଓ ମୈଥୁନ ବର୍ଜନ କରିବା ଓ 

ହିଂସାକଳହ, ମିଥ୍ୟାଭାଷଣ ଆଦିରୁ ଦୂରରେ ରହିବା ହେଉଛି ବିଧ୍‌ । ନୃସିଂହ -ପୁରାଣ 
ଆରମ୍ଭ କରିବା ପାଇଁ କିମ୍ବା ସାରିବା ପାଇଁ ମାସ ତିଥ୍‌ ନକ୍ଷତ୍ର ଆଦି ସମୟ ନିର୍ଦ୍ଦିଷ୍ଟ ହୋଇନାହିଁ । 
ଏହାକୁ ବର୍ଷର ଯେ କୌଣସି ମାସରେ ( ଦକ୍ଷିଣାୟନ -ହରିଶୟନ ବାରଣ ନକରି ) ଗୋଟିଏ 
ଶୁଭଦିନରେ ଆରମ୍ଭ କରାଯାଇପାରେ । ଏହା ପ୍ରତ୍ୟହ ଶୁଣିଲେ ଉତ୍ତମ । ପ୍ରତିଦିନ ଶୁଣିବା 
ସୁବିଧା ନ ହେଲେ କାର୍ରିକ, ମାଘ ଓ ବୈଶାଖ ଏହି ତିନି ପୂଣ୍ୟମାସରେ ଓ 
ଷଡ଼ଜୟନ୍ତୀ ( ଜନ୍ମାଷ୍ଟମୀ, ଦଶହରା, ଶିବରାତ୍ରି, ରାମନବମୀ, ନୁସିଂହ-ଚତୁର୍ଦଶୀ ଓ ବାମନ 
ଦ୍ଵାଦଶୀ ) ଭଳି ପୁଣ୍ୟ ଦିବସଗୁଡ଼ିକରେ ନୃସିଂହ ପୁରାଣର ପାଠ ଓ ଶ୍ରବଣ ଅଧୁକ 
ଫଳଦାୟକ ବୋଲି ନିରୂପିତ ହୋଇଛି । ଆଉ ମଧ୍ଯ, ସଂକ୍ରାନ୍ତି ଅମାବାସ୍ୟା ଓ ଏକାଦଶୀ 
ଦିନ ଏହାକୁ ଅହୋରାତ୍ର ( ଅଷ୍ଟପ୍ରହର ) ଶ୍ରବଣ କରିବା ଶ୍ରେୟ ବୋଲି ଲେଖାଅଛି (୩/ 
୨୩୭ ) । ଥରେ ପୁରାଣପାଠ ଆରମ୍ଭ ହେଲେ ସାଧାରଣତଃ ସରିବାଯାଏଁ କ୍ରମେ 
ପଢ଼ାଯାଏଁ ( ଅନଧୟନ ଦିବସ, ଗୁରୁବାର ଆଦି ଛାଡ଼ ଯାଏ ନାହିଁ ) । କେଉଁଦିନ କେତେ 
ପଢ଼ାହେବ, ଚରିତ କେଉଁଠି ଅଟକିବ, ତାହା ପୁରାଣ ପଣ୍ଡା ସ୍ଥିର କରିଥାଏ । 

ପୁରାଣ ପୁସ୍ତକର ସନୈବେଦ୍ୟଂଅର୍ଚ୍ଚନା କରି ପୁରାଣ ପଣ୍ଡା ଦୈନିକ ପୁରାଣ ପଢ଼େ । 
ପୁଣ୍ୟକାମୀ ଶ୍ରୋତାମାନେ ପୁରାଣ ଶୁଣି ପ୍ରତ୍ୟହ ସାମାନ୍ୟ ଦକ୍ଷିଣା ପୁରାଣପଣ୍ଡାକୁ 
ଦେଇଥାନ୍ତି । ପୁରାଣରେ ଲକ୍ଷ୍ମୀ-ନୃସିଂହ ବିବାହ, ମୂରବଧ, ହିରଣ୍ୟକଶିପୁ ବଧ ଆଦି 
ମୁଖ୍ୟ ମୁଖ୍ୟ ଚରିତ ପଡ଼ିବା ଦିନ ନୈବେଦ୍ୟ ସାମଗ୍ରୀ ଅଧ୍କ ହୁଏ ଓ ଦକ୍ଷିଣା ପରିମାଣ 
ମଧ୍ଯ ବଢ଼େ । ପୁରାଣ ଉଦ୍ଵଯାପନ ଦିନ ପୁରାଣପଣ୍ଡାକୁ ( ତଥା ପୋଥ୍ର ଅନୁଲେଖକକୁ ) 
ନୃତନ ବସ୍ତ୍ରାଦି ସହ ଅଧ୍‌କ ପରିମାଣ ଦକ୍ଷିଣା ଓ ବିଦାକି ଦିଆଯାଏ । ପ୍ରତ୍ୟେକ ପୁରାଣରେ 
ପୁରାଣ ପଣ୍ଡାକୁ ଉପଯୁକ୍ତ ଦକ୍ଷିଣା ଦେବାପାଇଁ ବାରମ୍ବାର ସୁପାରିସ୍‌ କରାଯାଇଥାଏ, କାରଣ 
ପୁରାଣ ପାଠ ଅର୍ଥକାରୀ ନ ହେଲେ ପୁରାଣ ପଣ୍ଡା ସପରିବାର ବଞ୍ଚ୍‌ପାରିବ ନାହିଁ ଓ ସେ 
ବଞ୍ଚଲେ ହିଁ ପୁରାଣ ବଞ୍ଚ୍ବ | ନୃସିଂହ-ପୁରାଣରେ ପୁରାଣ ପାଠକକୁ ସନ୍ତୁଷ୍ଟ କରିବାଭଳି 
ଦକ୍ଷିଣା ଯଥାଶକ୍ତି ଦେବା ପାଇଁ ବହୁବାର କୁହାଯାଇଛି (୩/୪୪; ୭/୧୮୫, ୨୫୭), 
ଦକ୍ଷିଣା ଦେଲେ ଯମଦଣ୍ଡରୁ ପରିତ୍ରାଣ ଓ ତୀର୍ଥଫଳ ମିଳିବ ( ୧/୧୮୮) କିନୁ ଦକ୍ଷିଣା ନ 
ଦେଲେ ଶ୍ରୋତା ବାର ଜନ୍ମ ଯାଏଁ କାଲ ହେବ (୩/୩୩) ଓ ପରଜନ୍ଧରେ ଏଣ୍ଡୁଅ ହେବ 
(୭/ ୨୫୨ ) ବୋଲି ଲେଖାଅଛି । ନୁସିଂହ-ପୁରାଣ ଉଦ୍‌ଯାପନ ଦିନ ବିଶେଷ ଆକାରରେ 
ନୈବେଦ୍ୟ ହୁଏ ଓ ସମସ୍ତେ ପ୍ରସାଦ ପାଇଥାନ୍ତି | ପୁରାଣ ଉଦ୍ଵଯାପନ ଦିନ ନୃସିଂହ -ପୁରାଣ- 
ପାଠକର ହାତ ଲାଗିଲେ ବିବିଧ ଚର୍ମରୋଗ ଭଲ ହୋଇଯାଏ ବୋଲି ଅନେକେ ବିଶ୍ଵାସ 
କରୁଥ୍ବାରୁ ସେ ଦିନ କେହି କେହି ଚର୍ମରୋଗୀ ମଧ୍ୟ ସେଠାରେ ଉପସ୍ଥିତ ଥାଆନ୍ତି । 
ପୁରାଣପାଠର ସ୍ଥାନ : 

ନୃସିଂହ-ପୁରାଣର ବିଧ୍ବଦ ପାଠ ଘରେ ହେବା ଉଚିତ ନୁହେଁ ବୋଲି ଗୋଟିଏ 
ଲୋକବିଶ୍ଵାସ ଗଞ୍ଜାମରେ ସୃଷ୍ଟି ହୋଇଯାଇଛି । ଲୋକେ ମହାଭାରତ ଓ ହରିବଂଶକୁ ଘରେ 

ଲଗାନ୍ତି ନାହିଁ, ଆଶଙ୍କା ପୋଷଣ କରନ୍ତି ଯେ ଘରେ ମହାଭାରତ ପାଠ ହେଲେ ଭ୍ରାତୃବିବାଦ 
ଓ ହରିବଂଶ ପାଠ ହେଲେ ବଂଶଲୋପ ଘଟିବ । ନୃସିଂହ-ପୁରାଣ ଘରେ ପଢ଼ା ହେଲେ 
ଘରର ଘୋର କ୍ଷତି ଘଟିବ ବୋଲି ଗୋଟିଏ ବିଶ୍ଵାସ ଅନେକଙ୍କର ଅଛି । ନୃସିଂହ-ପୁରାଣ 
ମଧ୍ଯରେ ପଞ୍ଚପୁରାଣ ଥ୍ବାରୁ ଓ ମହାଭାରତ ଓ ହରିବଂଶ ପଞ୍ଚପୁରାଣଭୁକ୍ତ ହୋଇଥ୍‌ବାରୁ 
ଏପରି ବିଶ୍ଵାସ ଜନ୍ମି ଥାଇପାରେ । ( କିନୁ ରାମାୟଣ ମଧ୍ଯ ପଞ୍ଚପୂରାଣଭୂକ୍ତ ) | ରାମାୟଣ 
ଲକ୍ଷ୍ମୀରୂପା ସୀତାଙ୍କର ଦୁଃଖଗର୍ଭକ ହୋଇଥ୍‌ବାରୁ ଲକ୍ଷ୍ମୀଙ୍କ ବାର ଅର୍ଥାତ୍ଵ ଗୁରୁବାର ଦିନ 
ଓଡ଼ିଶାରେ ରାମାୟଣ ପଢ଼ା ହୁଏ ନାହିଁ (ଅନ୍ୟତ୍ର ଏପରି ନିଷେଧ ନାହିଁ ) । କିନ୍ତୁ 
ନୃସିଂହପୁରାଣ ଗୁରୁବାରେ ବି ପଢ଼ା ହୁଏ । ପୀତାମତ୍ବରଙ୍କ ବଂଶଧରମାନେ ମଧ୍ଯ ଘରେ ନୃସିଂହ- 
ପୁରାଣ ପାଠ କରିବାକୁ ଭୟ କରନ୍ତି | ଅତଏବ, ସାଧାରଣତଃ ସାର୍ବଜନୀନ ସ୍ଥଳରେ ହିଁ 
ପୁରାଣ ପଢ଼ା ହୁଏ । ଗାଁ ଦାଣ୍ଡର ତୁଳସୀ -ଚଉରାମୂଳ ଚାନ୍ଦିନୀରେ ବା ଦେବ ମନ୍ଦିର 
ପ୍ରାଙ୍ଗଣରେ ନୃସିଂହ -ପୁରାଣ ଲାଗେ | କିନ୍ତ, ଘରେ ପୁରାଣ ପଢ଼ିବା / ଶୁଣିବା ପ୍ରତି ନିଷେଧ 
ମୂଳରେ ନଥ୍ଲା | ଘରେ ବସି ନୃସିଂହ -ପୁରାଣ ଶୁଣିଲେ ପୁଣ୍ୟଲାଭ ହେବ ବୋଲି ନୃସିଂହ- 
ପୁରାଣ ସ୍ପଷ୍ଟଭାବରେ କହେ — 
କୋଟିଏ ତୀର୍ଥରେ ଯେତେ ପୁଣ୍ୟ ଫଳ ହୋଇ । 
ସେ ଫଳ ଲଭିବ ଶୁଣି ଗୃହେ ବସିଥାଇ ॥ (୭/୧୪୬) 

ଅନେକ ଲୋକ ଘରେ ପୁରାଣ ଲଗାଇବା କଥା ଏହି ଲେଖକ ଜାଣେ । 
କୋରାପୁଟର ପୂର୍ବତନ ବିଧାୟକ ଶ୍ରୀ ନୃସିଂହାନନ୍ଦ ବ୍ରହ୍ମାଙ୍କ ପିତା ଘରେ ନୃସିଂହ-ପୁରାଣ 
ଲଗାଇବା ପରେ ପୁତ୍ର ଲାଭ କରିଥ୍‌ବାରୁ ସେହି ପୁତ୍ରର ନାମ ନୃସିଂହାନନ୍ଦ ରଖ୍ଥୁଲେ । 
ବ୍ରହ୍ମା ମହାଶୟଙ୍କ ଘରେ ଅଦ୍ୟଯାବଧ୍‌ ନୃସିଂହ- ପୁରାଣ ପାରାୟଣ କରାଯାଉଛି । 
ପରବର୍ର୍ୀ ସାହିତ୍ୟ ଉପରେ ପ୍ରଭାବ : 

ପୂର୍ବେ (ପଞ୍ଚମ ଅଧ୍ୟାୟ ଶେଷରେ ) ଦର୍ଶାଯାଇଛି ଯେ ପୀତାମ୍ବର କୃଷ୍ଣଦାସଙ୍କ 
ନାମରତ୍ଵ ଗୀତା”ରୁ କିଛି ବିଷୟ ଉତାରି ନେଇଛନ୍ତି । କୌତୂହଳର ବିଷୟ ପରବର୍ରାୀ 
ସମୟର କୌଣସି ଲୋକ ନୃସିଂହ- ପୁରାଣର ପ୍ରଥମ ସାଗର (ପୃ.୧୩୬ ରୁ ୧୫୫) 
ବର୍ଣ୍ଣିତ ବୈକୁଣ୍ଠ ବର୍ଣ୍ଣନା, ପ୍ରସିଦ୍ଧ ବୈଷ୍ଣବ ଚତୁଃ ସମ୍ପଦାୟର ସୃଷ୍ଟି ଓ ଗୁରୁ“-ପରମ୍ପରା ନେଇ 
ବିବରଣ ( ମୋଟାମୋଟି କଳନାପ୍ରସୂତ ହେଲେ ହେଁ ଆଂଶିକ ଏତିହାସିକ ତଥ୍ୟଗର୍ଭକ ) 
ଓ ଦୋଷୀ ପ୍ରତି ପ୍ରଦେୟ ଦଣ୍ଡ ବ୍ୟବସ୍ଥାର ସ୍ଵଭାବର ବିବରଣକୁ ପ୍ରାୟ ଅବିକଳ ଉଠାଇ 
ନେଇ ତାହାକୁ ୬୩ ତମରୁ ୭୦ ତମ ଅଧ୍ଯାୟ ରୂପେ “ନାମରତ୍ନ ଗୀତା'ରେ ଯୋଡ଼ି 
କୃଷ୍ଣଦାସଙ୍କ ନାମରେ ଭଣିତା କରିଛି । ଏ କାର୍ଯ୍ୟଟି ସ୍ଵୟଂ ପୀତାମ୍ବର କରିଛନ୍ତି କି ଅନ୍ୟ 
କିଏ କରିଛି ତାହା ନିର୍ଣ୍ଣୟ କରି ହେଉନାହିଁ । 

ଗଞ୍ଜାମରେ ନୃସିଂହ-ଆରାଧନାର ବ୍ୟାପକତା ବହୁପୂର୍ବରୁ ଥଲା | କିଛ, ଆରାଧ୍ୟ 
ନୃସିଂହ ଥଲେ ବିଷ୍ଣୁଙ୍କ ପ୍ରସିଦ୍ଧ ଦଶ ଅବତାର ମଧ୍ଯରୁ ଚତୁର୍ଥ ଅବତାର ହିରଣ୍ୟ-କଶିପୁ 
ବିଦାରକ ନୃସିଂହ ଯେ କି ଭକ୍ତ ପ୍ରହ୍ଲାଦଙ୍କ ପ୍ରାର୍ଥନାରେ ସ୍ତମ୍ଭରୁ ଆବିଭୂତ ହୋଇଥ୍‌ଲେ ! 


ନୃସିଂହ - ପୁରାଣର ପ୍ରଚାର ଓ ପ୍ରଭାବ 1 ୧୦୧ 

ପୀତାମ୍ବର ଏହି ନୃସିଂହଙ୍କ ଅସ୍ଵୀକାର ନ କରି ତାଙ୍କ ପୂର୍ବରୁ ଆଉ ଜଣେ ନୃସିଂହ ବ୍ରାହ୍ମଣ 
ଘରେ ମାତୃଗର୍ଭରୁ ଜାତ ହୋଇ ମୁର ନାମକ ଦୈତ୍ୟକୁ ମାରିଥ୍ବା କଥା ତାଙ୍କ ପୁରାଣରେ 
ଲେଖ୍ଲେ । ବିଷୁ ଏକା ନାମ ଧରି ଦ୍ଵିବିଧ ଅବତାର ହେବା ବର୍ଣ୍ଣନାକୁ ଶିକ୍ଷିତ ସମାଜ 
ଅନୁକୂଳ ଦୃଷ୍ଟିରେ ଦେଖ୍ଲା ନାହି । ପୀତାମ୍ବରଙ୍କ ପରେ ହିରଣ୍ୟ -ବିଦାରକ ନୃସିଂହଙ୍କ 
ବିଷୟରେ  କୃଷ୍ଣକେଶରୀ ' ଆଦି ପୁରାଣ ଓ ପ୍ରହ୍ଲାଦ ନାଟକ ନାମଧେୟ ବହୁ ନାଟକ ଗଞ୍ଜାମ 
ଅଞ୍ଚଳରେ ରଚିତ ହୋଇଥ୍‌ଲେ ହେଁ ପୀତାମ୍ବରଙ୍କ ନୃସିଂହ-ଚରିତକୁ ନେଇ କୌଣସି ଲେଖା 
ସୃଷ୍ଟି ହୋଇନାହିଁ । ପୀତାମ୍ବରଙ୍କ ଚରିତର ଗୋଟିଏ ମାତ୍ର ଅନୁଗାମୀ “ବିଚିତ୍ର ନୃସିଂହ-ପୁରାଣ' , 
ତାହା ଦୂର ପୁରୀ ଜିଲ୍ଲାର । 
ବିଚିତ୍ର ନୃସିଂହ-ପୁରାଣ 

ମଦ୍ଷଯୁଗର ଓଡ଼ିଆ ସାହିତ୍ୟ ମଧ୍ଯରେ ଅନେକ ବିଚିତ୍ରାଖ୍ୟ ରଚନା ରହିଛି; ଯଥା — 
ବିଚିତ୍ର ରାମାୟଣ ( ବିଶ୍ଵନାଥ ଖୁଣ୍ଡିଆ ) ଓ ବିଚିତ୍ର ଭାରତ ( ବିଶ୍ବର ଦାସ ) । ବିଭିନ୍ନ ଛନ୍ଦରେ 
କାବ୍ୟ ରଚିତ ହେଲେ ତାହା ° ଚିତ୍ରକାବ୍ୟ” ବୋଲାଏ । ନୃସିଂହ-ପୁରାଣ ଚରିତ ବିଭିନ୍ନ ଛନ୍ଦରେ 
ରଚିତ ହୋଇଥ୍‌ବାରୁ ତାହା “ବିଚିତ୍ର -ନୃସିଂହ-ପୁରାଣ” ଆଖ୍ୟା ବହନ କରିଛି । 

ବିଚିତ୍ର -ନୃସିଂହ-ପୁରାଣର ପ୍ରଣେତା ଦାଶରଥ୍‌ ମିଶ୍ର ( ପିତା ଲୋକନାଥ ) , ଭରଭାଜ 
ଗୋତ୍ରୀ ପ୍ରସିଦ୍ଧ ଶମ୍ଭୁକରଙ୍କ ବଂଶଜ । କବି ଚିର ରୁଗ୍‌ଣ ଥୁ୍ବାରୁ ନୃସିଂହଙ୍କୁ ପ୍ରସନ୍ନ କରାଇ 
ରୋଗମୁକ୍ତ ହେବା କାମନା କରି ନୃସିଂହ-ପୁରାଣ ଚରିତକୁ ଛାନ୍ଦ ରୂପରେ ପ୍ରକାଶ କରିଛନ୍ତି । 
ନୃସିଂହ-ପୁରାଣ ପରି ଛାନ୍ଦ ପୁସ୍ତକଟି ମଧ୍ଯ ସପ୍ତସାଗର ବିଶିଷ୍ଠ । ଏହାର ସପ୍ତମ ଛଡ଼ା 
ଅନ୍ୟ ୬ଟି ସାଗରରେ ନୃସିଂହ-ପୁରାଣର ପ୍ରତ୍ୟେକ ସାଗରର ଚରିତ ଛାନ୍ଦରେ ସେହି 
ସଂଖ୍ୟକ ସାଗରରେ ସ୍ଥାନ ପାଇଛି । ଏହାର ସାଗରଗୁଡ଼ିକରେ ଯଥାକ୍ରମେ ୧ ୨, 
୨୭, ୨ ୦, ୧୧,୪ ଓ ୭ ଏହିପରି ମୋଟ ୯୩ଟି ଛାନ୍ଦ ରହିଛି । ଏହାର ସପ୍ତମ ସାଗରରେ 
ନୃସିଂହ-ପୁରାଣ, ଭାଗବତ, ରାମାୟଣ ଓ ମହାଭାରତର ବିଷୟ ସ୍ଥାନ ନପାଇ କେବଳ 
ମାତ୍ର ପ୍ରହଲାଦ ଚରିତ ହିଁ ବର୍ଣ୍ଣିତ ଛୋଇଛି । 

ଦାଶରଥ୍‌ ମିଶ୍ରଙ୍କ ସମୟ ଠିକ୍‌ ଭାବରେ ଜଣା ନାହିଁ । ତାଙ୍କର ବାସସ୍ଥାନ ପୁରୀଜିଲ୍ଲାର 
ଚନ୍ଦ୍ରଶେଖରପୁର ଗ୍ରାମ । ବୋଧହୁଏ, କବି ଗଞ୍ଜାମ ଜିଲ୍ଲାରେ ବୈବାହିକ ସଂବନ୍ଧ ସ୍ଥାପନ 
କରିଥ୍ଲେ ଓ ସେହି ସୂତ୍ରରେ ପୀତାମତ୍ବରଙ୍କ ରଚନାଟିର ମହତ୍ତ୍ବର ପରିଚୟ ପାଇପାରିଥୁଲେ । 

କାବ୍ୟ ଛାନ୍ଦରେ ରଚିତ ହେବା ଘଟନା ଓଡ଼ିଆରେ ଅତି ସାଧାରଣ | ରାମାୟଣ ଓ 
ମହାଭାରତ ମହାକାବ୍ୟ ହୋଇଥୁ୍‌ବାରୁ ତାହା ମଧ୍ଯ ଛାନ୍ଦରେ ରଚିତ ହେବା ସ୍ଵାଭାବିକ; 
କିନ୍ତୁ ବିଚିତ୍ର “ନୃସିଂହ -ପୁରାଣକୁ ଛାଡ଼ିଲେ ଅନ୍ୟତ୍ର ଛାନ୍ଦରେ ପୁରାଣ ଲେଖା ହେବା ଦୃଷ୍ଟାନ୍ତ 
ଏକମାତ୍ର ‘ନାରଦ ପୁରାଣ, ଏହା ଉପେନ୍ଦ୍ର ଭଞ୍ଜଙ୍କ ନାମରେ ଭଣିତ । 

® 
” ଏହି ପୁସ୍ତକର ଲେଖକ ବିଚିତ୍ର ନୃସିଂହ- ପୁରାଣ” ପୋଥ୍‌ ଦେଖ୍ବା ସୁଯୋଗ ପାଇନାହିଁ । ଏହା 
ବିଷୟକ ତଥ୍ୟ ଡଃ ବିଚିତ୍ରାନନ୍ଦ ମହାନ୍ତିଙ୍କ ‘ନୃସିଂହ-ଆରାଧନା' ଗ୍ରନ୍ଧରୁ ନିଆଯାଇଛି । 


୧୦୨ ୦ ନୃସିଂହ ପୁରାଣାକାର ପୀତାମ୍ବର ଦାସ 

କେତୋଟି କିମ୍ବଦନ୍ତୀ 


ପୀତାମ୍ବର ଦାସଙ୍କ ବିଷୟରେ ନାନା କିମ୍ବଦନ୍ତୀ ଶୁଣିବାକୁ ମିଳୁଛି । କବିମାନଙ୍କ 
ବିଷୟକ ବହୁ କିମ୍ବଦନ୍ତୀ କିପରି ଅମୂଳକ ତାହା ଉପେନ୍ଦ୍ର ବଳଦେବ ରଥ ପ୍ରଭୂତି 
କବିମାନଙ୍କର ଜୀବନ ଚ୍ଟାରୁ ଜଣାଯାଏ । ପରକାଳୀନ ସମାଜ କବିଙ୍କୁ କେଉଁ ଦ୍ଷ୍ଟିରେ 
ଦେଖ୍‌ ଆସୁଛି ତାହା କିମ୍ବଦନ୍ତୀରେ ପ୍ରତିଫଳିତ ହୁଏ । 

( ୧) ପୀତାମ୍ଭରଙ୍କ ପିତାମହ ଲକ୍ଷ୍ମୀଧର ଲୋକଙ୍କୁ ଦୀକ୍ଷା ଦେଉଥୁଲେ । ତାଙ୍କର 
ଲକ୍ଷେ ଶିଷ୍ୟ ଥୁଲେ । ତାଙ୍କର ଶିଷ୍ୟମାନେ ପାରଳାଖେମୁଣ୍ଡି, ବିଜୟନଗର ( ଖେମୁଣି ) 
ଆଦି ରାଜ୍ୟର ଅଧୁବାସୀ ଥୁଲେ । (ଲକ୍ଷ ସଂଖ୍ୟାଟି ‘ଲକ୍ଷୀ'ରୁ ଅର୍ଥାତ ଲକ୍ଷ୍ମୀଧର ନାମରୁ 
ଆସିଥାଇପାରେ ) 

( ୨) ପୀତାମ୍ବର ମଧ୍ଯ ଦୀକ୍ଷାଗୁରୁରୂପେ ଶିଷ୍ୟ ଗ୍ରହଣ କରୁଥ୍‌ଲେ | ତାଙ୍କର 
ଶିଷ୍ୟମାନେ ସାଧାରଣତଃ ବଢ଼େଇ, ଗଉଡ଼, କାଳିଞ୍ଜି, ବେଲମା ଆଦି ଶୂୃଦ୍ରଜାତିର 
ଲୋକ । ବ୍ରାହ୍ମଣଙ୍କ ସଂଖ୍ୟା ଅତ୍ୟନ୍ଥ | ତାଙ୍କ ଶିଷ୍ୟଙ୍କ ବଂଶଧରମାନେ ଏବେ ବି କଳାହାଣ୍ଡିରେ 
ଅଛନ୍ତି । 

(୩) ଥରେ କଳାହାଣ୍ଡି ରାଜାଙ୍କୁ କୁଷ୍ଠ ହେଲା । ରୋଗମୁକ୍ତି ଉଦ୍ଦେଶ୍ୟରେ ନୃସିଂହ- 
ପୁରାଣ ଲଗାଇବାକୁ ସ୍ଥିର କରି ପୀତାମ୍ବରଙ୍କୁ ଅନୁରୋଧ କଲେ । ପୀତାମ୍ବର ପ୍ରଥମେ 
ରାଜି ହେଉ ନଥୁଲେ, କିନ୍ତୁ ରାଜା ବିଶେଷ ଅନୁରୋଧ କରିବାରୁ ନୃସିଂହ -ପୁରାଣ ପାରାୟଣ 
କଲେ । ରାଜା ତାଙ୍କୁ ବହୁମାନ ସହିତ ଗୋଟିଏ ତତ୍ବାପଟା ଲେଖାଇ ପ୍ରତିଶ୍ରୃତି ଦେଲେ ଯେ 
ପୀତାମ୍ବର ପ୍ରତିବର୍ଷ ଏକ ଶହ ଟଙ୍କା ରାଜକୋଷରୁ ପାଇବେ । ବଉଁମାନ ତମ୍ବାପଟାର 
ଅସ୍ତିତ୍ସ ନାହିଁ । 

( ୪ ) ବର୍ଷେ ଖରାଦିନେ ପୀତାମ୍ବରଙ୍କ ଘର ପୋଡ଼ିଗଲା । ପୀତାମ୍ବରଙ୍କ ବହୁ ଶିଷ୍ୟ 
ସୋରଡ଼ା ପାଖ ସୁରମଣି ଗ୍ରାମରେ ଥଲେ । ଘର ତୋଳିବା ପାଇଁ ଆବଶ୍ୟକ କାଠ ଜଙ୍ଗଲରୁ 
କାଟି ଯୋଗାଇବାକୁ ପୀତାମ୍ବର ଶିଷ୍ୟମାନଙ୍କୁ କହିଲେ । ଶିଷ୍ୟମାନେ କାଠ ସଂଗ୍ରହ କଲେ । 
ଖରାଦିନ ହୋଇଥ୍‌ବାରୁ ସୁରମଣିଠାରୁ ତଅର ଯାଏଁ ରଷିକୁଲ୍ୟା ନଦୀରେ ବିଶେଷ ପାଣି 
ନଥାଏ । ନଦୀରେ ଭେଳା ଯିବା ସମ୍ଭବ ନୃହେଁ ତେଣୁ କାଠ କିପରି ଆସିବ ବୋଲି 
ଶିଷ୍ୟମାନେ ପୀତାତ୍ବରଙ୍କୁ ପଚାରିଲେ | ପୀତାମ୍ବର ମେଘମାଳା ମନ୍ତ୍ର କପିଲେ, ଘୋର 
ବର୍ଷା ହେଲା । ନଦୀରେ ପାଣି ବଢ଼ିବାରୁ ଶିଷ୍ୟମାନେ ଭେଳାରେ କାଠ ଆଣିଲେ । 
( ମେଘମାଳା ମନ୍ତର ଅସ୍ତିତ୍ଵ ଅନ୍ୟତ୍ର ଥବା ଜଣାନାହିଁ । ) 

( ୫) ପୀତାମ୍ବର ଥରେ ଘୋର ଜଙ୍ଗଲ ମଧ୍ଯ ଦେଇ ବଡ଼ କୋଦଣ୍ଡାରୁ ହାତୀଗଡ଼ା 
ଯାଉଥ୍ଲେ | ଗୁଡ଼ିଏ ଶିଷ୍ୟ ତାଙ୍କର ଅନୁସରଣ କରୁଥ୍ଲେ | ବାଟରେ ଗୋଟିଏ ବାଘ ପଥ 
ଅବରୋଧ କରି ଠିଆ ହେଲା । ଶିଷ୍ୟମାନେ ପ୍ରାଣ ବିକଳରେ ଦୌଡ଼ି ପଳାଇଲେ । କିନ୍ତୁ, 
ପୀତାମ୍ବର କହିଲେ, ଏହି ବାଘ ମନ୍ତ୍ର ନେଇ ପଶୁ ଜନ୍ମରୁ ଉଦ୍ଧାର ପାଇବାକୁ ଆସିଛି । ସେ 
ବାଘକୁ କର୍ଣ୍ଣମନ୍ତ୍ର ଦେଲେ । ମନ୍ତ୍ର ଦୀକ୍ଷା ପାଇବା ମାତ୍ରେ ବାଘଟି ପ୍ରାଣତ୍ୟାଗ କରିଥଲା । 


୧୦୪ ଠି ନୃସିଂହ ପୁରାଣାକାର ପୀତାମ୍ବର ଦାସ 

ପ୍ରଗତି ଭଚ୍ଳ ସଂଘ ପ୍ରତିଷ୍ଠା - ୧୯୫୮୦) ଇସ୍ପାତ ସହର 
ରାଉରକେଲାର ଅନ୍ୟତମ ସର୍ବ ପୁରାତନ ଓଂ ଅଗ୍ରଣୀ ସ୍ବେଚ୍ଛାସେବୀ 
ସାଂସ୍କୃତିକ ଅନୁଷ୍ଠାନ । ସାମାଜିକ ଓ ସାଂସ୍କୃତିକ କାର୍ଯ୍ୟପାଇଁ ଏହା ସମଗ୍ର 
ଓଡ଼ିଶାରେ ସୁପରିଚିତ । ପାଠାଗାର ଆନ୍ଦୋଳନ କ୍ଷେତ୍ରରେ ଏହା 
ଦୃଷ୍ଟାନ୍ତମୂଳକ ନେତ୍ସତ୍ଵବ ଦେଇଛି । ଉତ୍କଳଗୌରବ ମଧୁସୂଦନ ଜୟନ୍ତୀ ଓ 
ଉଚ୍ଚଳଦିବସ ପାଳନ ପରମ୍ପରାର ଏହା ପ୍ରତିଷ୍ଠାତା | ମଧୁସୂଦନଙ୍କ ଆଦର୍ଶ 
ସଂପର୍କରେ ଯୁବପୀଢ଼ି ମଧ୍ଯରେ ସଚେତନତା ସୃଷ୍ଟି କରିବା ପାଇଁ ପ୍ରଗତି 
ଉତ୍କଳ ସଂରା ଓଡ଼ିଶାର ବିଶ୍ବବିଦ୍ୟାଳୟ ଗୁଡ଼ିକରେ ସ୍ଵର୍ଣପଦକ-ପ୍ରଦାନର 
ବ୍ୟବସ୍ଥା କରିଛି ଓ ମଧୁସୂଦନଙ୍କ ସଂପର୍କରେ Madhusudan Das : 
The Legislator, Madhusudan Das : The Man and His 
Missions BG Madhusudan Das : His Life and 
Achievements ଆଦି ପୁସ୍ତକର ଏହା ପ୍ରକାଶକ | ସାଂପ୍ରତିକ କାଳରେ 
ଓଡ଼ିଆ ସାହିତ୍ୟ ଓ ସଂସ୍କୃତିର ଅବହେଳିତ ଦିଗ ତଥା କ୍ରମଶଃ ବିସ୍ବତ 
ହୋଇଯାଉଥବା ବରେଣ୍ୟ ପ୍ରତିଭାମାନଙ୍କ ସଂପର୍କରେ ଏହା କେତେକ 
ଉଲ୍ଲେଖଯୋଗ୍ୟ ପୁସ୍ତକର ପ୍ରକାଶକ । 


ଶ୍ରୀ ସଜିଦାନନ୍ଦ ମିଶ୍ର (୩୦.୫.୧ ୯୩୦) 
ଜନ୍ମସ୍ଥାନ : ଗଞ୍ଜାମ ଜିଲ୍ଲାର ଛତ୍ରପୁର । 


ବିଜ୍ଞାନ ଓ ଆଇନରେ ସ୍ବାତକ | ଓଡ଼ିଶା ସରକାରଙ୍କ ଆଇନ ବିଭାଗର ଯୁଗ୍ଣ 
ସଚିବ ପଦରୁ ଅବସର ଗ୍ରହଣ | ୧୯୫୦ ରୁ ଅଦ୍ୟାବଧୂ ୩୦୦ ପ୍ରବନ୍ଧ, 
୮ ୦ଟି କବିତା, ୭ ୦ଟି କ୍ଷୁଦ୍ରଗଛ ଓ ଶତାଧୂକ ହାସ୍ୟରସାମବକ ଓ ରମ୍ୟରଚନା 
ସାମୟିକ ପତ୍ରପତ୍ରିକାରେ ପ୍ରକାଶିତ । ଏତଦ୍‌ବ୍ୟତୀତ ୨୩ଟି ପୁସ୍ତକ ମୁଦ୍ରିତ। 


ତାଙ୍କର ଉଲ୍ଲେଖଯୋଗ୍ୟ ପୁସ୍ତକଗୁଡ଼ିକ ହେଲା ¬ ଚଉଡିଶା ବିଚିତ୍ରା, ବିଚିତ୍ର 
ରାମାୟଣ, ପ୍ରାଚୀନ ହାସ୍ୟ ସମୁଜ୍ୟ, ନରସିଂହ ସେଣଙ୍କ ଗୋପକେଳି, 
ବଳଦେବ ରଥ ଅଧ୍ଯୟୟନ, ପ୍ରାଚୀନ ସାହିତ୍ୟର ବର୍ଣ୍ଣ ବୋଧ ଓ ସାରଳାଦାସ : ଏକ 
ଅଧ୍ଯୟନ। ପ୍ରାଚୀନ ଓ ମଧ୍ଯକାଳୀନ ଓଡ଼ିଆ ସାହିତ୍ୟ ସଂପର୍କରେ ତାଙ୍କର 
ଗବେଷଣା ଯୁଗାନ୍ତକାରୀ | ୧୯୮୪ ମସିହାରେ ଓଡ଼ିଆ ସାହିତ୍ୟ ଏକାଡେମୀ 
ଦ୍ଵାରା ସେ ପୁରସ୍କୃତ । 

